

ياسنجان سادىق چوغلان



ئادالەت ھامىيىسى

سەئىد خان

شىنجاڭ خەلق نەشرىياتى

ئادالەت ھامىيىسى سەئىد خان

شىنجاڭ خەلق نەشرىياتى

رەسىمنى ئىشلىگۈچى : مۇراددىل ئابد

مۇقاۋىسىنى لايىھەلىگۈچى : مۇراددىل ئابد

تارىخىي شەخسلەر ھەققىدە ھېكايىلەر ②

- 1-دەۋرنىڭ ئەر كىشى — چىڭگىز خان
- 2-ئادالەت ھامىيىسى — سەئىد خان
- 3-سەلتەنەت ساھىبى — تەكبەر
- 4-شېھىتلەر گۈلىستانى — يەتتە قىزلىرىم
- 5-كۈيلەر شاھى — قۇددۇس غوجامياروفى

ISBN 7-228-08009-2



9 787228 080090 >

ISBN7 - 228 - 08009 - 2

定价:30.00元

ياسنجان سادىق چوغلان

ئادالەت ھامىيسى

سەئىد خان

ئابدۇلجېلىل تۇران كۈتۈبخانىسى

مكتبة عبدالجلیل توران

Abdulcelil Turan Kütüphanesi

www.uyghurweb.net

شىنجاڭ خەلق نەشرىياتى

تارىخى شەخسلەر ھەققىدە ھېكايىلەر 2

— 1 —

مىلادىيە 1485 - يىلى كۈز .

تېخى ئەمدىلا زاۋال چۈشكەن بولسىمۇ ، ياركەنت شەھرىنىڭ ئاۋات ، قىستا - قىستاك كوچا - رەستىلىرى بوشاپ چۆلدەرەپ قالغانىدى . چوڭ دۇكانلاردىن تارتىپ ئۇششاق يايىمىكەشلەرگىچە بولغان تۈرلۈك تىجارەتچىلەر ، كاسىپ - ھۈنەرۋەنلەر ئاللىقاچان دۇكان - يايىملىرىنى يىغىشتۇرۇپ ئاللىقاچانلارغىدۇر غايىب بولۇشقانىدى . ئالدىراش كېتىشىپ بارغان ئەڭ ئاخىرقى ئۆتكۈنچىلەرنىڭ جىددىي تۈس ئالغان چىرايلىرىدىن ، ئەتراپقا ئەنسىز نەزەر تاشلاۋاتقان كۆزلىرىدىن ئالەمچە بىر ۋەھىمە ئەكس ئېتەتتى . شەھەر شۇنچىلىك تىمتاسلىققا چۆمگەنىدىكى ، خۇددى تېلىقپ كەتكەن بوۋاققا ئوخشاپ قالغانىدى . شەھەر ئاھالىسى ئىشىك - دېرىزە ، پەنجىرە - تۈڭلۈكلىرىنى مەھكەم تاقىۋېلىشقانىدى . شەھەر بىر پەستىنلا تۈن پەردىسىگە ئورالدى . ئاستا - ئاستا يورۇشقا باشلىغان يۇلتۇزلار گويىا شەھەرنى باسقان ۋەھىمدىن سۈكۈتكە چۆمگەندەك ئاسماندا سۇس جىمىرلايتتى . ئالتۇنلۇق ، چىلتەنلىرىم مازارلىرىمۇ تىمتاس . ئۇ يەردىن ھەر كۈنى كەچ كېرىش بىلەنلا ئاڭلىنىدىغان سۈپى - دەرۋىشلەرنىڭ ھۇ - ھۇلىرى بۈگۈن پۈتۈنلەي ئۆچكەنىدى . خانىقا ، تۈنەكخانىلاردىن كۆتۈرۈلىدىغان جەررە - ساما سادالىرىمۇ

图书在版编目(CIP)数据

赛义德汗/亚森江著. —乌鲁木齐:新疆人民出版社, 2003. 5

(历史人物故事丛书. 第2辑)

ISBN 7-228-08009-2

I. 赛… II. 亚… III. 故事—中国—当代—维吾尔语(中国少数民族语言) IV. I247.5

中国版本图书馆 CIP 数据核字(2003)第 035686 号

责任编辑:祖来哈·艾则孜

责任校对:阿达来提·马合苏提

封面设计:穆拉丁·阿比迪

历史人物故事丛书 第2辑

(2)

真理之主—赛义德汗 (维吾尔文)

亚森江·萨迪克 著

新疆人民出版社出版

(乌鲁木齐市解放路348号, 邮编:830001)

新疆新华书店发行

新疆新华书店印刷厂印刷

787×1029 毫米 32 开本 4.375 印张
2003年6月第1版 2003年6月第1次印刷

印数 1—5000 册

ten.dewitnyu.www

ISBN 7-228-08009-2 套价(1—5): 30.00 元

(单价: 6.00 元)

ئاغلانمايتتى .

پەقەت ئوردا سېپىلىنىڭ ئۈستىدىكى قاراۋۇللار كۈندىكىدىن نەچچە ھەسسە ئاۋۇپ قالغانىدى . ئۇلار نەيزە - قىلىچلىرىنى مەھكەم تۇتقىنىچە سېپىل ئۈستىدە بۇتتەك قېتىپ تۇرۇشاتتى ، سۈرلۈك ، جىددىي ئەلپازىدىن ھازىرلا ھۇجۇمغا ئۆتسىدىغاندەك . ئوردىنىڭ يوغان ، سۈرلۈك دەرۋازىسىمۇ مەھكەم تاقالغان ، خۇددى مەڭگۈ ئېچىلمايدىغاندەك . ئوردىنىڭ ئىچىنىمۇ خۇددى شەھەرگە ئوخشاش ئېغىر سۈكۈنات قاپلىغانىدى . مەھرەملەر ، غۇلاملار ، كېنىزەكلەر ، خىزمەتكارلار ئاللىقانداق بىر ۋەھىمىدىن چىرايلىرى تاتارغان ، تىرىقىدە قىلغان بىر شەپىدىنىمۇ خۇددى توشقانداك چۆچۈپ قارىشاتتى ، خۇددى باشلىرىغا ئەجەل قىلىچى گاجىچىدە كېلىپ چۈشىدىغاندەك .

ھەيۋەتلىك شاھنىشىنىڭ تام - تورۇسلىرىدىكى نەچچە ئونلىغان كۈمۈش شامىدانلاردىكى يۈزلىگەن شاملار تولۇق يورۇتۇلغان بولسىمۇ ، ئەمما كىشىگە تولىمۇ گۇڭگا ، گىرىمىسەن تۇيغۇ بېرەتتى . تۆر تەرەپتىكى مەر مەردىن ياسالغان توققۇز پايلىك شاھ سۈپىسىنىڭ ئۈستىدىكى ئالتۇن قۇببىلىق تەختتە ئولتۇرغان سۇلتان ئەھمەدخاننىڭ بۇغداي ئۆڭ چىرايىنى ۋەھىمە قاپلىغانىدى . ئادەتتە تەختتە ئولتۇرغاندا تولىمۇ ھەيۋەتلىك ، بەستىلىك كۆرۈنىدىغان سۇلتان بۈگۈن خۇددى تۈگۈلۈپ قالغاندەك ، بوي - بەستى كىچىكلەپ قالغاندەك تۇيغۇ بېرەتتى . شۇ تاپتا ئۇ ئىچكى تۇيغۇسىنى يوشۇرۇش ، خان - سۇلتانلارغا خاس سالاپىتىنى يوقاتماسلىق ئۈچۈن كۆزلىرىنى يېرىم يۇمۇۋالغان ، ئۆزىگە كۈندىكىدەك سۈرلۈك تۈس بېرىشكە تىرىشقان بولسىمۇ ،

ئەمما چىرايىدىكى ۋەھىمە ، خاتىرجەمسىزلىكىنى يوشۇرۇشقا ئامالسىز ئىدى . شاھ سۈپىسىنىڭ تۈۋىدىن شاھنىشىنىڭ ئىشىكىگىچە ئۆڭ - سول تەرەپكە ئىككى قاتار قىلىپ تىزىلغان كۇرسىلارنىڭ ھەممىسى دېگۈدەك بوش . تەختنىڭ ئالدىدا بېشىنى تۆۋەن سالغىنىچە قول باغلاپ تۇرۇشقا ، 10 نەچچە ئەمىر ئۆز جايلىرىغا بېرىپ ئولتۇرۇشقا پېتىنالىماي ئۆرە تۇرۇشماقتا ئىدى .

سۇلتان ئەھمەدخان تاقەتسىزلىك بىلەن ئاۋۋال ئەمىرلىرىگە ، ئاندىن بوش تۇرغان كۇرسىلارغا نەزەر تاشلىدى . شۇ تاپتا ئۇنىڭ ۋۇجۇدىنى چىدىغۇسىز بىر خورلۇق ، ئاچچىق ئەلەم چىرمىۋالغانىدى . شۇنداق ، خان - سۇلتانلارنىڭ ئەمىر - بەگلىرىنى بىتاقەتلىك بىلەن كۈتۈپ ئولتۇرغىنى نەدە بار ؟ ئەزەلدىن ئەمىر - بەگلەر شاھنىشىنىغا يىغىلىپ ، خاننىڭ قوبۇل قىلىشىنى كۈتۈپ سەپراس بولۇپ تۇرۇشاتتى ئەمەسمۇ ؟ مانا ئۇنىڭ ئەمىر - بەگلىرىنى ئوردىغا كېڭەشكە چاقىرىپ پەرمان چۈشۈرگىنىگە بىر ئاش پېشىم ، شاھنىشىنىغا قوبۇلغا كىرىپ ئەمىر - بەگلىرىنى ساقلاپ ئولتۇرغىنىغا بىر ئاش پېشىم ۋاقىت بولدى . شۇ تاپتا سۇلتان ئەھمەدخاننىڭ يۈرىكى پۇشايمان ، ئۆكۈنۈش ئىچىدە ئازابلىناتتى . ئۇ مىرزا ئابابەكرىگە زىيادە ئىشىنىپ كەتكەنلىكىدىن ، ياركەنت شەھىرىنىڭ ھاكىمى ، قوشۇمچە ئوردا مۇھاپىزەتچىلەر قوشۇنىنىڭ ئەمىرى نەزەر مىرزانىڭ ئاگاھلاندۇرۇشلىرىغا قۇلاق سالمايلىقىدىن ، ھېچقانداق ئېھتىيات تەدبىرى كۆرمەيلا شىكارغا چىقىپ كەتكەنلىكىدىن قاتتىق پۇشايمان يەيتتى . شۇنچىۋالا قەدرىنى قىلىپ ، ئەتىۋارلاپ ، ئوردىدا مۇھىم مەنەپلەردە قويغان بىر قىسىم

ئەمىرلىرىنىڭ يۈزسىزلىك ، تۈزكۈرلۈك قىلغانلىقىدىن ، قارانىيەت مىرزا ئابابەكرىگە سېتىلىپ كەتكەنلىكىدىن ئۆكۈنەتتى . سۇلتان ئەھمەدخاننىڭ شىكارغا چىقىپ كەتكەنلىكىدىن پايدىلانغان مىرزا ئابابەكرى ئۇزۇندىن بېرى كۆڭلىگە پۈككەن خانلىق سەلتەنەتنى تارتىۋېلىش قارا نىيىتىنى ئاشكارىلاپ ، ھەربىي ئۆزگىرىش قوزغاپ ، ياركەنت شەھىرىنىڭ ھاكىمى ، قوشۇمچە ئوردا مۇھاپىزەتچىلەر قوشۇنىنىڭ ئەمىرى نەزەر مىرزىنى يوشۇرۇن قەتل قىلىپ لەشكىرىي ھوقۇقنى تارتىۋالغان ، شەھەر ۋە ئوردا سېپىلىغا ئۆزىنىڭ ئىشەنچلىك سەركەردە - لەشكەرلىرىنى ئورۇنلاشتۇرغانىدى .

بۈگۈن بېشىن ۋاقتى بىلەن شىكاردىن قايتىپ كەلگەن سۇلتان ئەھمەدخان بۇ ئۆزگىرىشلەرنى كۆرۈپ سەزگۈلىرىگە ئىشەنمەيلا قالدى . ساداقەتەن ئەمىرى نەزەر مىرزىنىڭ قەتل قىلىنغانلىقىنى بىلگەندە ۋۇجۇدىغا ۋەھىمە ئولاشتى . خەلقنىڭ قوزغىلىپ كېتىشىدىن ، تېخى تولۇق ئىگىلەشكە ئۈلگۈرمىگەن ھاكىمىيەتنى تۇتۇپ تۇرالمايلىقىدىن ئەنسىرىگەن مىرزا ئابابەكرى سۇلتان ئەھمەدخانغا قول سېلىشقا پېتىنالمى ، سەركەردىلىرىگە پەرمان بېرىپ سۇلتاننىڭ ئوردىغا كىرىشىگە يول قويغانىدى . شۇ تاپتا لەشكىرىي ھوقۇقتىن ئايرىلىپ قالغان سۇلتان ئەھمەدخان بارلىق ئوردا ئەمىرلىرىنى جىددىي كېڭەشكە چاقىرىپ شاھنىشىندا كۈتۈپ ئولتۇراتتى . ئۆلمەكنىڭ ئۈستىگە تەپمەك دېگەندەك ئۇنىڭ بىر قىسىم يۇقىرى دەرىجىلىك ئەمىرلىرى كېڭەشكە كەلمەيۋاتاتتى . نەزەر مىرزىنىڭ ئۆلۈمى بىلەن ياركەنت شەھىرىنىڭ بىر تۈمەن كىشىلىك

مۇھاپىزەتچى قوشۇنى مىرزا ئابابەكرىنىڭ كونتروللۇقىغا ئۆتۈپ بولغان بولۇپ ، ئۇنىڭ ئىلكىدە ھازىر پەقەت مىڭ نەپەرگە يېقىن ئوردا ياساۋۇللىرى ۋە 500 نەپەر خاس نۆكىرىلا قالغانىدى . بۇنچىلىك لەشكەر بىلەن مىرزا ئابابەكرىنىڭ نەچچە تۈمەن كىشىلىك لەشكىرىگە تەڭ كېلىش ھەرگىز مۇمكىن ئەمەس ئىدى . ئۇنىڭ ئۈستىگە شۇ تاپتا ئوردا قاتمۇقات مۇھاسىرىدە ئىدى . مىرزا ئابابەكرى ئىشىنى چىرايلىقچە ئاخىرلاشتۇرۇش ئۈچۈن ئوردىغا باستۇرۇپ كىرمىگەنىدى .

كۆز ئالدىدىكى خەۋپلىك ۋەزىيەتنى تولۇق مۆلچەرلەپ بولغان سۇلتان ئەھمەدخان شۇ تاپتا ئەمىرلىرىنىڭ ئىككى كەلىمە ئاقىل مەسلىھەتلىگىلا موھتاج بولۇپ قالغانىدى . ئەمما مىرزا ئابابەكرىنىڭ قوينىغا ئاللىقاچان ئۆزىنى ئېتىشقان كۆپ قىسىم ئەمىرلەر مەنەسەپ - مەرتىۋىسىنى ساقلاپ قېلىش كويىدا پەرمانغا بويۇن تاۋلىق قىلىپ ، خاننىڭ ھۇزۇرىغا سالامغا كىرىشتىن باش تارتقاندى .

شاھنىشىنىڭ پايپاسلاپ كىرىپ كەلگەن ئوردا ئىشىك ئاغىسىنى كۆرۈش بىلەن سۇلتان ئەھمەدخاننىڭ خىياللىرى بۆلۈنۈپ كەتتى . ئوردا ئىشىك ئاغىسى شاھ سۈپىتىنىڭ ئالدىغا كېلىپ ئېگىلىپ تۇرۇپ قول باغلىدى .

— ئانھەزىرىتىمگە مەلۇم بولغا ، بىر قىسىم ئەمىر - بەگلەر پەرمانچىنى قەسىرلىرىنىڭ دەۋازىسىدىن كىرگۈزمەپتۇ . يەنە بىر قىسىم ئەمىر - بەگلەر بىتاپ بولۇپ قالغانلىقىنى باھانە قىلىپ ئوردىغا كىرىشتىن باش تارتىپتۇ . — ھۇ نائەھلى تۈزكۈرلار !

سۇلتان ئەھمەدخاننىڭ چىشلىرى غۇچۇرلاپ ، لەۋلىرى

تتىرىدى . شەھىرىنى ئىچىنى يەنە سۈر باستى . ئەمىرلەر نەپەسلىرى بوغۇلغان ھالدا قول باغلاپ تۇرۇشاتتى . ئىككى ئاش يېشىم ۋاقىتتىن بېرى قىمىر قىلماي ئۆرە تۇرۇشقان بۇ ئەمىرلەرنىڭ پۇتلىرى ئۇيۇشۇپ ، بەللىرى ئۈزۈلۈپ كەتكۈدەك تېلىپ كەتكەنىدى . سۇلتان ئەھمەدخان ئاچچىقىنى زورىغا بېسىۋېلىپ ئالدىدىكى ساداقەتمەن ئەمىرلىرىگە قايتىدىن نەزەر تاشلىدى . دە ، ئۇلارنىڭ ئولتۇرۇشىغا ئىجازەت بەردى :

— ئەمىرلەرگە ئىجازەت .
— ئانھەزرىتىمنىڭ ئىلتىپاتىغا ھەشقاللا !
ئەمىرلەر كۆرسىلارغا ئۆزلىرىنى تاشلاپ ، ئەركىن نەپەس ئېلىشتى .
— ئەسلىدە ئوردىدا بىر توپ ساتقىن ، تۈزكۈر ناھەلىكلەرنى ياققان ئىكەنمەن ، — دېدى سۇلتان ئەھمەدخان ئاچچىقلىنىپ ، — خەيرىيەت ، جازاسىنى ياراتقان ئاللا ئىكەمگە ئاپشۇردۇم . قېنى ئېيتىڭلارچۇ ئەمىرلىرىم ، ئەمدى قانداق قىلماق كېرەك ؟

شۇ ھامان ، ئەلى سەردار دەس ئورنىدىن تۇرۇپ ، قول باغلاپ خانغا ئېھتىرام بىلدۈردى . ئۇ خاننىڭ 500 خاس نۆكەرلىرىنىڭ سەركەردىسى بولۇپ ، سۇلتان ئەھمەدخاننىڭ ئىشەنچلىك ، جاسارەتلىك ، باھادىر سپاھلىرىدىن ئىدى . ئۇ خان بىلەن بىللە شىكارغا چىققانلىقىدىن ، خاننى شىكارغا چىقىشتىن توسىمىغانلىقىدىن پۇشايمان يەپ بوغۇلۇپ ئولتۇراتتى .

— ئانھەزرىتىمگە مەلۇم بولغاچكى ، ئەمدى بىزگە تاڭ

ئانھۇچە پۇرسەت كۈتۈپ تۇرماقتىن ئۆزگە چارە يوقتۇر . بۈگۈن كېچىنى ساق - سالامەت تاڭغا-ئۇلۇساقلا ، تاڭلا سەھەردە مۇناپىق ئەمىر مىرزا ئابابەكرىنىڭ ئاسىي لەشكەرلىرى بىلەن جەڭ قىلغايمىز .

— بۇنداق قىلساق زىيادە قاراملىق بولۇپ قالمايمۇ سەردار ؟ — دېدى ئولتۇرغان ئەمىرلەرنىڭ ئارىسىدىن ياش بىر ئەمىر دەس ئورنىدىن تۇرۇپ .

بۇ كىشى مىرزا دىۋاننىڭ ئەمىرى ئايازبېك قۇشچى ئىدى . قەلەمىمۇ ، ئەلەمىمۇ تەڭ كامالەتكە يەتكەن بۇ يىگىت تېخى ئەمدىلا 20 - 22 ياشلارغا كىرگەن بولسىمۇ ، زاماننىڭ ئالدىنقى قاتارىدىكى شائۇلخانىدىن سائىلاتتى . ئەزەلدىنلا ئىلىم - مەرىپەتكە خۇشتار سۇلتان ئەھمەدخان ئايازبېك قۇشچىنى تولمۇ قەدىرلەيتتى . قەيەرگە بارمىسۇن بىللە ئېلىۋېلىپ ھەسۋەبەت بولاتتى . شۇ سەۋەبلىك ئايازبېك قۇشچىمۇ بۇ قېتىم خان بىلەن بىللە شىكارغا چىققانىدى .

— قانداق دەيلا ، ئەمىر جانابلىرى ؟ — سورىدى ئەلى سەردار ئېھتىرام بىلەن .

— مۆھتىرەم سەردارىمىزنىڭ جەڭبازلىق ۋە لەشكىرىي ماھارىتى ھەقىقەتەن تەڭداشسىزىدۇر . ئەمما شۇنى ئەسلىرىدىن چىقارمىسلاكى ، ئوردا سىرتىدا مۇناپىق ئەمىر مىرزا ئابابەكرىنىڭ ئىككى تۈمەندىن ئارتۇق سەركەردە - لەشكەرلىرى ئوردىنى قاتمۇقات مۇھاسىرىگە ئېلىپ تۇرماقتا . پېقىر بۇ گەپلەر بىلەن سەركەردىنىڭ جاسارىتىنى كەمسۈندۈرمەكچى ئەمەسمەن . ئەلۋەتتە بەتئىيەت ياۋ بىلەن تىخىمۇتە جەڭ قىلىش ھەممىمىزنىڭ باش تارتىپ

بولمايدىغان بۇرچىمىزدۇر. ئەمما، خان ئالىيلرىنىڭ
بىخەتەرلىكىمۇ ھەممىدىن ئەۋزەلدۇر. ئىلكىمىزدىكى بار -
يوق بىر يېرىم مىڭ لەشكەر بىلەن بۇ مەسئۇلىيەتنىڭ
ھۆددىسىدىن چىقىش بەسىي مۈشكۈلدۇر.

— ئۇغۇ شۇنداق، — دېدى ئەلى سەردار تەن بەرگۈسى
كەلمەي، — ئەمما ئەمىر جانابلىرى شۇنىمۇ نەزەرلىرىدىن
ساقىت قىلمىغايلەنكى، ياركەنت شەھىرىدە خان
ئالىيلرىنىڭ چەكسىز ھىممەت - شەپقىتىگە ئائىل بولغان
نەچچە تۈمەنلىگەن ئاۋام - رەئىيەت باردۇر. ئەتە ئاسىي
لەشكەرلەر بىلەن جەڭ قىلساقلا ئاۋام خان ئالىيلرىنىڭ
ئوردىغا قاپسىلىپ قالغانلىقىدىن خەۋەر تاپىدۇ - دە،
ئۆزلۈكىدىن قوزغىلىپ ھەمدەمدە بولىدۇ. بىز ئىچىدىن،
ئاۋام - رەئىيەت تېشىدىن ماسلىشىدىغانلا بولساق، ئول
ئاسىيلار ئۈستىدىن چوقۇم نۇسرەتكە يۈزلىنىمىز.

— ئاۋام - رەئىيەتنىڭ خان ئالىيلرى ئۈچۈن جېنىنى
پىدا قىلىدىغانلىقىغا پېقىرىنغۇمۇ ئىشەنچى كامىل. ئەمما،
ئاددىي ئاۋامنىڭ كۆپىنچىسىنىڭ جەڭبازلىق ماھارىتىدىن
زىنھار خەۋىرى يوقتۇر. ئۇزۇن مەزگىل لەشكەرىي ماھارەت
بىلەن تەربىيىلەنگەن خان لەشكەرلىرىنىڭ ئالدىدا ئاددىي
ئاۋام بىر توپ قوي پادىسىلا خالاس. ئۇلار بوغۇزلىنىش
ئالدىدا تىپىرلاشتىن باشقىسىنى بىلمەيدۇ، ۋاللاھۇ ئالەم.
بەھۇدە قان تۆكۈلۈش بەدىلىگە ئاخىرقى ھېسابتا ھېچنېمىگە
ئېرىشەلمەي بارماق چىشلەپ قالۇرمىزمىكىن دەپ ۋايىم
يەيمەن، — ئەمىر ئايازبېك قۇشچىسى ئەمدى سۇلتان
ئەھمەدخانغا يۈزلىنىپ سۆزىنى داۋاملاشتۇردى، — خان -
سۇلتانلار ئۈچۈن ئاۋامنىڭ ئامانلىقىنى، ئاسايىشلىقىنى

كۆزلەش، بەھۇدە ئۆلۈم - يېتىمىدىن ساقلىنىش ئەڭ كاتتا
پەزىلەتتۇر. ئۇ خان ئالىيلرى، ئوبدانراق ئويلىنىپ ھۆكۈم
چىقارغايلا.

سۇلتان ئەھمەدخان بىر ھازا ئويلىنىپ تۇرغاندىن
كېيىن زۇۋانغا كەلدى:

— سىلچە قانداق قىلماق كېرەك ئەمىر؟

— مۇناپىق ئەمىر مىرزا ئابابەكرىنىڭ ئالىيلرىنى
ئوردىغا كىرىشكە يول قويغىنىدىن ھەمدە ھازىرغىچە ئوردىنى
مۇھاسىرىگە ئېلىپ باشقىچە ئىش تەۋرەتمىگەنلىكىدىن
قارىغاندا، ئۇنىڭ ئانھەزىرىتىمگە شۇ چاغقىچە زەرەر
يەتكۈزۈشكە پېتىئالماستىقىنىڭ يەنە بىر سەۋەبى شۇكى،
شەرقىي ۋە غەربىي موغولىستاننىڭ خاقانى بولمىش ئۇلۇغ
پەدەر بۇزرۇكلىرى سۇلتان يۇنۇسخان ئالىيلرىدىن تەپ
تارتقان گەپ. شۇڭلاشقا، ھازىرغىچە ئەل - رەئىيەتنىڭ
ئامانلىقى ۋە ئاسايىشلىقى، خان ئاغچىلار، شاھزادە،
مەلىكىلەرنىڭ ئامانلىقىنى نەزەردە تۇتۇپ ۋاقىتنىچە ئاقسۇغا
كەتكىنىمىز تۈزۈك. ئاقسۇغا ساق - سالامەت بېرىۋالساقلا،
بىر مەزگىلدىن كېيىن پەدەر بۇزرۇكلىرى خاقان يۇنۇسخان
ئالىيلرىنىڭ ھەمدەمچى سەرگەردە - لەشكەرلىرى بىلەن
قايتىدىن ئول مۇناپىقنىڭ ئۈستىگە يۈرۈش قىلىنىپ،
تارتقۇزۇپ قويغان سەلتەنەتنى قايتۇرۇپ ئالغايىمىز.

ئەلى سەردار يەنە گەپ قىلماقچى بولۇۋېدى، سۇلتان
ئەھمەدخان قولىنى سىلكىپ ئۇنى سۆزلىگىلى قويىمىدى. بىر
پەس سۈكۈتتىن كېيىن خىيالىدىن باش كۆتۈرۈپ يارلىق
چۈشۈردى.

— پەرمان، دەرھال تەييارلىق كۆرۈلگەي. ئەتە

ئەتكەن بامداتتىن كېيىن ئاقسۇغا قاراپ يولغا چىقىمىز .
جانابىي ئەمىرلەردىن مەن بىلەن بىللە ئاقسۇغا كېتىشنى
خالايدىغانلار دەرھال ھازىرلىق كۆرگەي . خالىمىغانلارغا
ئىجازەت .

— ئانھەزىرىتىم ئامان بولغايدا !

ئەمىرلەر دەس ئورنىدىن تۇرۇپ خانغا ئېھتىرام
بىلدۈرۈشتى .

سۇلتان ئەھمەدخاننى ھەرەمگە ئۆزىتىپ قويغان ئەمىر
ئايازبېك قۇشچى بىلەن ئەلى سەردار مەسلىھەتلىشىپ ، ئەتە
ئەتكەن ئاسىي لەشكەرلەر بىلەن توقۇنۇشۇپ قېلىشتىن
ساقلىنىش ، شەھەردىن تىنچ - ئامان چېكىنىپ چىقىپ
كېتىشكە كاپالەتلىك قىلىش ئۈچۈن ، خاننىڭ قارارىنى
بىلدۈرۈپ مىرزا ئابابەكرىگە بىر پارچە مەكتۇپ يازدى - دە ،
مەكتۇپنى ئوردا ئىشىك ئاغىسىدىن ئەۋەتۋەتتى . ئوردا
ئىشىك ئاغىسى ئاشۇ خەت بىلەن بىللە يوقالدى . چۈنكى ،
ئۇ سۇلتان ئەھمەدخانغا ئەگىشىپ ئاقسۇغا بېرىشنى
خالىمىغانىدى .

بۈگۈن ئەتكەندە ياركەنت شەھىرىنىڭ ئاسمىنىدا
بامدات نامىزىغا توۋلانغان ئەزان ئاۋازى تولىمۇ ئاجىز
ئاڭلاندى . ۋۇجۇدىنى ئاللىقانداق قىرغىنچىلىق ۋەھىمىسى
چۇلغۇلغان مەزىنلەرنىڭ قورقۇنچىتىن ئۇنى ئىچىگە چۈشۈپ
كەتكەندەك قىلاتتى . غەرىبتىن ئەسكەن سەلىكىن شەھەر
ئاسمىنىغا بىر توپ قارا بۇلۇتلارنى سۈرۈپ ئەكېلىپ قويغان
بولۇپ ، نېپىز بىر قەۋەت تۇماندا شەرقىي ئۇپۇقنىڭ
ئاقارغان - ئاقارمىغانلىقىنى ئىلغا قىلغىلى بولمايتتى .
سوغۇق كۈز شامىلى ئادەمنىڭ غۇلىنى قورۇيتتى . ئاسماندا

بىرمۇ يۇلتۇز يوق ئىدى . شەھەر سۈكۈتلۈك ، ھاۋا تۇتۇق
ئىدى .

بىر يېرىم مىڭ لەشكەرنىڭ قورۇقچىلىقىدا ئوردىدىن
چىققان سۇلتان ئەھمەدخان ئائىلە تاۋابىئاتلىرى ، ئەمىر -
مەھرەملىرىنى ئەگەشتۈرۈپ ياركەنت شەھىرىنىڭ قالغات
دەرۋازىسىنى نىشانلاپ يولغا چىقتى . ئۇلار قالغات
دەرۋازىسىغا يېقىنلاشقاندا ، بىردىنلا تاراسلاپ يامغۇر چۈشۈپ
كەتتى . شۇ ھامان سۇلتان ئەھمەدخان بىلەن چوڭ خانىش
خەدىجە سۇلتان خېنىم ئولتۇرغان شاھانە مەيدىدىن بىر
بوۋاقنىڭ قىرغىراپ يىغلىغان يىغىسى ئاڭلاندى . بوۋاقنىڭ
يىغىسى ياركەنت شەھىرىنىڭ جىمجىتلىقىنى بۇزۇپ ،
يامغۇرلۇق ھاۋاغا سىڭىپ كېتىپ بارايتتى . بوۋاقنىڭ يىغىسى
شۈنچىلىك جاراڭلىق ئىدىكى ، گويا كىشىلەرنى غەپلەت
ئۇيقۇسىدىن ئويغاتماقچى بولۇۋاتقاندەك ، يىغىسى شۈنچىلىك
ئاچچىق ئىدىكى ، گويا بۇ سەلتەنەتلىك قەدىمىي شەھەردىن
ئايرىلىشقا كۆزى قىيماي ئازايلىق خوشلىشىۋاتقاندەك . . .
بۇ بوۋاق سۇلتان ئەھمەدخاننىڭ ئەمدىلا ئالتە ئايلىق
بولغان ئۈچىنچى شاھزادىسى سەئىدخان ئىدى .

— 2 —

ياركەنت ۋادىسىغا سېلىشتۇرغاندا جۇڭغار دالىسىدا
باھار كېچىكىپ باشلىنىدۇ . باھار بىلەن تەڭ ئاستا - ئاستا
پاسىنىشقا باشلىغان تەلەكە تاغلىرى ، سايىرام بويلىرى شۇنداق
گۈزەللىشىپ كېتىدۇكى ، خۇددى ھەممە يەر رەڭگارەك دالا

گۈللىرىدىن پاينىداز سالغاندەك بىر تىلىسىم تۈسكە كىرىپ كۆزلەرنى قاماشتۇرىدۇ. نازۇك بەرگىلىرىدە شەبنەم يالتىراپ تۇرغان بۇ گۈل پاينىدازغا يۈرەكلىك دەسسەشكىمۇ كۆزى قىپمايدۇ. كىشىنىڭ ياركەنت ۋادىسىدا باھار بىلەن تەڭ ئېتىز - دالىلاردا مۇقام كۈيلىرى ياڭرىسا، جۇڭغار دالىسىدا تۈمەنلىگەن نەغمىچى قۇشلار قاتارىدا بۆلبۈلنىڭ ئاۋازى ئۆزگىچە جاراڭلايدۇ. ياركەنت ۋادىسى باھار پەسلىدە سوغا، يامغۇرغا تەشنا. ئەمما، جۇڭغار دالىسىدا بولسا شوخ تاغ سۈلىرى، بۇلاقلار شىلدەنلاپ ئېقىپ تۇرىدۇ. كۈندە دېگۈدەك، كۆزنى يۈمۈپ ئاچقۇچە بولغان ئازىلىقتا يىغىپ توختايدىغان يامغۇرلار ھۈپپىدە ئېچىلغان دالا گۈللىرىنىڭ بەرگىتىدىكى چاڭ - توزانلارنى يۈيۈپ قويدۇ. يامغۇردىن كېيىنكى دالا گۈللىرى قۇياش نۇرىدا ئۆزگىچە جۇلا بىلەن يېقىملىق نازغىيىدۇ، خۇددى رەسىدە بولغان قىزلارنىڭ جان ئالغۇچى قىيا يېقىشلىرىدەك...

بۈگۈن شاھزادە سەئىدخان بىلەن ئىنىسى شاھزادە ئابدۇخېلىل مىرزا ھەيدەر قاتارلىق 10 تەچچە ئەمىرزا دەستلىرىنىڭ ھەمراھلىقىدا دالا سەيلىسىگە چىققانىدى. چوڭى 14 - 15 ياش، كىچىكى 9 - 10 ياشلاردىكى بۇ بالىلارنىڭ ھەممىسىنىڭ يانلىرىدا ئەپچىل سوقۇلغان قىلىچ - نەيزە بار ئىدى. ئۇلارنىڭ ئاتلىرىنىڭ غانجۇغلىرىدا ياۋا توشقان، ياۋا ئۆردەك پۇلاڭلاپ تۇراتتى. ئۇلار بىر تۈپلىكىنىڭ يانباغرىدا ئاتلىرىدىن چۈشۈشتى - دە، ئۆزلىرىنى ياپېشىل چىمەنلىككە تاشلاشتى. ئۇلار ئەتىگەندىن بېرى ئوۋ تاماشىسىدا ئات ئۈستىدە چېپىپ يۈرۈپ ئوبدانلا ھېرىپ قېلىشقانىدى. ئېغىزدۇرۇقى ئېلىۋېتىلگەن

ئاتلار بەخىرامان ئوتلاشقا كىرىشتى. بالىلار ئاتلىرىغا غانجۇغلىۋالغان خۇرجۇندىكى پىششىق گۆش، قىرغاۋۇل، قوزا كاۋىپى، بوغۇرساق، قاتلىما، قۇرۇتلارنى قول - قولچە داستىخانغا تىزىشتى - دە، غىزالىنىشقا تۇتۇندى. سەئىدخان پۈتۈن كاۋاپ قىلىنغان قوزىنىڭ قولىنى ئاجرىتىپ ئىنىسى ئابدۇخېلىلغا بەردى - دە، ئۆزىمۇ بىر پارچە گۆشنى ئېلىپ كۈمۈش ساپلىق خەنجىرى بىلەن شىلىپ يېيىشكە باشلىدى. ھارغىنلىق ۋە ئاچلىقتىنمۇ ئەيتاۋۇر ئۇلارنىڭ ھېچقايسىسىغا گەپ قىلىش خۇشاقمايۋاتقانداك قىلاتتى. نان بىلەن قۇرۇتتىن باشقا يېمەكلىكلەر پاك - پاكىز يېيىلىپ بولدى.

— خۇرجۇندا يەنە كاۋاپ بار. تويىمىغانلار ئۆزۈڭلار ئەپكېلىپ يەڭلار، — دېدى سەئىدخان. — تويدۇق، — دېيىشتى بالىلار قوللىرىدىكى ماي يۇقىنى ئىپەك روماللارغا سۈرتۈشۈپ.

كۈن پېشىندىن ئاشقانىدى. مىرزا ھەيدەر توپ - توپ ئاپئاق بۇلۇتلار ئارىسىدا شۇڭغۇپ خۇددى ئاشۇ بىپايان ئاسمان گۈمبىزىنىڭ يەكتا ئەركىسىدەك مۆكۈشمەك ئويىناۋاتقان قۇياشقا قاراپ قويۇپ سەئىدخاندىن سورىدى: — قانداق، ئەمدى يولغا چىقامدۇق شاھزادەم؟

— تېخى كۈن بالدۇرغۇ، — دېدى ئوڭدىسىغا ياتقان سەئىدخان قۇياشقا كۆزلىرىنى قىسىپ قاراپ قويۇپ، خويىمۇ ھېرىپ كەتتۇق. بولمىسا سەن بىردەم كىتاب ئوقۇپ بەر. بالا چىرايىنى يەڭگۈشلەشكە ئۈلگۈرمىگەن، دېمەتلىكلىرىدىن خېلىلا بويۇق كەلگەن مىرزا ھەيدەر نەگىلا

بارمىسۇن بىرەر پارچە كىتاب ئېلىۋېلىشنى ئۈنۈملىك بولمايتتى . ئازراقلا بوش تاپسىلا كىتاب ئوقۇيتتى . سەئىدخان نەۋرە ئىنىسىنىڭ بۇ ئادىتىنى ئويىدىن بىلەتتى . ئادەتتە سەئىدخاننىڭ ھەرقانداق ئورۇنلۇق تەلىپىنى بەجا كەلتۈرۈشكە ئادەتلەنگەن مىرزا ھەيدەرگە شۇ تاپتا نېمە ئۈچۈندۈر كىتاب ئوقۇپ بېرىش خۇشياقمىدى . كىتابنىڭ گېپىنى ئاڭلىغان بالىلار چۇرقىراشتى .

— شۇنداق قىلىسلا ، بىر دەم كىتاب ئوقۇپ بەرسىلە . — كىتابقۇ بار ، — دېدى مىرزا ھەيدەر بىر ئاز ئويلىغان ھالدا ، — ئەمما بۈگۈن بىز ئوقۇشتىن ئازاد قىلىنغانلىقىمىز ئۈچۈن ئوۋ تاماشىسىغا چىققان . شۇڭلاشقا ، كىتابنى كېيىن ئوقۇۋالارىمىز . كۆڭلۈڭلەرگە خوپ كەلسە باشقىچە بىر ئويۇن ئوينايلى .

— قانداق ئويۇن ئوينايىمىز ، قېنى تېز ئېيتىسلا ؟ — ئاۋۋ يەردىكى قورام تاشنى كۆردۈڭلارمۇ ؟ — دېدى مىرزا ھەيدەر 100 نەچچە قەدەم يىراقلىقتىكى چوقچىيىپ تۇرغان تاشنى كۆرسىتىپ تۇرۇپ ، — ئاشۇ قورامنىڭ ئۈستىگە لاي پومزەك ياساپ مەرگەنلىكتە ماھارەت سىنىشايلى . كىمىنىڭ ئاتقان ئوقى دەل تەگمىسە ، شۇ بىزگە بىرەر قىزىقچىلىق قىلىپ بەرسۇن . شېئىر — نەزمە ئوقۇسىمۇ ، ھېكايە — لەتىپە ئېيتىپ بەرسىمۇ ، ناخشا ئېيتىپ ، ئۇسسۇل ئويناپ بەرسىمۇ ۋە ياكى باشقا ماھارەت كۆرسەتسىمۇ مەيلى .

بۇ تەكلىپنى بالىلار قىزغىنلىق بىلەن قوللاشتى . ئۇلار قول — قولچە ھەرىكەتكە كېلىپ ، بۇلاق بويىدىكى چىملارنى قومۇرۇپ لاي پىشۇرۇشتى — دە ، بىر دەمدىلا قورامنىڭ

ئۈستىگە ئادەم بېشىدەك چوڭلۇقتا پومزەك ياساشتى . ئاندىن ھەممەيلەن ئوقىلىرىنى ئېلىپ تەخ بولۇشتى .

— ئەمەس ئويۇننى باشلىدۇق ، — دېدى سەئىدخان ئويۇنغا قوماندانلىق قىلىپ ، — بىرىنچى نۆۋەتتە مەن قارىغا ئالمەن .

سەئىدخاننىڭ ئوقىا ئېتىش ماھارىتى خېلىلا يۇقىرى ئىدى . شۇڭا ، ئۇ ئەڭ ئاۋۋال ئۆز كارامىتىنى كۆرسىتىشكە ئالدىراپ قالغانىدى . ئۇ ئۆزىگە ئىشەنگەن ھالدا يانى قولغا ئالدى . دە ، كىرىچقا ئوقنى سېلىپ كۈچەپ تارتتى . ئۇ راسا قارىغا ئېلىپ كىرىچنى قويۇۋېتەي دەپ تۇرۇشقا ، ئۇنىڭدىن بىر قەدەم يىراقلىقتا تۇرغان مىرزا ھەيدەر بار ئاۋازى بىلەن «ھايت !» دەپ ۋارقىرىۋېتى ، سەئىدخان چۆچۈپلا كىرىچنى قويۇۋەتتى . دە ، ئاتقان ئوقى قېيىپ كېتىپ لاي پومزەككە تەگمىدى .

— تەگكۈزەلمىدى ! تەگكۈزەلمىدى ! — دەپ چۇرقىراشتى بالىلار . مىرزا ھەيدەر بولسا قاققلاپ كۈلۈپ كەتتى .

— بۇ ھېساب ئەمەس ، — دېدى سەئىدخان جىلە بولغان ھالدا ، — مىرزا ھەيدەر قەستەن مېنى چۆچۈتۈۋەتتى . بولمىسا ئوقۇم زايى كەتمەيتتى . قايتىدىن ئاتمەن .

— يېڭىلىگەنلىرىنى تەن ئالسىلا ئاغا ، — دېدى مىرزا ھەيدەر خىرقىراپ كۈلۈپ ، — بۇ دېگەن ئويۇن ، رەسمىي ماھارەت سىنىشش سۈرۈنى ئەمەس . ئاشۇنداق قىلىمىم ئاتقان ئوقلىرىنى قانداقسىگە قايدۇرۇۋېتەلەيمەن ؟ قېنى باشتا كېلىشۋالغىنىمىز بويىچە بىزگە بىرەر ئىش قىلىپ بەرسىلە .

مرزا ھەيدەرنىڭ مەقسىتىنى چۈشەنگەن سەئىدخانمۇ قاقاقلاپ كۈلۈپ كەتتى .

— ئادەمنى تەڭلىكتە قويۇشقا ئۇستا جۇمۇ سەن ، — دېدى سەئىدخان كۈلگىنىچە ، — بوپتۇ ئۇنداق بولسا مەن سىلەرگە يېقىندا يادلىنغان بىر نەزمىنى ئوقۇپ بېرى . سەئىدخان گېلىنى قىرىپ قويۇپ ، ۋەزىن ئاھاڭدا دېكلاماتسىيىسىنى باشلىدى .

تەڭرى نىمەتلىرىنىڭ ئەلاسى ئىدراك ،

ئەقىلى مەدھىيەلەر كىمكى دىلى پاك .

ئەقىل يول كۆرسىتىپ دىلنى قىلار شاد ،

ھەر ئىككى ئالەمدە ئەقىللىق ئاباد .

ئەقىل تىرىك جانكى ، بىلمەيدۇ زاۋال ،

ئەقىل تۇرمۇشقا ئاسان ، بۇنى يادلاپ ئال .

ئەقىلدىن غەمكىنلىك ، شادلىق ، ئۆكتەملىك ،

ئەقىلدىن بارلىق ۋە يوقلۇق ھەم كەملىك .

گەر كىشى ئىش قىلسا بى ئەقىل - ئىدراك ،

قىلمىشىدىن بولىدۇ يۈرەك باغرى چاك ① .

سەئىدخان شېئىرنى دېكلاماتسىيە قىلىپ بولۇشى ھامان بالىلار كېلىشىۋالغاندەكلا چۇرقىراشتى .

— يەنە بىرنى !

— بولدى ئەمدى ، — دېدى سەئىدخان دوستلىرىنىڭ

تەلىپىگە قوشۇلماي ، — بايام مرزا ھەيدەر ئويۇن

قائىدىسىنى بېكىتكەندە يېڭىلگۈچى بىر قېتىم قىزىقچىلىق

قىلىدۇ ، دېگەن .

— ئۇغۇ شۇنداق ، ئوقۇغان نەزمىلىرى بەك قىسقا بولۇپ قالدى ، — دېدى شاھزادە ئابدۇخېلىلخان ئەركىلەپ ، — سىلى چىدىماسلىق قىلسىلا نۆۋەتتە كەلگەندە بىزمۇ چىدىمايمىز .

— ماۋۇ كۆكەملىكنى كۆرۈڭ تېخى ، — دېدى سەئىدخان كۈلۈپ ، — ئۆزلىرى چىدىماسلىق قىلغان تۇرۇقلۇق ، مېنى چىدىماسلىق قىلىدىكەن دېيىشىدا !

— ئىنىلىرىنىڭ لەۋزى يەردە قالمىسۇن ، ئاغا ، — دېدى مرزا ھەيدەر ئۇنى يەنە بىر پارچە شېئىر دېكلاماتسىيە قىلىپ بېرىشكە دەۋەت قىلىپ .

— بوپتۇ ئەمەس ، ئاخىرقى بىر قېتىم ھە ، — دېدى سەئىدخان .

بالىلار شۇ ھامان شۈك بولۇشتى .

سەئىدخان بىر نەچچە دەققە ئويلىنىۋالغاندىن كېيىن گېلىنى قىرىپ قويۇپ جاراڭلىق ئاۋازدا دېكلاماتسىيىسىنى باشلىدى .

يېرىمىز ، سۈيىمىز ، پەرزەنتىمىز دەپ ،

خوتۇن ، بالا - چاقا ، دىلىبەندىمىز دەپ .

بىرمۇبىر جېنىمىز قىلىمىز پىدا ،

ۋەتەننى دۈشمەنگە بەرمەيمىز ئەسلا ① .

سەئىدخاننىڭ جاراڭلىق ئاۋازىدىن تاغۇ تاشلار ئەكس سادا قايتۇردى . شۇ تاپتا جۇڭغار دالىسىدىكى ھەربىر تۈپ

① بۇ ئۇيۇلغاسم فىردەۋسنىڭ شېئىرى .

① بۇ ئۇيۇلغاسم فىردەۋسنىڭ شېئىرى .

گۈل - گىياھ ، ھەيۋەتلىك تاغلار ، تاغ باغرىدىكى سان - ساناقسىز قارىغاي ، ئارچىزارلىقلار ئۇنىڭ بۇ يۈرەك ساداسىنى تەكرارلاۋاتقاندەك تۇيغۇ بېرەتتى .

ئويۇن يەنە داۋاملاشتى . كىمگە قارىغا ئېتىش نۆۋىتى كەلمىسۇن ، بالىلار مىرزا ھەيدەرنى دوراپ ، بار ئاۋازى بىلەن ۋارقىراپ ياكى باشقا بىر ھەرىكەتلەر بىلەن قارىغا ئاتقۇچى چۆچۈتۈپ ، تەمتىرىتىپ ، ئوقنى پۈمىزەككە تەگكۈزمەسلىككە تىرىشاتتى .

شاھزادە ئابدۇخېلىلخاننىڭ ئوقى قېيىپ كېتىۋىدى ، بالىلار ئۇنى ناخشا ئېيتقۇزدى . ئادەتتىمۇ بىر نەچچە سازنى خېلى ۋايىغا يەتكۈزۈپ چالالايدىغان بۇ شاھزادىنى ئۇلار ئارقىمۇ ئارقا ئىككى ناخشا ئېيتقۇزدى . ئۇنىڭ بالىلارغا خاس زىل ، ئەمما يېقىملىق ئاۋازى بۇ دالىنى چاڭ كەلتۈرۈۋەتتى . ناخشا ئاخىرلىشىشى ھامان گويا بۇلبۇللار ئۇنىڭ بىلەن بەسلەشكەندەك چاڭلىداپ سايىراپ كېتىشتى .

ئەڭ ئاخىرىدا قارىغا ئېتىش نۆۋىتى مىرزا ھەيدەرگە كەلدى . ساداقنى ياغا سېلىپ ، كىرىچنى بار كۈچى بىلەن تارتىپ راسا قارىغا ئېلىۋاتقان مىرزا ھەيدەرنىڭ كەينىگە تۇيدۇرماي ئۆتۈۋالغان سەئىدخان پەملىپ تۇرۇپ ، ئۇنىڭ كىرىچنى تارتىپ تۇرغان قولىغا پاققىدە ئۇرۇۋەتتى . شۇ ھامان ساداق يادىن ئېتىلىپ چىقتى - دە ، ھېلىقى قورام تاشنىڭ ئۈستىدىكى پۈمىزەككە ئەمەس ، باشقا تەرەپكە ئۇچۇپ كەتتى . بۇ قىزىقچىلىقتىن بالىلار قانغۇچە كۈلۈشتى .

دوستلىرىغا مەرگەنلىكىنى كۆرسىتىپ قويۇشنى كۆڭلىگە پۈككەن مىرزا ھەيدەر كۈتمىگەن بۇ زەربىدىن بىر ئاز قىزاردى .

— بۇ نېمە قىلغانلىرى ئاغا ؟

— ھېچنېمە قىلغىنىم ، — دېدى سەئىدخان كۈلگەن پېتى . مىرزا ھەيدەرنىڭ بايا ئۆزىگە قىلغان گېپىنى تەكرارلىدى ، — بۇ دېگەن ئويۇن ، رەسمىي ماھارەت سىنىش سورۇنى ئەمەس ، مۇشۇنداق قىلمىسام سېنىڭ ئوقۇغىنى قانداقمۇ قايدۇرۇۋېتەلەيمەن ؟ قېنى ئەمدى نەزمە ئوقۇش سەندىن كەلسۇن .

مىرزا ھەيدەرنىڭ چىرايىدىكى قىزىللىق تارقاپ خىرىلداپ كۈلۈۋەتتى .

— قېنى چاققان بولسىلا ، — دېدى دوستلىرىمۇ چۇرقىرىشىپ .

— ئالدىرىماڭلار ، مانا ھازىر ، — دېدى مىرزا ھەيدەر . ئۇ بىر نەچچە دەقىقە ئويلىنىۋېلىپ گېپىنى داۋاملاشتۇردى ، — ئۇنداق بولسا مەن سىلەرگە ئۇستاز شەيخ مۇسلىھەتتىن سەئىدى شىرازىنىڭ تېخى يېقىندىلا ئوقۇپ تاماملىغان «بوستان» ناملىق كىتابىدىن يادلىۋالغان بىر پارچە تەنبىھنى ئوقۇپ بېرەي :

ئاگاھ بولغىن جاھان ئۆزى بىر نەپەس ،

ئالىملارنىڭ بىر نەپىسى بىر جاھان .

جاھان قالدى ، كەتتى شاھى ئىسكەندەر ،

بولسىمۇ گەر جاھان ئۆزى ھۆكۈمران .

بىر نەپەسكە بېرەي دېدى بىر ئالەم ،

مۇراد تاپماي ئاخىر يەنە يول ئالدى .

ئەككىننى ئورۇپ كەتتى ھەر بىر جان ،

خاھى ياخشى ، خاھى يامان ئات قالدى .

بۇ بوستاندا گۈللەر بولۇر مۇشۇخىل ،

دوستلار ئاغا گۈل تېرىدۇ بىلمۇ يىل .

مرزا ھەيدەرنىڭ دېكلاماتسىيىسى ئاخىرلىشىشى ھامان
بالىلار يەنە چۇرقىراشتى .

— يەنە بىرنى !

— بولدى قىلىڭلار ، قالغىنىنى قايتىپ بارغاندىن

كېيىن ئوقۇپ بېرى .

— يەكپاي بولۇپ قالمىسۇن ، — دېدى سەئىدخان

نارازىلىق بىلدۈرۈپ ، — بىزدىنمۇ قوشلاپ ئېلىۋېدىڭ ،

ئەمدى ئۆزۈڭمۇ ھەم قوشلاپ قايتۇر .

سەئىدخاننىڭ بۇ سۆزلەر ئارقىلىق بايا ئۆزىنىڭ ئىككى

پارچە نەزمە ئوقۇغانلىقىغا ئىشارە قىلىۋاتقانلىقىنى چۈشەنگەن

مرزا ھەيدەر خىرىلداپ كۈلدى .

— بىرەر قېتىم يەكپاي بولۇپ قالسا ھېچقىسى يوق .

قۇتراتقۇلۇق قىلماڭ ئاغا .

بالىلار سەئىدخانغا قوشۇلۇپ بىردەك چۇرقىراشتى .

— يەكپاي بولۇپ قالمىسۇن . قېنى مەرھەمەت

قىلىسلا .

دوستلىرىدىن نەزمە ئوقۇپ بەرمەي قۇتۇلالمايدىغان .

لىقىغا كۆزى يەتكەن مرزا ھەيدەر يەنە بىر پارچە نەزمە

ئوقۇدى :

تىرىشىپ ئوقۇساڭ بىلىمدانسەن ،

مەگەر ئەمەل قىلمىساڭ نادانسەن .

ئۈستىگە كىتاب يۈكلەنگەن ئىشەك ،

نە ئالىم ۋە نە دانادۇر بى شەك ،

ئۇنىڭسىز نەدىن تاپىدۇ خەۋەر .

ئۈستىدە ئوتۇنمۇ يا كىتاب — دەپتەر؟^①

مرزا ھەيدەر نەزمىنى ئوقۇپ بولۇپ ، كۆككە قارىدى .

قۇياش ئولتۇراي دەپ قالغانىدى ، ئۇ ئويۇن بىلەن بولۇپ

كېتىپ ۋاقىتنىڭ خېلىلا كەچ بولۇپ قالغانلىقىنى ھېس

قىلدى — دە ، دوستلىرىنى قايتىشقا ئالدىراتتى .

— بولدى ئاغىنىلەر ، ئويۇننى يىغىشتۇرايلى . ئەمدى

قايتىمىساق ئاتىلىرىمىزنى ئەنسىرىتىپ قويىمىز .

بالىلار دەس ئورۇنلىرىدىن تۇرۇشۇپ ، ئاتىلىرىغا

مىنىشتى — دە ، بارگاھنى نىشانلاپ ئاتىلىرىنى دېۋىتىشتى .

ئۇچقۇر جۇڭغار ئاتلىرى بىر تۆپىلىكتىن ئېشىپلا غايىب

بولدى .

— 3 —

ساقال — بۇرۇتلىرى خەت تارتىپ يىگىت بولۇپ قالغان

سەئىدخاننىڭ يۈرىكىدە ئارمانلىرى كۆپ ئىدى . ئەڭ چوڭ

ئارمىنى نۇرغۇن لەشكەرلەرگە سەركەردە بولۇپ ئاتا

دۈشمەنلىرى بىلەن جەڭ قىلىش ئىدى . ئۇ ھەر قاچان

«دۈشمەن» ، «ياۋ» دېگەن سۆزنى ئېسىگە ئالسا ، كاللىسىدا

چاقماق تېزلىكىدە «مرزا ئابابەكرى» دېگەن ئىسىم زاپىر

بولاتتى . گەرچە ئۇ شۇ يېشىغىچە مرزا ئابابەكرىنى كۆرۈپ

باقمىغان بولسىمۇ ، ئۇنى نامەرد ، سۈيىقەستچى ، مۇناپىق ،

بۇ سەئىدى شىرازىنىڭ شېئىرى .

①

بەتەبىر شەرە سىياقتا تەسەۋۋۇر قىلاتتى . ئۇ دادىسى سۇلتان ئەمەدخاندىن ، بولۇپمۇ ئۇستازى ئاياز بېك قۇشچىدىن مىرزا ئابابەكرىنىڭ سۈيىقەست پىلانلاپ دادىسىنىڭ خانلىق سەلتەنەتنى تارتىۋالغانلىقى ، مەرھۇم بوۋىسى سۇلتان يۈنۈسخان بىلەن دادىسىنىڭ بىر نەچچە قېتىم لەشكەر تارتىپ بېرىپمۇ ، مىرزا ئابابەكرىگە يېڭىلىپ قېلىپ ، تەخت - سەلتەنەتنى قايتۇرۇۋالالمىغانلىقىنى نۇرغۇن قېتىم ئاڭلىغانىدى . گەرچە ئۇ جۇڭغار دالىسىنىڭ گۈزەل يايلاقلىرىدا چوڭ بولغان بولسىمۇ ، كىندىك قېنى تۈكۈلگەن ياركەنت شەھىرىنى جۇڭغار دالىسىدىنمۇ نەچچە ھەسسە گۈزەل تەسەۋۋۇر قىلاتتى . لەشكەر تارتىپ بېرىپ مىرزا ئابابەكرىنىڭ قولىدىن ياركەنت شەھىرىنى تارتىۋېلىش ئارزۇسى ئۇنى بىردەممۇ تىنىم تاپقۇزمايتتى . شۇڭلاشقىمۇ ئۇ لەشكىرىي ئىلىم ، جەڭبازلىق ماھارىتىنى ئالاھىدە كۆڭۈل قويۇپ ئۆگەندى . ئۇستازى ئايازبېك قۇشچى قاتارلىق ئەلەم ۋە قەلەمدە تەڭ كامالەتكە يەتكەن سەركەردىلەرنىڭ قاتتىق تەلەپ قويۇپ ئۆگىتىشى ، ئۆزىنىڭ جاپالىق مەشىق قىلىشى نەتىجىسىدە قىلىچۇزلىق ۋە مەركەزلىكتە خېلىلا كۆزگە كۆرۈنۈپ قالغانىدى .

شەرقىي موغۇلىستان خانلىقىنىڭ كەلگۈسى تەقدىرىگە نىسبەتەن سەئىدخانغا ئالاھىدە ئۈمىد باغلىغان ئايازبېك قۇشچى ئۇنىڭغا خاس لەشكىرىي ئىلىم ، جەڭبازلىق ماھارىتىدىنلا ئەمەس ، دۆلەت باشقۇرۇش ، تارىخ ، ئەدەبىيات قاتارلىق تۈرلۈك ئىلىملەردىن سىستېمىلىق دەرس بېرىتتى . باشقىلارغا قارىغاندا ئۇنىڭغا تەلەپنى قاتتىق قوياتتى . شاھزادە دەپ قىلچىلىك يۈز خاتىرە قىلمايتتى .

ئوتقاشتەك گىلەملەرنىڭ ئۈستىگە تەتلىلا كۆرپىلەر سېلىنغان يوغان چېدىرنىڭ ئىچىدە ياش - قورامى بىر - بىرىدىن 6 - 7 ياش پەرق قىلىدىغان 30 نەچچە بالا ئولتۇرۇشاتتى . ئۇلارنىڭ ھەربىرىنىڭ ئالدىدا بىردىن كىچىك شىرە ، شىرەنىڭ يېنىدا بىردىن رەئىل^① ، رەئىلنىڭ ئۈستىدە بىردىن كىتاب بار ئىدى . شاھزادە سەئىدخان ، ئابدۇخېلىلخان ۋە مىرزا ھەيدەرلەر ئالدىنقى قاتاردىن ئورۇن ئېلىشقان بولۇپ ، ئۇلار رەئىلگە ئېگىلىگىنىچە ئىچىدە كىتاب ئوقۇۋاتاتتى .

شۇ ئەسنادا چېدىرغا ئايازبېك قۇشچى كىرىپ كەلدى . بالىلار ئۇستازىنىڭ كىرگىنىنى كۆرۈپ دەررۇ ئورۇنلىرىدە تۇرۇشتى - دە ، قولىنى كۆكرىكىگە ئېلىپ سالام بېرىشتى .
— ئەسسالامۇ ئەلەيكۇم ئۇستاز .

— ۋە ئەلەيكۇم ئەسسالام . ئىجازەت ، قېنى ئولتۇرۇڭلار .

ئايازبېك قۇشچى ئوقۇغۇچىلىرىغا ئىجازەت بەرگەندىن كېيىن ، چېدىرنىڭ تۆر تەرىپىدىكى يەردىن بىر گەز كۆتۈرۈپ ياسالغان سۈپىنىڭ ئۈستىدىكى قوشلاپ سېلىنغان ئەتەس كۆرپىدە راۋرۇس جايلىشىپ ئولتۇردى . ئاندىن ئوقۇغۇچىلىرىنى بىر قۇر نەزىرىدىن ئۆتكۈزگەندىن كېيىن ، ۋەزىمىن ئاھاڭدا سۆز باشلىدى .

— مۆھتىرەم تالىپلار ، بۈگۈن ياخشى ۋە يامان خۇلقلار ھەققىدە ساۋاق ئاڭلايسىزلىر . ئەخلاق — ئىنسانلارنى ياخشىلىققا چاقىرغۇچى ، يامانلىقتىن قايتۇرغۇچى بىر ئىلىمدۇر . خۇلقلارنىڭ ياخشى ۋە يامانلىقىنى دەلىل ۋە

① رەئىل - كىتاب ئوقۇغاندا ئىشلىتىلىدىغان جاھازا .

مىساللار بىلەن بايان قىلىدىغان كىتاب ئەخلاق ئىلمى دېيىلۇر. ئەخلاق ئىلمىنى ئوقۇپ، بىلىپ، ئۇنىڭغا ئەمەل قىلغان كىشىلەر ئۆزىنىڭ كىم ئىكەنلىكىنى، يەر يۈزىدە نېمە ئىش قىلماق ئۈچۈن ياشاۋاتقانلىقىنى بىلۇر. بىر كىشى ئۆزىنى چۈشەنمىسە، ئىلمىنى، ئىلىم ئەھلىنى، ياخشى كىشىلەرنى، ياخشى نەرسىلەرنى بىلمىگەي. ئۆز ئەيىبىنى بىلىپ، ئۇنى تۈزەتمەككە ئەستايىدىل كىرىشكەن كىشى چىن باھادىر ۋە پەھلىۋان كىشىدۇر. ئەخلاق ئىلمىنىڭ ئاساسى تەربىيە بولغانلىقتىن، شۇ توغرىسىدا بىر ئاز سۆزلەيمىز. پەرزەنتنىڭ تەن ساقلىقى ۋە ساغلاملىقى ئۈچۈن ياخشى تەربىيە قىلىش — ئۇنىڭ تېنىنى پاك تۇتماق، ياش ۋاقتىدىن باشلاپ ياخشى خۇلقلارنى ئۆگەتمەك، يامان خۇقلاردىن ساقلاپ ئۆستۈرمەكتۇر. ئەخلاقىمىز بىناسىنىڭ گۈزەل ۋە چىرايلىق بولۇشىغا تەربىيەنىڭ زور تەسىرى باردۇر. ئىنسانلار كاتتا شەرەپ، يۈكسەك مەرتىۋىنى ئەخلاق تەربىيىسى ئارقىلىق ئالۇر. ئەخلاق تەربىيىسى ياخشى خۇقلارنى يېتىلدۈرۈشنىڭ ئاساسىدۇر. بىر بۆلىكىنى ئۆز نەپسىمىزگە، يەنە بىر بۆلىكىنى بىر — بىرىمىزگە ئىشلەتمەككە كېرەكلىك بولغان ئۇل ياخشى خۇقلار: ئەقىل ئىگىسى بولۇش، دىيانەتلىك بولۇش، پاكىز بولۇش، غەيرەتلىك بولۇش، مۇلايىم، ۋىجدانلىق بولۇش، ۋەتەننى سۆيىمەك، ھەققانىيەتچى، ھايالىق، ساداقەتلىك، مۇھەببەتلىك ۋە ئەپۋىچان بولۇشتىن ئىبارەتتۇر. ئەمدى يامان خۇقلارغا كەلسەك، ئىنسانلارنى مەڭگۈلۈك سائادەتتىن مەھرۇم قىلىدىغان، ئاۋامنىڭ نەزىرىدە نەپرەتلىك قىلىدىغان، ھاياتىمىز ئۈچۈن زەھەرلىك بولغان ئىش — ئەمەللەر يامان خۇقلاردۇر. ئۇل يامان

خۇقلار: ئورۇنسىز غەزەپ، شەھۋەت، جاھالەت، ھاماقەتلىك، ھۇرۇنلۇق، تەمەگەرلىك، ئاچ كۆزلۈك، مەنەنچىلىك، تەكەببۇرلۇق، ئاداۋەتخورلۇق، غەيۋەتخورلۇق، ھەسەتخورلۇق، جىنايەت، يالغانچىلىق، رىياكارلىق ۋە زۇلۇمدۇر. بۇ يامان خۇقلارنىڭ رەزىللىكىنى، يۇقىرىدا ئاتىغان ياخشى خۇقلارنىڭ گۈزەللىكىنى ئىنساپ تارازىسى بىلەن ئۆلچەپ، ۋىجدان مۇھاكىمىسى بىلەن تەھقىقلەپ، ياخشىلىرىنى چۈشىنىپ ئەمەل قىلماق، يامانلىرىنى ئاڭلاپ ھەزەر قىلماق لازىمدۇر. چۈنكى، ئىنساننىڭ ئىززىتى، دۇنيانىڭ لەززىتى ياخشى سۆزلەرنى ئىشىتىپ ۋە چۈشىنىپ ئۇلاردىن ئۇلۇش ئالماق، يامان ۋە رەزىللىكىنى ئوقۇپ، بىلىپ، ئۇلاردىن ئۆزىنى تارتىماق، ئاۋام — رەئىيەت پايدىسى ئۈچۈن قولىدىن كېلىشىچە تىرىشماق ۋە بۇ ئۆتكۈنچى دۇنيادىن ياخشى نام بىلەن كەتمەكتۇر①...

سەئىدخان ئۇستازىنىڭ ھەربىر ئېغىز سۆزىنى يۈرىكىگە نەقىشلىۋالماقچى بولغاندەك دىققەت بىلەن ئاڭلايتتى. ئايازبېك قۇشچىنىڭ نۇتقى بىر ئاش پىشىمدىن ئارتۇق داۋاملاشتى. ئۇ ھەر قېتىملىق دەرسىتىن كېيىن ئوقۇغۇچىلىرىنى مۇنازىرىگە سالاتتى ياكى سۆزلىگەن دەرسلىرىگە ئائىت قىسقا سوئاللارنى سوراپ، شۇ ئارقىلىق ئۇلارنىڭ چۈشەنچىسىنى چوڭقۇرلاشتۇراتتى. ھازىرمۇ شۇنداق قىلدى.

— مىرزا ھەيدەر، — دېدى ئۇ بىر پىيالە چاي ئىچكۈچىلىك سۈكۈتتىن كېيىن.

① بۇ مۇلاھىزىلەر ئابدۇللا ئەۋلاننىڭ «تۈركىي گۈلىستان ياخۇد ئەخلاق» ناملىق كىتابىدىن ئۆزلەشتۈرۈلدى.

— لەببەي ئۇستاز ، — دېدى مىرزا ھەيدەر دەس ئورنىدىن تۇرۇپ .
— شەرھەلەڭچۇ مىرزام ، ساداقەت دەپ نېمىگە ئېيتىلۇر ؟
مىرزا ھەيدەر قول باغلاپ ، ئېھتىرام بىلەن جاۋاب بەردى :

— ساداقەت دەپ كىشىنىڭ ئۆز ۋەزىپىسىنى توغرىلىق بىلەن ئىشلىمەكلىككە ئېيتىلۇر . ساداقەتتەن كىشى ۋەتەننىگە ، قوۋمنىگە ، دوستىغا توغرىلىق بىلەن خىزمەت قىلىپ ئابروىغا ئېرىشسۇن ۋە ئىنئام ئالۇر .
— دەرھەقىقەت . ساداقەت سىلامەتلىك گۈلشەنى ، نىجاتلىق بوستانىدۇر ، — دېدى ئاپازىبىك قوشچى مىرزا ھەيدەرنىڭ جاۋابىنى تولۇقلاپ ، — سەدەبتىن ئۈنچە ، يىلاندىن زەھەر ھاسىل بولىدىغىنىغا ئوخشاش ، راستچىلىقتىن پايدا ، خىيانەتتىن زىيان ھاسىل بولۇر . جانابى ھەقتائاللا سادىقلارنى سۆيەر ، يالغانچىلارنى سۆيەمس . ئەخلاق نۇقتىسىدىن قارىغاندا راستچىل گاداي يالغانچى بايدىن ئېتىبارلىقتۇر . چۈنكى ، ساداقەتتەن كىشى ئەھدىگە ۋاپا قىلۇر . يالغانچى بولسا ۋەدىسىدە تۇرماي ئۆزىنى خىجالەت ، باشقىلارنى ئاۋارە قىلۇر . قېنى ئىجازەت ، جاي ئالسۇنلار .

دەرسخانا ئىچىنى بىر پەس سۈكۈنات قاپلىدى . تالىپلار يەنە قايسىمىزدىن سوئال سورار كىن دەپ ئۇستازنىڭ كۆزىگە تىكىلىپ تۇرۇشاتتى .

— شاھزادە سەئىدخان .
— سەئىدخان دەس ئورنىدىن تۇرۇپ قول باغلىدى :

— لەببەي ئۇستاز .
— قېنى شەرھەلەڭچۇ شاھزادەم ، زۇلۇم دەپ نېمىگە ئېيتىلۇر ؟
سەئىدخان بىر نەچچە دەقىقە ئويلىنىۋالغاندىن كېيىن ئېھتىرام بىلەن قول باغلاپ تۇرۇپ جاۋاب بەردى :
— زۇلۇم دەپ باشقىلارنىڭ جېنىغا ياكى مېلىغا زەرەر يەتكۈزمەككە ئېيتىلۇر . جانابى ھەقتائاللا جىممىكى ئىنسانلارنى تەڭ باراۋەر قىلىپ ياراتمىشتۇر . مەن سەپ ۋە دۆلىتىگە ، كۈچ ۋە قۇۋۋىتىگە مەغرۇرلىنىپ ، بىراۋىنىڭ ھەق - ھوقۇقىغا تاجاۋۇز قىلماق زۇلۇمدۇر .
— بارىكالا ، ياخشى شەرھىلىدىڭىز شاھزادەم ، — دېدى ئاپازىبىك قوشچى سۆز ئېلىپ ، — چوڭلۇقنىڭ ئىززىتى زۇلۇم ۋە تەئەددىدگە ئەمەس ، شەپقەت ۋە مەرھەمەتتىدۇر . كىچىكلىكنىڭ ئىززىتى نەپرەت ۋە قارشىلىقتا ئەمەس ، ساداقەت ۋە ھۆرمەتتىدۇر . شول خۇسۇستا ئۇستاز شەيخ سەئىدى :

غەمى زېرە دەستان بەخۇر زىنھار ،
بەتەدىس ئەز زەبەردەستىيە روزگار ،
يەنى :
ئاجىزلارنىڭ غېمىنى يەپ يۈر ھەمىشە ،
كۈچلۈكلەردىن ئەتكىل خەۋپ پىشە .
دەپ كىچىكلەرنى ئىززەتلەش ، چوڭلارنى ھۆرمەتلەش خۇسۇسىدا ھېكمەت قالدۇرغان . دۇنيادا ئاجىز ، مىسكىنلەرنىڭ ئاھىدىن ئۆتكۈر نەرسە يوقتۇر . ئۇلارنىڭ دۇئاسى ئىجابەتكە يېقىندۇر . ئۇنىڭدىن قورقماق ، ھەزەر قىلماق لازىمدۇر . ئاتىلار ئېيتىدۇلەركى ، «پىچاقنى

ئۆزۈڭگە سال ، ئاغرىمىسا ئۆزىڭگە .

كىچىكرەك بالىلارنىڭ ئولتۇرۇۋېرىپ پۇت - قوللىرىنىڭ ئۇيۇشۇپ ، قوللىشىپ كەتكەنلىكىنى ، شۇ سەۋەبلىك ئورنىدا ئولتۇرالماي پات - پات قىمىرلاۋاتقانلىقنى ھېس قىلغان ئايازبېك قۇشچى دەرس سۆزلەشنى ئاخىرلاشتۇردى .

— ئەمدى جەڭبازلىق ماھارىتى مەشىق قىلىمىز . ھەممىڭلار ياراغلىرىڭلارنى ئېلىپ سىرتقا چىقىڭلار .
— ئۇستازنىڭ ھەممىتىگە ھەشقاللا .

بالىلار دۇرىدە ئورۇنلىرىدىن تۇرۇپ ئۇستازغا ھۆرمەت بىلدۈرۈشكەندىن كېيىن ، بىر ياندا قويۇپ قويۇشقان نەيزە ، قىلىچ ، ئوقپاللىرىنى ئېلىپ سىرتقا يۈگۈرۈشتى . چېدىرنىڭ ئالدىدىكى سەينا بىسىر دەمىدە بالىلارنىڭ جۈپ - جۈپتىن بولۇپ ماھارەت مەشىق قىلىشى بىلەن قىزىپ كەتتى . قىلىچ - نەيزىلەرنىڭ بىر - بىرىگە زەرب بىلەن ئۇرۇلۇشىدىن چىققان جاراڭ - جۇرۇڭ ئاۋازلار سەينانى بىر ئالدى . ئايازبېك قۇشچى بالىلارنىڭ قېشىغا بىر - بىرلەپ كېلىپ ئۇلارغا تۈرلۈك پەنت ، ماھارەتلەرنى سۆزلەيتتى ياكى ئۆزى ئۈلگە كۆرسىتەتتى . ئۇ راسا بېرىلىپ قىلىچۋازلىق قىلىۋاتقان سەئىدخان بىلەن مىرزا ھەيدەرنىڭ قېشىغا كېلىپ ، ئۇلارنىڭ ماھارىتىنى رازىمەنلىك بىلەن بىر ھازا كۆزەتتى . ئىككى يىگىت بىر - بىرىگە بوي بەرمەيتتى . گەرچە مىرزا ھەيدەر سەئىدخاندىن كىچىك بولسىمۇ ، ئۇرغان قىلىچىنىڭ خېلىلا تورى بار ئىدى .

ئۇ سەئىدخاننىڭ ھەربىر ھۇجۇمىدىن ئەپچىللىك بىلەن مۇداپىئەلىنەتتى . ئۇلار ئەنە شۇ يوسۇندا بىر ھازا ئېلىشقاندىن كېيىن ، ئۆزلىرىنىڭ ماھارىتىنى كۆزىتىپ

تۇرغان ئۇستازنى كۆرۈپ توختاشتى . تەرلەپ كەتكەن يىگىتلەرنىڭ ئىككى مەڭزى ئاناردەك قىزىرىپ كەتكەندى . ئايازبېك قۇشچى ئۇلارنىڭ ئۈستۈشىغا بىر قۇر سەپسالغاندىن كېيىن تۇيۇقسىز سورىدى :

— ئېيتىڭلارچۇ باھادىرلار ، شىجائەت نېمە ؟

سەئىدخان چاققانلىق بىلەن جاۋاب بەردى :

— يۈرەكنىڭ قۇۋۋىتى ، ئۇستاز .

— نېمىشقا بىلەكنىڭ قۇۋۋىتى ئەمەس ؟

ئۇستازنىڭ قايتىلاپ سورىغان سوئالغا سەئىدخان يەنە چاقماق تېزلىكىدە جاۋاب بەردى :

— ئەگەر يۈرەكتە قۇۋۋەت بولمىسا بىلەكتىمۇ قۇۋۋەت بولمايدۇ . بىلەك قۇۋۋىتى يۈرەك قۇۋۋىتىگە باغلىق .

ئايازبېك قۇشچى رازىمەنلىك بىلەن بېشىنى لىڭشىتىۋاتقاندىن كېيىن يەنە سورىدى :

— يىگىت يىگىتتىن نېمىسى بىلەن ئارتۇق ؟

بۇ سوئالغا سەئىدخان بىلەن مىرزا ھەيدەر تەڭلا جاۋاب بەردى .

— ئەقىل - پاراسىتى ۋە ھوشيارلىقى بىلەن .

— قېنى مەشىقلىڭلار توختاپ قالماي باھادىرلىرىم ، — دېدى ئۇ ئىككى شاگىرتىغا مەمنۇنلۇق بىلەن قاراپ ، — مەشىقتە تەربىيلەر قانچىلىك كۆپ ئاقسا ، جەڭدە ياۋىنىڭ قېنىنىمۇ شۇنچىلىك كۆپ ئاقتۇرالايسىلەر . ئىككى يىگىت يەنە قىلىچۋازلىققا چۈشۈپ كەتتى .

قىلىچ بىسىدا قۇياش نۇرى يالت - يۇلت چاقناپ كۆزنى قاماشتۇراتتى . چېدىر ئالدىدىكى بۇ چىمەنلىك سەينا تالىپلارنىڭ ماھارەت مەشىقى بىلەن باشقىچە قىزىپ كەتكەندى .

تۇرپان، كۆز.

ئۆز باغرىغا ئاجايىپ تىلىسىملارنى يوشۇرۇپ ياتقان يالقۇنتاغ ھىجران ئازابىدا يۈرىكى چاك - چاك بولۇپ كەتكەن ئاشىقنىڭ ھەر تىنىقىدا بۇ ساخاۋەتلىك چوڭقۇرلۇققا ئاتەش پۈركۈپ، ئەسىرلەردىن بېرى ئۆزىگە چوڭقۇر مۇھەببەت باغلاپ ھايات كەچۈرۈپ كېلىۋاتقان مېھنەتكەش، جەسۇر پەرزەنتلىرىنىڭ ۋۇجۇدىنى تاۋلاپ كەلمەكتە. شۇڭلاشقىمۇ تۇرپانلىقلارنىڭ ئىرادىسى مۇستەھكەم، يۈرىكى مۇھەببەتلىك، خۇددى ساداقەتمەن، ۋاپادار ئاشىقتەك.

مانا، سەئىدخاننىڭ دادىسى سۇلتان ئەھمەدخانغا ئەگىشىپ تۇرپان زېمىنىغا قەدەم باسقۇچىغا ئىككى يىل بىر ھەپتە بولدى. گەرچە كۆز ئايلىرى بولسىمۇ، تۇرپاننىڭ ئىسسىقچىداش مۇمكىن ئەمەس ئىدى. يال - يال كۆيۈك ئاپتاپ، تىنچىق ھاۋاغا بەرداشلىق بېرەلمىگەن سۇلتان ئەھمەدخانغا ئىسسىق ئۆتۈپ قالغانلىقى ئۈچۈن بىر ھەپتىدىن بېرى تۇرپان ئەمىرى چوڭ ئوغلى مەنسۇر خاننىڭ يەر ئاستىغا ياساتقان يازلىق كىمىر ئوردىسىدا سالىقىنىداپ ياتماقتا. شۇنداق، تۇرپان ھەقىقەتەن بىر تىلىسىم يۇرت. ئۇنىڭ گۈستى ئوت - ئاتەش بولمىغىنى بىلەن ئىاستى سوغۇق - سالىق. شۇڭلاشقىمۇ بۇ زېمىننىڭ باغرىدىن شىلىدىرلاپ ئېقىپ چىققان زۈمرەتتەك سۈزۈك كارىز سۈلىرى مۇزدەك سوغۇق، شەربەتتەك تەملىك، ئىچسە

يۈرەكنى ياشارتىدۇ.

سۇلتان ئەھمەدخان تۇرپانغا ئىمىن خوجاخان، سەئىدخان، باباچاقخان ۋە ئابدۇخېلىلخان قاتارلىق تۆت ئوغلىنى بىللە ئېلىپ كەلگەنىدى. تۇرپان ئەمىرى مەنسۇرخان ئىنىلىرىنى كۆرۈپ بەكمۇ خۇشال بولدى. ئۆزىنىڭ ئەمىرلىك سالاھىيىتىنى ئۈنۈتۈپ، يېتىپ - قوپۇشتىن تارتىپ ئويۇن - تاماشالارغىچە ئىنىلىرى بىلەن بىللە بولدى. ئوغۇللىرىنىڭ شۇ قەدەر ئامراق، ئىجىللىقىنى كۆرگەن سۇلتان ئەھمەدخانمۇ چوڭ ئوغلى مەنسۇرخاننى ھاكىمىيەت ئىشلىرىدىن ۋاقىتلىق ئازاد قىلىپ، ئىنىلىرىغا ھەمراھ بولۇشقا ئىجازەت بەردى.

سۇلتان ئەھمەدخاننىڭ تۆت ئوغلىنى تۇرپانغا بىللە ئېلىپ كېلىشىدىكى مۇددىئاسىمۇ شۇ ئىدى. ئۇ باشقا ئانىلاردىن تۇغۇلغان ئوغۇللىرىنىڭ كۆپرەك بىللە بولۇپ، سىردىشىپ، قېرىنداشلىق مېھرىنى چىڭتىشىشنى ئارزۇ قىلاتتى. مىرزا ئابابەكرىگە تارتتۇرۇپ قويغان زېمىنلىرىنى قايتۇرۇۋېلىش ئارمىنىنى مۇشۇ ئوغۇللىرىغا باغلىغانىدى. يېشى تېخى 40 كە بارمىغانلىقى، شۇنداقلا ئوغۇللىرىنىڭ يېشىنىڭمۇ كىچىكلىكىنى نەزەردە تۇتۇپ، تېخىچە ۋەلىئەھد بېكىتمىگەنىدى. بىر نەچچە قېتىم ئوردا كېڭىشىدە بىر قىسىم ئەمىرلەر ۋەلىئەھد تاللاش توغرىلىق تەكلىپ بەرگەن بولسىمۇ، ئىپادە بىلدۈرمەي تۇرۇۋالغانىدى. بۇنىڭدىكى ئاساسلىق سەۋەب، موغۇل خانلىرىنىڭ ئەنئەنىسى بويىچە چوڭ ئوغۇل تەيىننى ھالدا ۋەلىئەھد بولاتتى. سۇلتان ئەھمەدخانمۇ مۇشۇ ئۇدۇمنى ياقلايتتى. چۈنكى بۇنداق قىلغاندا، خان جەمەتى ئارىسىدا نارازىلىق، تىزا - ئاداۋەتلەر

ئاز بولاتتى . شاھزادىلەر ئارىسىدىكى ئىناقلىق ، مېھرى - مۇھەببەتكىمۇ دەز كەتمەيتتى . ئەمما ، كۆپ قىسىم ئوردا ئەمىرلىرىنىڭ ۋەلىئەھد تاللاشتا باشقىچە قارىشى بار ئىدى . ئۇلار ئۈچىنچى شاھزادە سەئىدخاننى ۋەلىئەھد قىلىپ تىكلەش ئارزۇسىدا ئىدى . مۇشۇ سەۋەبلىكىمۇ سۇلتان ئەھمەدخان ئەقىل گىرىشكە باشلىغان تۆت ئوغلىنى چوڭ ئوغلى بىلەن كۆرۈشتۈرۈپ ، ئۇلارنىڭ قېرىنداشلىق مېھرىنى كۈچەيتىش مەقسىتىدە تۇرپانغا كەلگەنىدى . ئۇ ئوغۇللىرىنىڭ شۇ قەدەر يېقىن ئۆتۈۋاتقانلىقىنى ، بولۇپمۇ چوڭ ئوغلى مەنسۇرخاننىڭ ئىنىلىرىغا ئالاھىدە كۆڭۈل بۆلۈپ كۆيۈنۈۋاتقانلىقىنى كۆرۈپ خېلىلا خاتىرجەم بولدى ۋە ئۇلارنى ئىختىيارغا قويۇۋەتتى .

بۈگۈن مەنسۇرخان تۆت ئىنىسىنى ئەگەشتۈرۈپ 100 نەپەر نۆكىرىنىڭ ھەمراھلىقىدا شىكارغا چىققانىدى . شىكار پېشىن ۋاقتىغىچە ئانچە قىزىمىدى . سەۋەبى ئۇلارغا ئوۋلىغۇدەك تۈرۈك ئولجا ئۇچرىمىدى . ئۇلار پېشىن نامىزىنى ئوتتۇرا ياشلىق قۇشېڭى^① نىڭ ئىمامەتچىلىكىدە ئوقۇۋېلىشقاندىن كېيىن چۈشلۈك غىزا يېيىشتى . غىزا شاھزادىلەرنىڭ ئىشتىھاسىنى ئانچە قوزغىيالمىدى . چۈنكى چاناشتىكى سۇمۇ ، قوغۇن ، تاۋۇز ، ئۈرۈملەرمۇ چۆل ئاپتېپىدا ئىسسىپ بەتنام بولۇپ قالغانىدى .

قۇياشنىڭ غەربىي ئۇپۇققا قىيىسىنىشىغا ئەگىشىپ چۆل ھاۋاسى ئاستا - ئاستا سالقىنداشقا باشلىدى . كېيىن بىر ئاز غۇر - غۇر شامال چىقتى . گەرچە شامال ئىسسىق بولسىمۇ ، چۈش ۋاقتىدىكى تىنچلىق ھاۋاغا قارىغاندا ئادەمگە خېلىلا

① قۇشېڭى - شىكارغا مەسئۇل بەگ .

ھۇزۇر بېغىشلايتتى . چېدىرنىڭ ئىچىدىكى تىنچلىقتا تۈزۈك ئارام ئالالمىغان سەئىدخان سىرتقا چىقىپ ھاۋانىڭ خېلىلا سالقىنداپ قالغانلىقىنى كۆردى - دە ، ئاكا - ئىنىلىرىنى شىكارغا چىقىشقا ئالدىراتتى .

— خېلىلا سالقىنداپتۇ . تىنچلىق چېدىردا قىيىنلىپ ياتقۇچە يۈرۈڭلار ، يەنە بىردەم شىكار قىلايلى .

— يا تۈزۈك ئوۋ ئۇچرىمىسا ، نېمە قىلىمىز ئىسسىقتا ئاۋازە بولۇپ ؟ — دېدى ئىمىن خوجاخان ئورنىدىن تۇرغۇسى كەلمەي .

— ئوۋ دېگەن ئۆزلۈكىدىن ئوۋچىنىڭ ئالدىغا كەلمەيدۇ - دە ، ئاغا ، — دېدى سەئىدخان كۈلۈمسىرەپ ، — ئورنىڭىزدىن تۈرۈك ھۇرۇنلۇق قىلماي ، ئىنچىكەلەپ ئىز ئىزلىساق ئوۋغىمۇ ئۇچراپ قالارمىز .

— شۇنداق قىلايلى ، — دېدى مەنسۇرخان سەئىدخاننىڭ سۆزىنى قۇۋۋەتلەپ ، — شۇنچە ھەشەم تارتىپ شىكارغا چىققىنىمىزغا چۈشلۈك تۈزۈك ئوۋ ئوۋلىيالمىساق ، خان ئاتىمىزنىڭ ئالدىدا يۈزىمىزگە سەت . شۇنچە ھاۋالىق باغۇ بېھىشلەرنى تاشلاپ بۇ چۆلدە چېدىر تىكىپ ياتقاندىن كۆرە ئوۋ ئىزدەيلى .

ئۆكەرلەر بىردەمدىلا چېدىرلارنى چۈۋۈپ يىغىشتۇردى . شۇ ئەسنادا قۇشېڭى ئەۋەتكەن تەجرىبىلىك ئىككى ئىزچىمۇ قايتىپ كەلدى . ئەسلىدە قۇشېڭى چۈشلۈك غىزادىن كېيىنلا ئىككى ئىزچىنى ئوۋ ئىزدەشكە ئەۋەتكەنىدى .

— تاپالدىڭلارمۇ ؟ — ئەقەززالىق بىلەن سورىدى قۇشېڭى ئىزچىلاردىن .

— تاپتۇق بېگىم . كۈنگەي تەرەپنىڭ 10 نەچچە چاقىرىم

نېرىسىدىكى بەلدە نۇرغۇنلىغان جەرەنلەرنىڭ ئىزى ئۇچرىدى . مایاقلارنىڭ يېڭى ھەم قۇرۇپ كەتمىگەنلىكىدىن قارىغاندا ئۇلار ئاشۇ ئەتراپتا بولۇشى مۇمكىن . ئىشەنچلىك بۇ خەۋەرنى ئاڭلاپ شاھزادىلەر قايتىدىن جانلاندى .

— قېنى يول باشلا ! — دېدى مەنسۇرخان ئىزچىلارغا پەرمان بېرىپ .

يۈزلىگەن ئاتلارنىڭ تۇيىقىدىن قۇيۇق چاڭ كۆتۈرۈلدى . ئۇلار ئىزچىلار جەرەن ئىزىنى بايقىغان يەرگە كەلگەندە ، غۇر - غۇر شامال خېلىلا كۈچىيىپ قالغانىدى . — ئەھۋالدىن قارىغاندا بۈگۈن تەلىپىمىز بار ئوخشايدۇ ، — دېدى مەنسۇرخان شامالنىڭ كۈچەيگەندىن خۇش بولۇپ ، — جەرەنلەر كۈچلۈك شامالدا ئادەم ھىدىنى سېزەلمەيدۇ . ھەممەيلەن تەڭلا ھۇجۇم قىلماي بەش توپقا بۆلۈنۈپ قورشايلى .

شاھزادىلەرنىڭ ھەربىرى 20 دىن ئۆكەرنى ئىگەشتۈرۈپ بەلىنىڭ تۆۋەن تەرىپىدىكى ئورمانلىقتا قاراپ ئات سالىدى .

ئىزچىلار خاتالاشمىغانىدى . بىر توپ جەرەنلەر قوبۇق چاتقالار ئارىسىدا بەخىرامان ئوتلاۋاتاتتى . ئوۋچىلار ئۇلارغا قاراپ بىر قەدەم - بىر قەدەمدىن يېقىنلىشىۋاتاتتى . تۇيۇقسىز ئونلىغان يا ئوقلىرى جەرەنلەر توپىغا قاراپ ۋىزىلداپ ئۇچۇشقا باشلىدى . دەھشەتلىك بىر خەۋپنى كېچىكىپ سەزگەن جەرەنلەر جانلىرىنى ئېلىپ تەرەپ - تەرەپكە پىتىراپ قېچىشقا باشلىدى . ئوقلار كەينى - كەينىدىن ئېتىلدى . بوينىغا ، قورسىقىغا ، سۆڭىكىگە يا

ئوقى تەگكەن جەرەنلەر ھېچنېمىگە قارىماي جېنىنىڭ بارىچە قاچتى .

سەئىدخان جېنىنىڭ بارىچە قېچىپ كېتىۋاتقان بىر ئەر كەك جەرەننى قوغلىغاچ يادىن ئوق ئۈزۈۋىدى ، ئوق دەل جەرەننىڭ سۆڭىكىگە سانجىلدى . ئوق تېگىشى ھامان جەرەن سەل - پەللا مۇدۈرىدى - يۇ ، يەنە جېنىنىڭ بارىچە يۈگۈردى . سەئىدخان ئۇنى تىرىك تۇتۇۋېلىش ئۈچۈن ئېتىنىڭ سۆڭىكىگە قاتتىق ئىككى قامچا سالىدى - دە ، يانى بوينىغا ئېسىۋېلىپ ، ئېگەرنىڭ قۇش بېشىدىكى مەشۋىتىنى ياسالغان سالىمنى قولىغا ئالدى . شۇ تاپتا ئۇ كۆزى يەتكەن ھامان سالىمنى جەرەنگە تاشلاشقا تەييارلانغانىدى .

دەل شۇ چاغدا باياتىن بېرى كۈچىيىشكە باشلىغان شامال بىردىنلا قارا بورانغا ئۆزگەردى - دە ، ھاۋانى سارغۇچ ئۇمان باستى . ئۇمان بىردەمدىلا شۇنچىلىك كۈچەيدىكى ، ھاۋاغا كۆتۈرۈلگەن توپا - قۇم دانچىلىرى ئادەمنىڭ كۆزىنى ئاچقۇزمايتتى . سەئىدخان ئېتىنىڭ بېشىنى ئاران - ئاران ئىلغا قىلاتتى . ئەزەلدىنلا قامچا يەپ باقمىغان ئۇچقۇر ئات تىزگىنىدىن چىقىپ كەتكەنىدى .

قارا بوران تۈن تەڭ بولغاندا پۈتۈنلەي توختىدى . ئاسماندا غۇۋا ئاي ، خىرە - شىرە يۇلتۇزلار كۆرۈندى . بىر دۇڭنىڭ يوتىسىدا بوراننىڭ توختىشىنى بىتاقەتلىك بىلەن كۈتۈپ تۇرغان مەنسۇرخان ئۆكەرلىرىگە پەرمان چۈشۈردى . — چاققان بولۇڭلار ، ئەتراپتىن شاھزادىلەرنىڭ دېرىكىنى ئېلىڭلار ، — ئۇ شۇنداق دېدى - دە ، ئۆزىمۇ ئىككى ئۆكىرى بىلەن ئەتراپنى ئىزدەشكە كىرىشتى . قارا بوران قانداق تېز چىققان بولسا ، بوراندىن كېيىن ھاۋامۇ

شۇنچە تېز سۈزۈلدى. كۆك قەھرىدىكى تولۇن ئاي بارغانسېرى نۇرلىنىپ، جۇلالىنىپ زېمىننى يورۇتتى. ئۇنىڭغا ئەگىشىپ تۈمەنلىگەن يۇلتۇزلار جىمىرلىدى. مەنسۇرخان ئانچە كۈچىمەيلا ئىمىن خوجاخان بىلەن ئابدۇخېلىلخاننى تاپتى. ئۇلار 20 گە يېقىن نۆكەرلىرى بىلەن بىر دۆمبەلچەكتە بوراندىن دالدىلانغانىدى. مەنسۇرخان ئىنىلىرىدىن ئالدىراپ سورىدى:

— سەئىدخان بىلەن باباچاقخاننى كۆردۈڭلارمۇ؟

— ياق، بىزمۇ سىلەرنى ئىزدەيلى دەپ تۇرغان. ئۇلارغا بىرەر ئىش بولمىغاندۇ - ھە، ئاغا؟

— خۇدايىم ساقلار، — دېدى مەنسۇرخان ئەندىشىسىنى يوشۇرۇپ، — جۈرۈڭلار بىللە ئىزدەيلى.

مەنسۇرخان ئېتىنى دېۋىتىپ تۇرۇشقا يىراقتىن بىر توپ ئاتلىقلار كۆرۈندى. شۇ ھامان ئۇنىڭ يۈرىكىدىكى ئۈمىد شامى ئاجىز پىلىللىدى - دە، ئېتىغا قامچا سالدى. ئاتلىقلارنىڭ ئارىسىدا باباچاقخان بار ئىدى. ئۇلارنى مەنسۇرخاننىڭ نۆكەرلىرى باشلاپ كېلىۋاتاتتى.

— سەئىدخاننى تاپالمىدىڭلارمۇ؟

نۆكەرلەر بېشىنى تۆۋەن سېلىشتى. مەنسۇرخان نۆكەرلىرىنى ئىدىتلىۋىدى 77 چىقتى. سەئىدخاندىن باشقا يەنە 23 نەپەر نۆكەرمۇ يوق ئىدى. مەنسۇرخان 17 نۆكەرنى ئۈچ ئىنىسىنىڭ ھالىدىن خەۋەر ئېلىشقا قالدۇرۇپ، قالغان 60 نۆكەرنى سەئىدخان بىلەن 23 نۆكەرنى ئىزدەشكە بۇيرۇدى.

مەنسۇرخان ئات ئۈستىدە ئەتراپقا توختىماي نەزەر تاشلايتتى. ئۇنىڭ قوشۇمىلىرى تۇرۇلۇپ كەتكەن بولۇپ،

تىرىققىدە قىلغان كىچىككىنە شەپىنىمۇ نەزىرىدىن ساقىت قىلمايتتى. شۇ تاپتا ئۇنىڭ پۈتكۈل سەزگۈلىرى ئاجايىپ ئۆتكۈرلىشىپ كەتكەنىدى.

— ئەمىر جانابلىرى، ئاتتىن چۈشۈپ بىر دەم ئارام ئېلىۋالسىلا.

مەنسۇرخان ئالدىدا قول باغلاپ تۇرغان قۇشېگىنىڭ تەكلىپىنى جاۋابسىز قالدۇرۇپ بۇيرۇق قىلدى:

— نۆكەرلەرگە پەرمانىمنى يەتكۈزىسىلە، ئاۋۇ دۆڭنىڭ ئۈستىگە ئوتۇن دۆۋىلەپ گۈلخان ياقسۇن.

ھەش - پەش دېگۈچە دۆڭنىڭ ئۈستىدە غايەت زور بىر گۈلخان پەيدا بولدى. نۆكەرلەر گۈلخانغا توختىماي ئوتۇن تاشلايتتى. قاقشال بولۇپ كەتكەن سۆك - سۆكلەر چاراسلاپ كۆيەتتى. 10 نەچچە گەر ئېگىزلىكتە كۆيۈۋاتقان ئوت يالقۇنى تۈن باغرىنى تىلغاپ ئەتراپقا شولا چاپاتتى. مەنسۇرخان بۇ ئوت يالقۇنىنىڭ تۈن قوينىدا بىر نەچچە چاقىرىم يىراقلىقتىنمۇ كۆرۈنىدىغانلىقىنى، ناۋادا سەئىدخاننىڭ بۇ ئوت يالقۇنىنى كۆرسە يېتىپ كېلىدىغانلىقىنى كۆڭلىدە جەزملەشتۈرسىمۇ، يەنىلا خاتىرجەم بولالمايۋاتاتتى. ئۇ تېخىچىلا ئات ئۈستىدە ئولتۇرۇپ ئەتراپقا نەزەر تاشلايتتى.

تولۇن ئاي غەربىي ئۇپۇققا ئاستا - ئاستا سىلجىيتتى. نۆكەرلەر گۈلخانغا توختىماي ئوتۇن تاشلايتتى. قانچىلىك ۋاقىت ئۆتتىكىن، بىر چاغدا سۈبھى كۆتۈرۈلۈپ، شەرقىي ئۇپۇق سۈزۈلۈشكە باشلىدى. تۈن پەردىسى ئاستا - ئاستا غايىب بولۇپ زېمىن يورۇشقا باشلىدى. ئانچە ئۆتمەيلا شەرقىي ئۇپۇق سۇس قىزىرىپ كېيىن قىنىق قان رەڭگە كىردى - دە، چۆللۈكنىڭ بىر چېتىدىن قۇياش كۆتۈرۈلۈپ

چىقىشقا باشلىدى .

يېتىپ كەتكەنلەرنى ئىزدەشكە كەتكەن نۆكەرلەر بىر - بىرلەپ تولۇق قايتىپ كەلدى . ئۇلار 23 نۆكەرنى تولۇق ئىزدەپ تاپقاندى . 10 نەچچە نۆكەر ئاتتىن يىقىلىپ قول - پۇتلىرىنى سۇندۇرۇۋالغانىدى . پەقەت سەئىدخانلا تېپىلمىغانىدى . نۆكەرلەر خىجىللىق بىلەن باشلىرىنى تۆۋەن سېلىشتى .

تۈن نىسپىدىن كېيىن نۆكەرلەر راسلاپ بەرگەن يۇمشاق تۆشەكتە يېتىپ ئۇخلاپ قالغان شاھزادىلەر ئاتلارنىڭ پۇشقىرىشىدىن ئويغىنىپ كېتىشتى ۋە سەئىدخاننىڭ تېخىچىلا دېرىكى بولمىغانلىقىنى بىلىپ بىر - بىرىگە يەر تېگىدىن قاراشتى . شۇ تاپتا ئۇلارنىڭ ۋۇجۇدىنى بىر خىل ئومىدسىزلىك ، ھەسرەت چۇلغۇلغانىدى .

— سەئىدخان ئاغام نەگىمۇ كەتكەندۇ ؟ سىلەر نېمەشقا ئۇنى ئىزدەيدىڭلار ؟

شاھزادە ئابدۇخېلىلخان شۇنداق دېدى - دە ، پاڭگىدە يىغلىۋەتتى . ئۇنىڭغا ئەگىشىپ شاھزادە باباچاقخانمۇ خىتىلداشقا باشلىدى .

— ئەزىز ئىنىلىرىم ، سەۋر قىلىشىسلا ، — دېدى مەنسۇرخان كۆز چاناقلىرىغا لىق تولغان يېشىنى سىرتقا چىقارماسلىققا تىرىشىپ ، — سەئىدخانغا ھېچنەمە بولمايدۇ . گەرچە ئۇ ئىنىلىرىغا تەسەللى بېرىپ شۇنداق دەپ قويغان بولسىمۇ ، سەئىدخاننىڭ ھېچنەمە بولماسلىقىغا ئۆزىمۇ ئىشەنمەيتتى . ۋۇجۇدۇنى چىدىغۇسىز بىر ۋەھىمە ئىسكەنجىگە ئېلىۋالغانىدى . يۈرىكى پىچاق تىققاندەك سىرقىراپ ئاغرىيتتى . ئەگەر ئاۋازى يەتسە پۈتكۈل جاھانغا

«ئىنىم سەئىدخان ، قايداسەن ؟» دەپ توۋلىغۇسى كېلەتتى . تۈن نىسپىدىن تارتىپ ئات ئۈستىدە مىدىرلىماي ئولتۇرغانلىقى ئۈچۈن يوتا - پاقالچەكلىرى ئۈيۈشۈپ ، كاسسا بەللىرى تېلىپ كەتكەنىدى . ئەمما ئۇ بۇ ئازابىنى قىلچىلىك ھېس قىلمايتتى . پۈتۈن ئەس - يادى سەئىدخاندا قالغانىدى . كۆزلىرى يىراق - يىراقلارغا تەلمۈرەتتى . بىر كېچە ئۇيقۇسىز قالغانلىقى ئۈچۈن كۆز جىيەكلىرى قىزىرىپ كەتكەنىدى .

— قاراڭلار ، ئەنە كېلىۋاتىدۇ !

قايسىبىر بىر نۆكەرنىڭ توۋلىغان بۇ ئاۋازىدىن مەنسۇرخاننىڭ يۈرىكى چەكسىز بىر ھاياجاندىن گۈپۈلدىدى . كۆز ياشلىرى يار ئالغان توغاندەك تاراملاپ تۆكۈلدى .

يىراقتىن بىر ئاتلىق ئۇلار تەرەپكە چېپىپ كېلىۋاتاتتى . مەنسۇرخان مۈگدەپ تۇرغان ئېتىغا قاتتىق قامچا سالدى . تۇيۇقسىز زەربىدىن چۆچۈگەن ئات يادىن چىققان ئوقتەك ئۇچتى . باشقىلارمۇ مەنسۇرخاننىڭ كەينىدىن دەمبەسقىدەم ئات سالدى .

يىراقتىن كېلىۋاتقان ئاتلىق ھەقىقەتەن سەئىدخان ئىدى . ئۇمۇ ئاكىسىنى كۆرۈپ ئېتىنى ئالدىراتتى . مەنسۇرخان سەئىدخاننىڭ قېشىغا يېقىن كېلىپ ئېتىنىڭ تىزگىنىنى زەرب بىلەن تارتتى . بار كۈچى بىلەن چېپىپ كېلىۋاتقان ئات ئالدى ئىككى پۇتىنى ئېگىز كۆتۈرۈپ ئۆرە بولدى - دە ، قاتتىق كىشىنۆۋەتتى .

ئاكا - ئۇكىلار ئاتلىرىدىن تەڭلا سەكرەپ چۈشۈشتى - دە ، قۇچاقلىشىپ كۆرۈشتى . شۇ چاغدىلا مەنسۇرخان ھۆركىرەپ يىغلىۋەتتى ۋە سەئىدخاننىڭ مەڭزىگە

يېنىش - يېنىشلاپ سۆيدى . مەنسۇرخاندىن كېيىن قالغان ئۈچ قېرىندىشىمۇ سەئىدخان بىلەن قۇچاقلىشىپ كۆرۈشتى . سەئىدخاننىڭ ئېتىنىنىڭ كەينىگە بىر جەرەن غانجۇغلانغان بولۇپ تېخىچىلا تىرىك ئىدى . سۆڭىكىگە سانجىلغان يا ئوقى شۇ پېتىچە تۇراتتى . سەئىدخاننىڭ ھېچنېمىنى ئىلغا قىلغىلى بولمايدىغان قارا بوراندا بۇ جەرەننى قانداق قىلىپ تىرىك تۇتۇۋالغانلىقى بىر سىر ئىدى . جەرەنگە كۆزى چۈشكەن مەنسۇرخان ئىنىسىنىڭ باتۇرلۇقىغا يەنە بىر قېتىم قايىل بولدى . ئىشقىلىپ نېمىلا بولمىسۇن بورانلىق تۈندىكى ئوۋ بۇ ئاكا - ئىنىلەرنىڭ قېرىنداشلىق مېھرىنى قايىتىدىن چىڭىتقانىدى .

— 5 —

مىلادىيە 1501 - يىلى ياز ، سايرام . سۇلتان ئەھمەدخاننىڭ سايرام ۋادىسىدىكى كەڭرى يايلاققا جايلاشقان يازلىق كۆچمە ئوردىسى يىراقتىن تولىمۇ ھەيۋەتلىك كۆرۈنەتتى . ئوردىنىڭ ئەتراپىنى خىللانغان بىر تۈمەن لەشكەر ئۈزۈكنىڭ كۆزىدەك مۇھاپىزەت قىلىپ تۇراتتى . ئوردىنىڭ دەل ئوتتۇرىسىغا باشقا چېدىرلاردىن چوڭلۇقى ، ھەشەمەتلىكلىكى ئالاھىدە پەرقلىنىپ تۇرىدىغان چوڭ چېدىر جايلاشقان بولۇپ ، «بارگاھى ئالىي» دەپ ئاتىلاتتى . سۇلتان ئەھمەدخاننىڭ خانلىق تەختى بارگاھى ئالىينىڭ تۈر تەرىپىگە جايلاشقانىدى . بارگاھى ئالىينىڭ

ئەتراپىنى خاننىڭ خىللانغان 500 نەپەر خاس نۆكىرى كېچە - كۈندۈز مۇھاپىزەت قىلاتتى . تۆۋەن دەرىجىلىك ئوردا مەھرەملىرى ۋە خىزمەتچىلەر بۇ يەرگە خالىغانچە يېقىنلىشالمايتتى . بارگاھى ئالىينىڭ ئەتراپىدىن بىر چاقىرىم دائىرە بوشلۇق ئىدى . ئۇنىڭ سىرتىغا خانىش ، توقال - ئايىملارنىڭ ۋە شاھزادە - مەلىكىلەرنىڭ خاس چېدىرلىرى ، شۇنداقلا مەھرەم ، كېنىزەك ، غۇلام ، خىزمەتكارلارنىڭ چېدىر - چاقىلىرى جايلاشقانىدى . بۇ چېدىرلارنىڭ ئەتراپىدىمۇ ھەر تۆت قەدەمدە بىردىن لەشكەر جېسەكچىلىك قىلاتتى . بۇ چېدىرلارنىڭ سىرتىمۇ يەنە بىر يېرىم چاقىرىم دائىرىدە بوش قالدۇرۇلغان بولۇپ ، ئۇنىڭ سىرتىدا ئوردىنىڭ چوڭ - كىچىك ئەمىرلىرىنىڭ چېدىر - تۇرالغۇلىرى جايلاشتۇرۇلغانىدى . كۆچمە ئوردىنىڭ سىرتىغا لەشكىرىي قارارگاھلار ئورۇنلاشتۇرۇلغان بولۇپ ، لەشكەرلەر ھەر كۈنى لەشكىرىي ماھارەتتىن مەشىق ئېلىپ باراتتى . لەشكەرلەرنىڭ ئىنتىزامى ئىنتايىن چىڭ بولۇپ ، ئانچىكىم سەۋەنلىكلەرگىمۇ قاتتىق جازا بېرىلەتتى .

بۈگۈن بارگاھى ئالىيغا ئوتتۇرا دەرىجىلىكتىن يۇقىرى ئوردا ئەمىرلىرى تولۇق يىغىلغان بولۇپ ، ئىككى سەپ بولۇپ تۇرۇشقان قەلەمدار - ئەلەمدار ئەمىرلەر خاننىڭ قوبۇل قىلىشىنى كۈتۈپ تۇرۇشاتتى .

— خان ئالىيلىرى كەلدى !

باش مەھرەم بېگىنىڭ ئىنچىكە ، جاراڭلىق ئاۋازى بىلەن تەڭ سۇلتان ئەھمەدخان بارگاھى ئالىينىڭ تەختىگە يېقىن تەرەپتىن قويۇلغان خاس ئىشىكىدىن مەغرۇر قەدەملەر بىلەن كىرىپ كەلدى . خاننى كۆرۈپ بارلىق ئەمىرلەر

دەرھال قول باغلاشقىنچە سالام بېرىشتى .
— ئەسسالامۇ ئەلەيكۇم . خان ئالىيلرىنىڭ دۆلەتلىرى
زىيادە بولغاي !

سۇلتان ئەھمەدخان ئالدىرىماي بېرىپ يولۋاس تېرىسى
سېلىنغان ئالتۇن تەختكە جايلىشىپ ئولتۇرۇۋالغاندىن
كېيىن ، ئەمىرلەرنىڭ سالىمىنى ئىلىك ئالدى :
— ۋە ئەلەيكۇم ئەسسالام ، ئەمىرلەرگە ئىجازەت ، جاي
ئالسۇنلار .

— ئانھەزرىتىمىنىڭ ئىلتىپاتىغا ھەشقاللا !
ئەمىرلەر خانغا يەنە بىر قېتىم ئېھتىرام بىلدۈرگەندىن
كېيىن مەنەسەپ دەرىجىسى بويىچە ئۆز ئورۇنلىرىدىن جاي
ئېلىشتى .
— شاھزادىلەر كىرگەي .

باش مەھرەم بەگنىڭ ئونى ئۆچۈشى ھامان بارگاھى
ئالىيغا مەنسۇر خان ، ئىمىن خوجا خان ، سەئىدخان ،
باباچاقخان ۋە ئابدۇخېلىلخان قاتارلىق بەش شاھزادە كىرىپ
كەلدى . دە ، تەختنىڭ ئالدىغا كېلىپ قوللىرىنى كۆكسىگە
ئالغىنىچە سۇلتان ئەھمەدخانغا سالام بەردى .

— ئەسسالامۇ ئەلەيكۇم ، خان ئاتا .
— ۋە ئەلەيكۇم ئەسسالام ، — دېدى سۇلتان ئەھمەدخان
ئوغۇللىرىغا ئىچكىۋەزلىك بىلەن قازاپ .
— ئەسسالامۇ ئەلەيكۇم ، مۆھتىرەم ئەمىرلەر ، — دېدى
شاھزادىلەر ئەمىرلەرگە يۈزلىنىپ .

ئەمىرلەر دۈرىدە ئورۇنلىرىدىن تۇرۇشۇپ
شاھزادىلەرنىڭ سالىمىنى ئىلىك ئېلىشتى .
— ۋە ئەلەيكۇم ئەسسالام . شاھزادىلەر مۇراد تاپقاي .

سۇلتان ئەھمەدخان ئوغۇللىرىغا تەختنىڭ ئىككى
تەرىپىگە قويۇلغان كۈرسىلاردىن ئورۇن بەردى .

مەنسۇرخاندىن باشقا شاھزادىلەرنىڭمۇ بۈگۈنكى ئوردا
كېڭىشىگە ئالاھىدە تەكلىپ قىلىنغانلىقىنى كۆرگەن
ئەمىرلەر ، بۈگۈن ئالاھىدە مۇھىم بىر ئىش ئۈستىدە كېڭەش
بولدىغانلىقىنى پەملەشتى . دە ، بىر - بىرىگە يەر تېگىدىن
قارىشىپ قويدى . دېمىسىمۇ ئايازبېك قۇشچى قاتارلىق بىر
نەچچە نەپەر خاننىڭ يېقىنلىرىدىن باشقا ئەمىرلەرنىڭ بۇ
قېتىمقى كېڭەشنىڭ مەقسىتىدىن خەۋىرى يوق ئىدى .

— جانابىي ئەمىرلىرىم ، — دەپ سۆز باشلىدى سۇلتان
ئەھمەدخان ئەمىرلىرىگە تەكشى نەزەر تاشلاپ ، — يېقىندا
تاشكەنتتىكى ئاكام سۇلتان مەھمۇدخان ئالىيلرىدىن
جىددىي مەلۇمات كەلدى . ئاكام سۇلتان مەھمۇدخان
ئالىيلرى بىلەن سەمەرقەنت ئەمىرى سۇلتان ئەھمەد مىرزا
ۋە پەرغانە ئەمىرى سۇلتان ئۆمەر شەيىخ مىرزا
ئوتتۇرىسىدىكى نىزالاردىن ، شۇنداقلا ئول جەننەتلىك
خانلارنىڭ ۋاپاتىدىن ھەممىلىرىنىڭ خەۋەرلىرى بار . شول
كۈنلەردە ئاكام سۇلتان مەھمۇدخان ئالىيلرىنىڭ كۆپ
ھىممەت - شەپقىتىگە ئائىل بولغان شايبانخان تۈركۈرلۈك
قىلىپ ، ئۆزبېك تائىپىلىرى بىلەن بىرلىشىپ سەمەرقەنت ،
پەرغانىلەرنى بېسىۋالغىنىنى ئاز دەپ ، تاشكەنتكە تەھدىت
سېلىۋېتىپتۇ . شول سەۋەبتىن ئاكام رەزىل ياۋغا بىرلىكتە
تاقابىل تۇرۇش ئۈچۈن بىزدىن ياردەم سورايتۇ . مەن بارلىق
سەركەردە - لەشكەرلىرىم بىلەن تاشكەنتكە بېرىپ ، ئاكامغا
ھەمدەم بولۇپ تۈركۈر ، مۇناپىق شايبانخانغا تاقابىل
تۇرۇشنى قارار قىلدىم . بۇ ھەقتە جانابىي ئەمىرلىرىمنىڭ

دانا تەدبىرلىرى بولسا ئاڭلاپ باقسام دەيمەن .

— خان ئالىلىرى شەپقەتلىكتۇر .

ئەمىرلەر خانغا ئېھتىرام بىلدۈرۈشكەندىن كېيىن ئۆزلىرىنىڭ كۆز قاراشلىرىنى ئوتتۇرىغا قويۇشتى . بىر ئاش پىشىمغا يېقىن تالاش - تارتىشتىن كېيىن ، خان تاشكەنتكە لەشكەر تارتىپ كەتسە ، سەلتەنەتكە كىمنىڭ پاسىبان بولۇش مەسلىسى ئوتتۇرىغا قويۇلدى .

— چوڭ شاھزادە مەنسۇرخان بىر نەچچە يىلدىن بېرى تۇرپان ، قۇمۇللاردا يۇرتدارچىلىق قىلىپ ، سەلتەنەتمىزنى خاتىرجەم ، ئاۋامنى رازى قىلىپ ، تەسەررۇپىمىزنىڭ ئامانلىقىنى قوغداشتا كۆپ كۈچ سەرپ قىلدى ، — دېدى سۇلتان ئەھمەدخان ئەمىرلەرگە تەكشى نەزەر تاشلاپ ، — شۇڭلاشقا مەن تاشكەنتكە ماڭغاندىن كېيىن مەنسۇرخان نائىب خان بولۇپ سەلتەنەت تىزگىنىنى قولىغا ئالدى . ئۇنىڭغا ھازىردىن باشلاپ سۇلتانلىق مەرتىۋىسى ئىنئام قىلىنغاي . مەنسۇرخان دەس ئورنىدىن تۇرۇپ تەختنىڭ ئالدىغا كېلىپ يۈكۈندى .

— خان ئاتامنىڭ ئىلتىپاتىغا ھەشقاللا ، ئوغۇللىرى ئۆزلىرىگە ۋاكالىتەن سەلتەنەتكە قارارچۇق بولۇپ ، ئۈمىدلىرىنى ئاقلانغىمەن .

— شاھزادە ئىمىن خوجا خان بىلەن ئابدۇخېلىلخان قېلىپ سەلتەنەت ئىشلىرىغا ھەمدەم بولىدۇ .

— خان ئاتامنىڭ ئىلتىپاتىغا ھەشقاللا ، پەرىمانبەردارىمىز ، — دېدى ئىككى شاھزادىمۇ تەختنىڭ ئالدىغا كېلىپ يۈكۈنۈپ .

لەشكىرىي دىۋاننىڭ ئەمىرى بۇ قېتىمقى لەشكىرىي يۈرۈشكە بېكىتىلگەن ئەمىر - سەركەردىلەرنىڭ رويخېتىنى

ئوقۇدى .

— خوش ، ئۇنداق بولسا لەشكىرىي يۈرۈشكە تاللانغان ئەمىر - سەركەردىلەر لەشكىرىي دىۋانغا تىزىمغا ئالدۇرۇپ ، خەزىنىدىن ئۈچ ئايلىق تەمىناتنى ئالدىن ئېلىۋالغاي ، — سۇلتان ئەھمەدخان شۇنداق دېدى . دە ، كېڭەشنىڭ تامام بولغانلىقىنى بىلدۈرۈپ ئورنىدىن تۇردى . بارلىق ئەمىرلەر دۈرىدە ئورۇنلىرىدىن تۇرۇشۇپ ، قول باغلاشقىنىچە ئېھتىرام بىلدۈرۈپ خاننى ئۈزىتىپ قويدى .

ئۈچ كۈندىن كېيىن سۇلتان ئەھمەدخان ئەمىر ئاپازىبېك قۇشچى ، مىرزا ھەسەن ، ئەلى سەردار قاتارلىق 20 نەپەر ئەمىر - سەركەردىلىرى بىلەن 30 مىڭ كىشىلىك زور قوشۇننى باشلاپ تاشكەنتكە قاراپ يولغا چىقتى . بۇ ھەيۋەتلىك قوشۇننىڭ ئارىسىدا شاھزادە سەئىدخان بىلەن ئىنىسى باباچاقخانمۇ بار ئىدى .

سەئىدخان تولىمۇ خۇشال ئىدى . ئۇ شۇ تاپتا نامىنى ئاڭلاپ ، خۇددى چۆچەكلەردىكى ساماۋى شەھەرلەردەك ھېس قىلىدىغان تاشكەنت ، سەمەرقەنت ، ئەنجان شەھەرلىرىنى ئۆز كۆزى بىلەن كۆرىدىغانلىقىدىن خۇش بولسا ، يەنە بىر تەرەپتىن تېخىچە چىرايىنى كۆرۈپ باقمىغان تاغىسى سۇلتان مەھمۇدخان ۋە 12 ياش ۋاقتىدىلا دادىسى ئۆمەر شەيخ مىرزىنىڭ ئورنىغا خان بولۇپ ، نۇرغۇن لەشكەرلەرنى باشلاپ ، شايبانخان بىلەن جەڭ قىلىپ ، نامى ئەل ئارىسىغا داستان بولغان نەۋرە ئاكىسى زاھىرىدىن مۇھەممەد بابۇر مىرزا بىلەن كۆرۈشىدىغانلىقىدىن ھايجانلىنىپتۇ . شۇڭلاشقىمۇ ئۇ ئېتىغا توختىماي قامچا سېلىپ قوشۇننىڭ

ئالدىغا ئۆتۈپ كېتەتتى. تۇغچى بەگ^① بولسا ئۇنى ئۆز نۆكەرلىرى بىلەن بەلگىلەنگەن سەپتە مېڭىشقا جورۇيتتى. ئۇ ئىلاجىسىز سەپكە قايتىشقا مەجبۇر بولاتتى.

30 نىڭ كىشىلىك ھەيۋەتلىك قوشۇن يوللاردا ئاۋامنى چۆچۈتۈپ قويماسلىق ھەمدە لەشكىرىي يۈرۈشنىڭ سۈرئىتىگە تەسىر يەتكۈزمەسلىك ئۈچۈن بوستانلىقلارنى تاشلاپ، خەتەرلىك بولسىمۇ ئۇدۇل بولغان تاغ ۋە چۆل يوللىرى بىلەن ماڭدى. بېسىپ ئۆتمەسە بولمايدىغان شەھەرلەرگە دۇچ كەلگەندە، 10 - 20 چاقىرىم يولنى ئارتۇق ماڭسىمۇ ئىمكان بار ئايلىنىپ ئۆتۈپ كەتتى.

ئوشقا يېتىپ كەلگەندە سەئىدخان ئۈچۈن تېپىلغۇسىز بىر خۇشاللىق يۈز بەردى. ئۇ ئايرىلىپ كەتكىلى ئىككى يىل بولغان دوستى ھەم نەۋرە ئىنىسى مىرزا ھەيدەر بىلەن كۆرۈشۈپ قالغانىدى. ئەسلىدە مىرزا ھەيدەرنىڭ دادىسى مىرزا ھۈسەيىن كۆرەگانى بۇنىڭدىن خېلى يىللار بۇرۇن سۇلتان ئەھمەدخاننىڭ بۇيرۇقىغا بىنائەن ئوشنىڭ ئەمىرلىكىگە تەيىنلىنىپ، بۇ يۇرتقا ھۆكۈمرانلىق قىلىۋاتاتتى. بۇنىڭدىن ئىككى يىل ئاۋۋال مىرزا مۇھەممەد ھەيدەر دادىسىنىڭ قېشىغا كەتكەنىدى. ئىككى دوست بىر - بىرى بىلەن قۇچاقلىشىپ كرۈشتى.

مىرزا ھەيدەر بىلەن ئوغلى سەئىدخاننىڭ تەلىپىگە بىنائەن سۇلتان ئەھمەدخان مىرزا ھەيدەرنىڭ بۇ قېتىمقى لەشكىرىي يۈرۈشكە قاتنىشىپ تاشكەنتكە بېرىشىغا قوشۇلدى.

ئۇلار ئوشتا ئۇزاق تۇرمىدى. مىرزا مۇھەممەت

① ھەبىي يۈرۈشتە قوشۇننىڭ تەرتىپىگە مەسئۇل بەگ.

ھۈسەيىن كۆرەگانى سۇلتان ئەھمەدخاننى كاتتا زىياپەت بىلەن ئۇزىتىپ قويدى. باش - ئاخىرىغا كۆز يەتمەيدىغان بۇ ھەيۋەتلىك قوشۇننىڭ سۈر - ھەيۋىتىدىن تاغۇ تاشلار لەرزىگە كېلەتتى.

— 6 —

سۇلتان ئەھمەدخان ئاكىسى سۇلتان مەھمۇدخان ھۇزۇرىغا چاپارمەن ماڭغۇزۇۋەتكەنىدى. شۇڭلاشقا، سۇلتان مەھمۇدخان تاشكەنت شەھرىنىڭ سىرتىدىن 10 چاقىرىم يىراقلىققا بارگاھ تىكىپ، ئوردا ئەركانلىرى بىلەن ساقلاپ تۇرغانىدى. كۆرۈشمىگىلى 10 يىل بولغان ئاكا - ئۇكىلار قۇچاقلىشىپ كۆرۈشتى. سۇلتان مەھمۇدخان ئىنىسىنى يۇقىرى دەرىجىلىك ئەمىر - سەركەردىلىرى بىلەن شاھ چېدىرىغا باشلىدى. ئادەتتىكى ئەمىر - سەركەردىلەرمۇ ئۆز لايىقىدا كۈتۈۋېلىنىدى.

شاھ چېدىرىغا كىرگەندىن كېيىن سۇلتان ئەھمەدخان قائىدە - يوسۇن بويىچە قول باغلاپ تۇرۇپ ئاكىسى چوڭ خانغا قايتىدىن سالام بەجا كەلتۈردى.

— خان ئالىيلىرىغا ئېھتىرام بولغاي. ئۆمۈرلىرى ئۇزۇن، دۆلەتلىرى زىيادە بولغاي.

— ئۆزلىرىنىڭمۇ ئۆمۈرلىرى ئۇزۇن، دۆلەتلىرى زىيادە بولغاي، — دېدى سۇلتان مەھمۇدخان ئىنىسىنى قايتا قۇچاقلاپ، — ئەزىز ئىنىم ئاران تەستە دىدار - مۇلاقەت بولۇشقاندا قائىدە - يوسۇن تەكرارلاش بىھاجەتتۇر.

ئاكا - ئۇكا خانلار مەرھۇم دادىسى سۇلتان يۇنۇسخاننى ئەسلىشىپ بىر پەس يىغا - زار قىلىشتى ۋە ئەمەلدارلەر قايتا - قايتا تەسەللى بېرىشكەندىن كېيىن توختاپ قېلىشتى . سۇلتان ئەھمەدخان ئاكىسىغا ئوغلى شاھزادە سەئىدخان بىلەن شاھزادە باباچاقخاننى تونۇشتۇردى .
— ئەسسالامۇ ئەلەيكۇم خان ئاتا ، ئەزىز تەنلىرى سالامەت بولغاي .

ئىككى شاھزادە قول باغلاپ تۇرۇپ چوڭ خانغا سالام بەردى .

— ۋە ئەلەيكۇم ئەسسالام ، سۇلتان مەھمۇدخان سالامنى ئىلىك ئالغاندىن كېيىن ئىككى شاھزادىنىڭ پېشانىسىگە سۆيۈپ قويدى ، — ياراتقان ئاللا ئىگەم بەختىڭلارنى بېرىپ ، مۇرادىڭلارنى ھاسىل قىلغاي بالىلىرىم .

ئۇنىڭدىن كېيىن سۇلتان ئەھمەدخان ئەمىر ئايازبېك قۇشچى ، مىرزا ھەسەن ، ئەلى سەردار قاتارلىق يۇقىرى دەرىجىلىك ئەمىر - سەركەردىلىرىنى تونۇشتۇردى .

سۇلتان مەھمۇدخانمۇ ئاۋۋال پەرزەنتلىرىنى ئىنىسىغا تونۇشتۇرۇپ سالام بەرگۈزدى . ئاندىن كېيىن زاھىرىدىن مۇھەممەد بابۇرنى تونۇشتۇردى .

— ئەسسالامۇ ئەلەيكۇم كىچىك خان ئاتا . قۇتلۇق قەدەملىرىگە مۇبارەك بولغاي ، — دېدى بابۇر مىرزا قول باغلاپ تۇرۇپ .

سۇلتان ئەھمەدخان بابۇر مىرزىنى بالا ۋاقتىدا بىر قېتىم كۆرگەن بولغاچقا ، تونۇيالماي ئۇنى ئاكىسىنىڭ يۇقىرى دەرىجىلىك سەركەردىلىرىدىن بولسا كېرەك دەپ

ئويلاپ قالغانىدى . شۇڭلاشقا ، ئالمان - تالمان كېلىپ قۇچاقلىدى .

— كۆزۈمنىڭ كورلۇقىدىن جىيەن ئوغلۇمنى تونۇيالماي قاپتىمەن ئەمەسمۇ ، مېنى كەچۈرسىلە بالام . جەننەتماكان پەدەر بۇزۇڭلىرىنىڭ ۋاپاتىدىن تولىمۇ كېچىكىپ خەۋەر تاپقانلىقىم ئۈچۈن ئالدىلىرىغا ئەھۋال سوراپ كېلەلمىدىم .

گەرچە بابۇر مىرزا سۇلتان ئەھمەدخاننىڭ ئاچىسىنىڭ ئوغلى بولسىمۇ ، ھازىر ئۇ مەرھۇم دادىسى ئۆمەر شەيخ مىرزانىڭ تەختىگە ۋارىسلىق قىلغان بولغاچقا ، مەرتىۋىسى ئوخشاش ئىدى . شۇ سەۋەبتىن ئۇ بابۇر مىرزاغا ئالاھىدە ھۆرمەت ئېيتىرام بىلدۈرۈۋاتاتتى .

— ئۇنداق دېيىسىلە كىچىك خان ئاتا . جەننەتماكان پەدەر بۇزۇڭلارنىڭ ئاتا مىراس زېمىنلىرىنى مۇناپىق شايانخاننىڭ قولىدىن تارتىۋېلىش ئۈچۈن شۇنچە ئۇزاقتىن لەشكەر تارتىپ كەلگەنلىرىنىڭ ئۆزى بىز ئۈچۈن ئەڭ چوڭ تەسەللى ، — دېدى بابۇر مىرزا .

سۇلتان مەھمۇدخان يۇقىرى دەرىجىلىك ئەمىر - سەركەردىلىرىنى ئىنىسىغا بىر - بىرلەپ تونۇشتۇرغاندىن كېيىن ھەر قايسىسى ئۆز مەرتىۋىلىرى بويىچە جاي ئېلىشتى . سۇلتان مەھمۇدخان ئىنىسى سۇلتان ئەھمەدخان بىلەن بابۇر مىرزا ئوڭ - سول تەرىپىدىن ئورۇن كۆرسەتتى .

سەئىدخانغا جەڭ كىيىمى كىيىۋالغان بابۇر مىرزا تەسەۋۋۇرىدىكىدىنمۇ نەچچە ھەسسە غەيۇر ، باھادىر بولۇپ كۆرۈندى . بولۇپمۇ ئۇنىڭ شۇنچە ياش تۇرۇپ پىشقان

سەركەردىلەرگە خاس سالاپەت بىلەن گەپ قىلىشى ،
يۈرۈش - تۇرۇشى ، سالىقىن نەزەر بىلەن قاراشلىرى بەكمۇ
ياقتى . نەۋرە ئىنىسى سەئىدخاننىڭ ئۆزىگە ھەۋەس بىلەن
قاراۋاتقانلىقىنى سەزگەن بابۇر مىرزىمۇ ئۇنىڭغا چوڭقۇر بىر
نەزەر تاشلىدى - دە ، سۇس كۈلۈمسىرىدى .

بىكاۋۇل ئەمىر^① سۇلتان مەھمۇدخاندىن ئىجازەت
ئالغاندىن كېيىن رەسمىي داستانخان راسلىدى . سۇلتان
ئەھمەدخاننى كۈتۈۋېلىش ئۈچۈن نەچچە يۈزلىگەن كالا ،
نەچچە مىڭلىغان قوي سويۇلۇپ كاتتا زىياپەت
ھازىرلانغانىدى . شاھ چېدىرىدىكى مېھمانلارنىڭ ئالدىغا
قويۇلغان كىچىك شىرەلەر شورپا ، تونۇر - زىخ كاۋاپلىرى ،
بۇغا ، قىرغاۋۇل ، كەكلىك ، ئۇلا گۆشلىرى قاتارلىق
تۈرلۈك نازۇ نېمەتلەر بىلەن تولۇپ كەتكەنىدى .

سۇلتان مەھمۇدخان ، سۇلتان ئەھمەدخان ۋە بابۇر
مىرزىلارنىڭ ئالدىغا ئالتۇن قەدەھتە ، قالغان ئەمىرلەرنىڭ
ئالدىغا كۈمۈش قەدەھتە شاراب كەلتۈرۈلدى . ئەينى يىلى
دادىسى بىلەن بىللە تۇرپانغا بارغان چېغىدا ئاكىسى
مەنسۇرخان بىلەن تۇنجى قېتىم شارابقا ئېغىز تەگكەن
سەئىدخان كېيىنكى كۈنلەردە پات - پات شاراب ئىچىدىغان
بولۇپ قالغانىدى . گەرچە بۈگۈن ئۇنىڭ دادىسى بىلەن تۇنجى
شاراب سۈرۈنىدا تۇنجى ئولتۇرۇشى بولسىمۇ ، يۇقىرى
دەرىجىلىك ئەمىرلەر قاتارىدا مۇئامىلە قىلىنغانلىقى ئۈچۈن
دادىسى ۋە خان تاغىسىدىن ئانچە تارتىنىپ - قورۇنۇپ
ئولتۇرمايلا كۈمۈش جامىدىكى شارابنى بىر كۆتۈرۈپلا
ئىچىۋەتتى .

① مېھمان كۈتۈشكە مەسئۇل ئەمىر .

يېقىملىق مۇقام كۈيلىرى لەرزىان ياغرايتتى . ئاكا -
ئۇكا خانلار ئۆتكەن - كەچكەن ئىشلار ھەققىدە قىزغىن
پاراڭغا چۈشۈپ كەتكەنىدى . ئىككى خاننىڭ
ئەمىرلىرىمۇ بىر - بىرىگە كۆڭۈل ئىزھار قىلىشاتتى .
مىرزا ھەيدەر شاراب ئىچمىگەنلىكى ئۈچۈن سەئىدخان
ئۆلپەتچىلىك قىلىدىغان ئادەم تاپالماي تازا ئىچى پۇشتى . ئۇ
دادىسى بىلەن تاغىسىنىڭ پاراڭلىرىغا قۇلاق سېلىپ ،
ئارتۇقچە گەپ قىستۇرماي ئولتۇرغان بابۇر مىرزىغا پات -
پات قاراپ قوياتتى . ئۇ شارابنى سۈدەك ئىچىدىغان ، شۇ
سەۋەبلىك تېزلا مەست بولۇپ قالغان نەۋرە ئاكىسى
مۇھەممەدخاندىن بىزار بولۇپ قالغانىدى . سۇلتان
مەھمۇدخاننىڭ بۇ چوڭ شاھزادىسى خېلىلا ھاكاۋۇر ئىدى .
ئۇ سەئىدخاننى كۆزگە ئىلمىغاندەك ئانچە ئېتىبار قىلىپ
كەتمەي ، يېقىنىدىكى ئەمىر بىلەن چاقچاقلىشىپ
ئولتۇراتتى . گەپ سۆزلىرى ھەم لاۋزا ھەم تاققا - ئوققا
ئىدى . ئەمىرلەر ئۇنىڭ تېتىقىسىز پاراڭلىرىغا زورىغا قۇلاق
سېلىپ خۇشامەتكۈچىلۇق بىلەن ھىجىيىشاتتى .

شۇ ئەسنادا بابۇر مىرزا لىق شاراب تولدۇرۇلغان
ئالتۇن جامنى كۆتۈرۈپ سەئىدخاننىڭ ئالدىغا كەلدى .
سەئىدخان بىلەن بىر شىرەدە ئولتۇرغان شاھزادە
مۇھەممەدخان ، بابۇر مىرزا شاراب تۇتۇش ئۈچۈن ئالايىتەن
ئالدىمغا كەلگەن ئوخشايدۇ ، دەپ چۈشەندى - دە ،
ئېرىنچەكلىك بىلەن ئورنىدىن تۇردى . بابۇر مىرزا سۇس
تەبەسسۇم قىلىپ قويۇپ قولىدىكى ئالتۇن جامنى سەئىدخانغا
تەڭلىدى .

— كەلسىلە ئەزىز ئىنىم . ئاددىي بولسىمۇ بۇ بىر جام

شاراب بىلەن ئۆزلىرىدىن ھاردۇق سورىۋالاي .

بابۇر مىرزىنىڭ ئۆزىگە بۇنىچۇلا كاتتا ھۆرمەت بىلدۈرۈشىنى خىيالغا كەلتۈرمىگەن سەئىدخان چاچراپ ئورنىدىن تۈردى - دە ، ھۆرمەت بىلەن قول باغلىدى .
— بۇنىچۇلا كاتتا ئىززەت كۆرسىتىشلىرىگە لايىق ئەمەسمەن ، شاھ ئاغا .

— ئەزىز ئىنىم ، زىنھار ئۇنداق دېمىگەيلا . ھەممىمىز بىر نەسىلنىڭ پۇشتىدىنمىز . ۋەھشىي ياۋغا بىرلىكتە تاقابىل تۇرىمىز دەپ جەم بولغان بۇ خاسىيەتلىك سورۇندا نەسەب - مەرتىۋە سۈرۈشتۈرۈش بىھاجەت .

بابۇر مىرزىنىڭ بۇ سۆزلىرى شاھزادە مۇھەممەدخاننىڭ يۈزلىرىنى چىمىلداتتى . ئادەتتە ئۇنىڭ ۋەلىئەھدىلىكىنى پەش قىلىپ ھاكاۋۇرلۇق قىلىشلىرىنى بابۇر مىرزا ياراتمايتتى . سەئىدخان ئارتۇقچە تەكەللۇپ قىلىپ ئولتۇرماي بابۇر مىرزىنىڭ قولىدىن ئالتۇن قەدەھنى قوش قوللاپ ئالدى .
— ئىلتىپاتلىرىغا ھەشقاللا ، شاھ ئاغا .

بابۇر مىرزا شىرەدىكى سەئىدخاننىڭ لىق شاراب تولدۇرۇلغان كۈمۈش جامىنى قولىغا ئېلىپ تۇرۇپ دېدى :
— نامەرد شايبانخاننى مەغلۇپ قىلىپ بۈيۈك سەلتەنەتىمىزنى روناق تاپقۇزۇشىمىز ئۈچۈن كۆتۈرەيلى .
ئىككى نەۋرە قېرىندىشىنىڭ دوستلارچە قىلىشقان ئۆلپەتچىلىكىنى كۆرۈپ تۇرغان شاھزادە مۇھەممەدخاننىڭ شاراب تەسىرىدە قىزارغان ئاق پىشماق چىرايى سېزەرلىك تاتاردى .

سۇلتان ئەھمەدخاننىڭ 30 مىڭ كىشىلىك قوشۇنى تاشكەنت شەھىرىنىڭ سىرتىدا قارارگاھ قۇرۇپ جايلاشتى .

سۇلتان ئەھمەدخان خوتۇن - بالىلىرىنى باشلاپ ، ئاكىسى مەھمۇدخاننىڭ تاشكەنت شەھىرىدىكى ئوردىسىغا كىرىپ ئانىسىغا ، ئىگىچىلىرىگە ۋە ئاكىسىنىڭ خانىش - بانۇلىرىغا سالام بەردى .

ئەتىسى ھەشەمەتلىك شاھنىشىندا بولغۇسى جەڭ ھەققىدە لەشكىرىي كېڭەش بولدى . كېڭەشكە سۇلتان ئەھمەدخاننىڭ يۇقىرى دەرىجىلىك ئەمىرلىرىمۇ قاتناشتى ، كېڭەشتە ئاۋۋال ئەنجانغا ھۇجۇم قىلىش ياكى سەمەرقەنتتىن ئەنجانغا نۇرغۇن لەشكىرى بىلەن ھەمدەمگە كېلىۋاتقان شايبانخانغا توسۇپ زەربە بېرىش مەسلىھىتىدە ئۇزاق تالاش - تارتىش بولدى .

— ئاۋۋال ئەنجاننى ئالغىنىمىز ئەۋزەل ، — دېدى بابۇر مىرزا سۇلتان مەھمۇدخاننىڭ شايبانخانغا ئالدىنى توسۇپ زەربە بېرىش تەدبىرىگە قوشۇلماي ، — ئەنجاننىڭ سېپىللىرى ئېگىز ۋە مۇستەھكەم ، پۇقرالىرى باي ، سۈيى ، ئوزۇق - تۈلۈكى يېتەرلىك . شۇڭا ، شايبانخان كېلىپ بولغۇچە ئەنجاننى قوللىمىزغا ئېلىۋالساق بىرىنچىدىن ، كىچىك خان ئاتامنىڭ لەشكەرلىرىگە پاناھلىنىشقا مۇۋاپىق جاي چىقىدۇ . ئىككىنچىدىن ، سەركەردە - لەشكەرلىرىمىزنىڭ جاسارىتى ئاشىدۇ . ئۈچىنچىدىن ، ئەنجان شەھىرى شايبانخان لەشكەرلىرى بىلەن جەڭ قىلىشقىمۇ ، مۇداپىئەلىنىشكىمۇ ئەپلىك . ئۇنىڭ ئۈستىگە ئەنجاننى ساقلاۋاتقان ئۇزۇن ھەسەن تۇتامى يوق ، ئىككى يۈزلىمىنچى ئادەم . شۇ تاپتا ئۇ كىچىك خان ئاتامنىڭ شەرقىي موغۇلىستاندىن نەچچە تۈمەن باھادىر سەركەردە - لەشكەرلەرنى باشلاپ كەلگەنلىكىنى بىلىپ چوقۇم

شايبانخاندىن ئۆمىدىنى ئۆزدى . مۇشۇنداق پۇرسەتتە ئەنجانغا ھۇجۇم قىلىدىغان بولساق ، ئۇ ئەنجاننى چوقۇم قارشىلىقسىزلا تاپشۇرىدۇ . ناۋادا ئەنجاننى تاشلاپ قويۇپ شايبانخاننىڭ ئالدىنى توسۇپ جەڭ قىلىدىغان بولساق ، ئۇزۇن ھەسەننىڭ شايبانخانغا بولغان ئۆمىد - ئىشەنچى كۈچىيىدۇ - دە ، بىز بىلەن تىغمۇ تىغ قارشىلىشىشقا يېتىنىدۇ . بەلكىم شايبانخانغا ماسلىشىپ ئارقا تەرىپىمىزدىن ھۇجۇم قىلسا ، لەشكەرلىرىمىزنىڭ جاسارىتى سۈنۈپ ، ئىشەنچى ئاجىزلاپ قېلىشى مۇمكىن .

بابۇر مىرزىنىڭ تەدبىرىنى ئاڭلاپ سۇلتان مەھمۇدخان چىرايىنى پۇرۇشتۇردى . گەرچە ئۇ شۇ كۈنلەردە سەلتەنتىگە تەھدىت سېلىپ تۇرغان شايبانخانغا تاقابىل تۇرۇش ئۈچۈن بۇ جىيەن ئوغلى بىلەن بىرلەشكەن بولسىمۇ ، ئەمما جەڭدە بابۇر مىرزىنىڭ ئاساسلىق رول ئوينىشىنى ئانچە خالىمايتتى . چۈنكى ، ئۇ ئاتا جەمەتى تېمۇرىيلەر نەسلىدىن بولغان بابۇر مىرزىنىڭ كۈنلەرنىڭ بىرىدە كۈچىيىپ كېتىپ ئۆز سەلتەنتىگە تەھدىت بولۇپ قېلىشىدىن ئەنسىرەتتى ھەمدە پۈتكۈل ئوتتۇرا ئاسىيا تەسەررۇپىغا ئاتا جەمەتى بولغان چاغاتاي نەسلىنىڭ ھۆكۈمرانلىق قىلىشىنى ئارزۇ قىلاتتى . ئۇنىڭدىن باشقا سۇلتان مەھمۇدخان دادىسى شاھ جاھان سۇلتان يۈنۈسخاننىڭ ۋاپاتىدىن كېيىن ، مەرھۇم دادىسى بىلەن ئاچىلىرىنىڭ ئەرلىرى بولغان سۇلتان ئەھمەد مىرزا ، سۇلتان ئۆمەر شەيخ مىرزا ئوتتۇرىسىدا تۈزۈلگەن ئەھدىنامىلەرنى بۇزۇپ تاشلاپ ، ئۇلارنىڭ تەسەررۇپىغا تاجاۋۇز قىلغان ۋە ئۆزبېكلەرنى كاتتىسى شايبانخاننى قولىلاپ ، ئۇنىڭغا لەشكىرىي ھوقۇق بېرىپ ، شايبانخاننىڭ

ئۆز قېرىنداشلىرى بىلە جەڭ قىلىشقا سۈكۈت قىلغانىدى . شۇ ئارىلىقتا سۇلتان ئەھمەد مىرزا ئۇشتۇمتۇت كېسەل بىلەن قازا قىلدى . سۇلتان ئۆمەر شەيخ مىرزا كەپتەر خانىسىدىن يېقىلىپ چۈشۈپ قازا قىلدى . شايبانخان بۇ ئەپلىك پۇرسەتنى غەنىمەت بىلىپ ، سەمەرقەنت ، ئەنجاننى بېسىۋالدى ۋە بۇنىڭغىمۇ شۈكۈر - قانائەت قىلماي ، ئۆزىگە شۇنچىۋالا ياخشىلىق قىلغان ئەھمەدخاننىڭ زېمىنىغىمۇ كۆز تىكتى . مانا مۇشۇنداق خەتەرلىك پەيتتە ، شايبانخانغا تاقابىل تۇرۇشقا كۆزى يەتمىگەن سۇلتان مەھمۇدخان ئىنىسى سۇلتان ئەھمەدخاندىن ياردەم سورىغانىدى . شۇ سەۋەبتىنمۇ ئۇ شايبانخان بىلەن تېزىرەك جەڭ قىلىپ ، غەلىبىنى قولغا كەلتۈرۈپ ، تارتتۇرۇپ قويغان زېمىنلارنى قايتۇرۇۋېلىپ ، ئۆزىنىڭ چوڭ خانلىق سەلتەنتىنى مۇستەھكەملەشكە ئالدىراتتى .

— ئەزىز ئوغلۇم . سۈنى كۆرمەي تۇرۇپ ئىشتان سېلىش بىھاجەت ، — دېدى سۇلتان مەھمۇدخان ئۆز پىكرىدە چىڭ تۇرۇپ ، — ئەنجاننى ساقلاۋاتقان ئۇزۇن ھەسەن قۇدرەتلىك قوشۇنىمىز ئالدىدا بىر پېچكىدۇر خالاس . ئەسلىرىدە بولسۇنكى ، شاھمات ئويۇنىدا پېچكىغا زەرەر يەتكۈزمەي شاھنى مات قىلالىغان ھەقىقىي غالىبتۇر . مۇناپىق شايبانخان بولسا ئاۋۋال مات قىلىشىمىزغا تېگىشلىك كۈچلۈك شاھتۇر . شۇل سەۋەبتىن ياۋنى تاشلاپ قويۇپ ئەنجاننى ئالىمىز دېسەك ، تۈگىمىنى دەپ تۈگىدىن قۇرۇق قالغاندەك ئىش بولۇپ قالىدۇ - دە ، لەشكەرلىرىمىز - نىڭ كۈچىنى خورىتىپ قويىمىز . ئۇل چاغدا كۈچلۈك ياۋغا تاقابىل تۇرمىقىمىز تەس بولۇپ قالىدۇ . بىز پەقەت

شايبانخاننى مەغلۇپ قىلساقلا ئۇزۇن ھەسەن ، ئەھمەد تەمبەلدەك ئىككى يۈزلىمىچى ئەمىرلەر ئۆز ئايىغى بىلەن ئالدىمىزغا كېلىپ ئەل بولىدۇ .

گەرچە بابۇر مىرزا تاغىسى سۇلتان مەھمۇدخاندىن «ناۋادا شايبانخاندىن يېڭىلىپ قالساقچۇ ؟» دەپ سورىغۇسى كەلگەن بولسىمۇ ، سۇلتان ئەھمەدخاننىڭ گەپ قىلماي ئولتۇرغىنىنى كۆرۈپ ئارتۇقچە تىرىكەشمىدى . شۇ تاپتا سۇلتان ئەھمەدخان بابۇر مىرزىنىڭ تەدبىرىنى توغرا تاپقان بولسىمۇ ، 10 يىلدىن بېرى ئاران كۆرۈشكەن ئاكىسىنىڭ ئالدىدا ساقال غېرىچلاشنى خوپ كۆرمىدى . ئاخىر لەشكىرىي يۈرۈش سۇلتان ئەھمەدخاننىڭ تەدبىرى بويىچە قارار قىلىندى .

كېڭەشتە چوغلارنىڭ ئاغزىغا قاراپ ئولتۇرغان سەئىدخان بابۇر مىرزىنىڭ تەدبىرىنىڭ قوبۇل قىلىنىمىغانلىقىدىن بەكمۇ ئەپسۇسلاندى . گەرچە ئۇ تاغىسى بىلەن نەۋرە ئاكىسىنىڭ تەدبىرلىرىدىن قايسىسىنىڭ توغرا ئىكەنلىكىنى ئانچە ئاڭغىراقالمىسىمۇ ، بابۇر مىرزىنىڭ تەدبىرىنىڭ قوبۇل قىلىنىشىنى ، لەشكىرىي يۈرۈشكە قەلبىدىكى بۇ باھادىر ئەزىمەتنىڭ قوماندانلىق قىلىشىنى ، ئۆزىنىڭمۇ بابۇر مىرزا بىلەن يانمۇ يان تۇرۇپ جەڭگە كىرىشىنى بەكمۇ خالايتتى .

ئارىدىن ئۈچ كۈن ئۆتكەندە بامدات نامىزىدىن كېيىن سۇلتان مەھمۇدخاننىڭ 25 مىڭ ، سۇلتان ئەھمەدخاننىڭ 30 مىڭ ، بابۇر مىرزىنىڭ 60 مىڭ لەشكىرى سەمەرقەنتكە قاراپ يولغا چىقتى ، بۇ ھەيۋەتلىك قوشۇننىڭ سۈر - ھەيۋىسىنى ئايغاقچىلىرى ئارقىلىق خەۋەر تاپقان ئۇزۇن

ھەسەن نېمە قىلارنى بىلەلمەي پۇتى كۆيگەن ئۇخۇدەك ئىپىرلىدى . ئاخىر مۇشاۋۋەرلىرى بىلەن مەسلىھەتلىشىپ ، سۇلتان مەھمۇدخانغا ئەل بولۇپ ئەنجاننى تاپشۇرۇش قارارىغا كەلدى - دە ، قول ئاستىدىكى بارلىق سەركەردىلىرى بىلەن بىللە ئەنجان سېپىلىنىڭ ئۈستىگە چىقىپ كۈتۈپ تۇردى . ئاسمان پەلەك توپا تۈزىتىپ كېلىۋاتقان قوشۇننىڭ قارىسىنى كۆرۈشى ھامان لەشكىرىلىرىگە بۇيرۇپ شەھەرنىڭ دەرۋازىسىنى ئاچقۇزۇۋەتتى . ئۇ بۇ ئارقىلىق سۇلتان مەھمۇدخانغا ئۆزىنىڭ ساداقىتىنى بىلدۈرمەكچى ئىدى ، گەپسۇس چوڭ قوشۇن ئەنجان شەھەر سىرتىدىكى چوڭ يول بىلەن سەمەرقەنت تەرەپكە بۇرۇلدى . بۇنى كۆرۈپ ئۇزۇن ھەسەن بىر ئاز تەئەججۇپلەندى . سۇلتان مەھمۇدخان بىرەر ھىيلە ئىشلىتىۋاتقان بولمىسۇن دەپ ، سېپىلىنىڭ ئۈستىدە ھەرخىل خىياللارغا ئەسىر بولۇپ ئۇزاق تۇردى . ئالاھەزەل بىر ئاش پىشىم ۋاقىت ئۆتكەندە جازا يۈرۈش قىلغۇچى چوڭ قوشۇننىڭ قارىسى پۈتۈنلەي يىتتى .

— ئەمىرلەشكەر بېگىمگە مەلۇم بولغاي ، — دېدى ئەھۋالنى بىلىپ كېلىشكە ئەۋەتكەن سەركەردىسى قول باغلاپ تۇرۇپ ، — سۇلتان مەھمۇدخان لەشكىرىلىرى 10 نەچچە چاقىرىم ئۇزاق كەتتى .
بىر ئاز ئېسىگە كەلگەن ئۇزۇن ھەسەن ئالدىراپ سورىدى :

— ئۇلارنىڭ نەگە بارىدىغانلىقىنى بىلەلىدىڭمۇ ؟
— شايبانخان ئالىيلىرىنىڭ ئالدىنى توسۇپ جەڭ قىلىش ئۈچۈن سەمەرقەنت تەرەپكە قاراپ كېتىۋېتتۇ .
— ھە مۇنداق دېگىن . . .

ئۇزۇن ھەسەن سۇلتان مەھمۇدخاننىڭ نېمە ئۈچۈن ئەنجانغا تېگىش قىلمىغانلىقىنىڭ سەۋەبىنى بىلەلمەي ئۇزاق باش قاتۇردى. ئەمما، چوڭ بىر بالا - قازادىن ساقلىنىپ قالغانلىقىنى، ئەنجاننىڭ ھېلىمۇ ھەم ئۆز ئىلىكىدە ئىكەنلىكىنى ئېسىگە ئېلىپ ئېيتقۇسىز خۇشاللىققا چۆمدى. — دەرھال شايبانخان ئالىيلىرى ھۇزۇرىغا چاپارمەن ماڭغاي، — دېدى ئۇ سەركەردىسىگە قاراپ.

سۇلتان مەھمۇدخاننىڭ جازا يۈرۈش قىلغۇچى قوشۇنى ئاخسى دېگەن يەردە شايبانخاننىڭ قوشۇنى بىلەن ئۇچراشتى. شايبانخان سەمەرقەنت، پەرغانىلەرنى قولغا ئېلىۋالغاندىن كېيىن ئۆزبېكلەرنى ئەتراپىغا جۇغلاپ 50 مىڭ كىشىلىك چوڭ قوشۇن تەشكىللىگەنىدى. ئۇ سۇلتان مەھمۇدخاننىڭ ئىنىسى سۇلتان ئەھمەدخان ۋە بابۇر مىرزىلار بىلەن بىرلىكتە جازا يۈرۈش قىلغۇچى چوڭ قوشۇن تەشكىللەۋاتقانلىقىنى ئاڭلاپ، لەشكەرلىرىنى قايتىدىن تەرتىپكە سېلىپ تاشكەنتكە قاراپ يولغا چىققانىدى. شۇ ئارىدا ئەنجاننى ساقلاۋاتقان ئەمىرلەشكىرى ئۇزۇن ھەسەن ئەۋەتكەن چاپارمەنلەر يول بويى ئات يەڭگۈشلەپ، توختىماي مېڭىپ ئۇنىڭغا خەۋەر يەتكۈزدى. ياۋنىڭ ئەھۋالىدىن خەۋەر تاپقان شايبانخان ئاخسى قەلئەسىدە لەشكەرلىرىنى توختىتىپ، دەم ئالدۇرغۇچ ئاكا - ئۇكا خانلارنىڭ كېلىشىنى كۈتتى.

شايبانخان بىلەن يۈزمۇ يۈز كەلگەن سۇلتان ئەھمەدخاننىڭ غەزەپتىن قېنى قىزىپ كەتكەنىدى. ئۇ ئۆزىگە بەك تەمەننا قويۇپ كەتكەچكە، سۇلتان ئەھمەدخان بىلەن بابۇر مىرزىنىڭ ئۇزاق يول يۈرۈپ كەلگەن لەشكەرلىرى

ھېرىپ كەتتى. بىرەر كۈن ھاردۇق ئالدۇرۇپ ئاندىن جەڭ قىلايلى، دېگەن تەكلىپىگە قوشۇلماي، ھۇجۇمغا ئۆتۈشكە پەرمان بەردى. بىر نەچچە كۈندىن بېرى لەشكەرلىرىنى ھاردۇق ئالدۇرۇپ، پۇختا تەييارلىق كۆرۈۋالغان شايبانخاننىڭمۇ كۈتكىنى دەل شۇ ئىدى. شۇڭا ئۇنىڭ لەشكەرلىرى قىلچىلىك تەمتىرىمەي قايتۇرما ھۇجۇمغا ئۆتتى. پۈتكۈل ئاخسى دالىسى 100 مىڭلىغان لەشكەرلەرنىڭ قىر - چاپ سادالىرىدىن لەرزىگە كەلدى.

تۇنجى قېتىم جەڭگە قاتنىشىۋاتقان سەئىدخان نېمە ئۈچۈندۇر دادىسىنى تاشلاپ قويۇپ، بابۇر مىرزىنىڭ ئۇرۇش سېپىگە بېرىۋالغانىدى. دوستىنىڭ بىخەتەرلىكىدىن ئەنسىرىگەن مىرزا ھەيدەرمۇ ئۇنىڭغا ئەگەشكەنىدى. 500 مىڭ خاس نۆكەر سەئىدخان بىلەن مىرزا ھەيدەرنى قوغدىغاچ جەڭ قىلىۋاتاتتى. ياۋ لەشكەرلىرىگە ئوق ئېتىپ يارىلاندۇرۇۋاتقان سەئىدخاننىڭ كۆزى تۇپۇقسىز ئۈچ نەپەر ياۋ سەركەردىسىنىڭ قوزشاۋىدا قالغان بابۇر مىرزىغا چۈشتى. بابۇر مىرزا بۇ ئۈچ سەركەردىگە بوي بەرمەي ئېلىشىۋاتاتتى.

— ھۇ نامەردلەر!

سەئىدخان شۇنداق دېدى - دە، كامالغا ئوق سېلىپ، ياۋ سەركەردىسىنىڭ دۈمبىسى تەرىپىدىن يۈرىكىنى بەتلىدى. يا ئوقىنىڭ زەربىسىگە بەرداشلىق بېرەلمىگەن سەركەردە ئاتتىن يىقىلىپ چۈشتى. ئۇنى ئېتى شۇ ھامان دەسسەۋەتتى. سەئىدخاننىڭ ئىككىنچى ئوقىمۇ يەنە بىر ياۋ سەركەردىسىنىڭ بىلىكىگە سانجىلىدى. يارىلانغان سەركەردە قىلىچنى ئوينىتىشقا ئامالسىز قالدى. ئىككى ھەمراھىدىن ئايرىلىپ

قالغان يەنە بىر سەركەردە تەمتىرەپ قېلىۋىدى ، بابۇر مىرزىنىڭ شىددەت بىلەن چاپقان قىلىچى نەق گەدىنىگە چۈشتى - دە ، يېرىم چېپىلغان بېشى مەيدىسىگە ساڭگىلاپ گەۋدىسى ئانتىن موللاقلاندى . ئۇنىڭغىچە ئۇچقاندەك كەلگەن سەئىدخان يا ئوقىدا بىلىكى يارىلانغان ياۋ سەركەردىسىنىڭ بويىغا قىلىچ چاپتى .

ئۆزىنى ياۋ سەركەردىلىرىنىڭ ئەجەل قىلىچىسىدىن قۇتۇلدۇرغان سەركەردىنىڭ نەۋرە ئىنىسى شاھزادە سەئىدخان ئىكەنلىكىنى كۆرگەن بابۇر مىرزا قايىللىق بىلەن كۈلۈمسىردى .

— يارايىسىز ئىنىم ، جاسارىتىڭىزگە بارىكالا !

بابۇر مىرزا شۇنداق دېدى - دە ، يەنە بىر ياۋ سەركەردىسىنى نىشانلاپ ئات سالدى . سەئىدخانمۇ كەينىدىن دەمەيسەقمە دەم ئەگەشتى .

جەڭ شۇ تەرىزىدە يېرىم كۈن داۋاملاشتى . غەلىبە ئاكا - ئۇكا خانلارغا يۈرلەندى . ئۇلار شىددەت بىلەن قىر - چاپ قىلىپ شايبانىخان قارارگاھىغا يېقىنلىشىپ قالغاندا ، تۇيۇقسىز شايبانىخان قارارگاھىدىن ناغرا - دۇمباق ساداسى ياڭرىدى . شۇ ھامان قارارگاھنىڭ ئوڭ - سول تەرىپىدىكى تۆپىلىكتىن مىڭلىغان لەشكەرلەر نەرە تارتىنىپچە ئاكا - ئۇكا خانلارنىڭ لەشكەرلىرىگە ھۇجۇم قىلىپ كەلدى . ئەسلىدە ھىيلىگەر شايبانىخان ئىككى تەرەپكە بەش مىڭدىن 10 مىڭ لەشكىرىنى مۆكتۈرمە قىلغانىدى . كۈتۈلمىگەن بۇ زەربىدىن ئاكا - ئۇكا خانلارنىڭ لەشكەرلىرى ۋەھىمىگە چۈشتى - دە ، سەپلىرى بۇزۇلۇپ پاتپاراق بولۇپ كەتتى . ئۇلار يا ھۇجۇم قىلىپ ئىلگىرىلەشنى ، يا چېكىنىشنى

بىلمەي تېڭىرقاپ تۇرغاندا ئارقا تەرىپىدىنمۇ ھۇجۇم قىلىپ كەلگەن ياۋ لەشكەرلىرىنىڭ قىر - چاپ سادالىرى ئاڭلاندى . ئارقا تەرەپتىكى بۇ لەشكەرلەر ئەنجاندىكى ئۇزۇن ھەسەننىڭ بەش مىڭ كىشىلىك خىللانغان ئاتلىق چەۋەندازلىرى ئىدى . ئۇ جازا يۈرۈش قىلغۇچى ئاكا - ئۇكا خانلارنىڭ ئارقىسىغا تۈيدۈرماي ئەگەشكەندى . قورشاۋغا چۈشۈپ قالغانلىقىنى سەزگەن تاشكەنت لەشكەرلىرى بىردىنلا روھى چۈشۈپ جاسارىتى سۇسلاشتى - دە ، جەڭ قىلىشقا رايى بارماي جانلىرىنى ئېلىپ قېچىشقا باشلىدى . بۇنى كۆرگەن موغۇلىستان لەشكەرلىرىمۇ پىتىراپ كەتتى .

جەڭ كۈن ئولتۇرۇشقا يېقىن ئاكا - ئۇكا خانلارنىڭ مەغلۇبىيىتى بىلەن ئاخىرلاشتى . ئۆلگەن لەشكەرلەرنىڭ ھەددى - ھېسابى يوق ئىدى . تۇپراققا سىڭىپ بولالمىغان قانلار كەچكى شەپقەتتە ئوتتەك جۇلالايتتى .

بابۇر مىرزىنىڭ ئازغىنا لەشكەرلىرى بىلەن قورشاۋنى بۆسۈپ چىقىپ كەتكىنىنى ھېسابقا ئالمىغاندا ، ئاكا - ئۇكا خانلار ھايات قالغان سەركەردىلىرى ۋە 30 مىڭغا يېقىن لەشكەرلىرى بىلەن پۈتۈنلەي ئەسىرگە چۈشكەنىدى . بۇ ئەسىرلەرنىڭ ئارىسىدا پۇنىغا يا ئوقى تېگىپ يارىلانغان سەئىدخانمۇ بار ئىدى . ئۇ بۇ مەغلۇبىيەتتىن ، بولۇپمۇ شايبانىخانغا ئەسىرگە چۈشۈپ قالغانلىقىدىن شۇنچىلىك خورلۇق ھېس قىلدىكى ، پاڭغىدە يىغلىۋەتمەسلىك ئۈچۈن لەۋلىرىنى چىشلەپ قانتىۋەتتى .

شايبانىخان ئەسىرگە چۈشكەن ئاكا - ئۇكا خانلار بىلەن ئۈچ كۈندىن كېيىن كۆرۈشتى . ئۇ تولىمۇ مەغرۇر ، كۆرەڭ ئىدى . بېشىنى ئېگىپ ، قول باغلاپ تۇرغان ئاكا - ئۇكا

خانلار بىلەن قاقاقلاپ كۈلگىنىچە قۇچاقلىشىپ كۆرۈشتى ۋە ئۇلاردىن تەپسىلىي ھال - ئەھۋال سورىدى .

— جانابىي سۇلتانلار ، سىلەر مېنى خاتا چۈشىنىپ قاپسىلەر ، — دېدى ئۇ ھىجىيىپ ، — مەن سىلەرنى زىنھار دۈشمەن قاتارىدا كۆرمىگەندىم ، سىلەر مېنى دۈشمەن ساناپ قىلىچ يالىڭاچلاپ كەلگەنلىكىڭلار ئۈچۈنلا ، ئامالسىزلىقتىن جەڭ قىلىشقا مەجبۇر بولدۇم . ئاللاغا يۈز مىڭ شۈكۈر ، ھەر نېمە بولسا سالامەت كۆرۈشتۈق . كۆڭلۈڭلارنى توق تۇتۇڭلار . بىر نەچچە ۋاخ مېھماندارچىلىق قىلايلى . ئاندىن كېيىن سىلەرنى موغۇلىستانغا ئۇزىتىپ قويىمەن . بۇنىڭدىن كېيىن پەرغانە ، ماۋەرائۇننەھر ۋادىسىغا لەشكەر ئالماي ، مېھمان تەرىقىسىدە كەلسەڭلار ، ھەر قاچام قولۇم كۆكسۈمدە . ئىزىز مېھمانلىرىم قاتارىدا بېشىمدا كۆتۈرۈپ كۈتۈۋالىمەن . سۇلتان ئەھمەدخاننىڭ شاھزادىسى سەئىدخاننىڭ جەڭدىكى باھادىرلىقىنى كۆرۈپ بەكمۇ قايىل بولدۇم . شۇڭلاشقا ئۇنى نەزىيەمگە ئېلىپ ، بىر نەچچە ۋاقىت يېنىمدا تۇرغۇزاي دەيمەن .

شايبانخاننىڭ بۇ سۆزلىرى ئەمەلىيەتتە ئۇنىڭ ئۈچ كۈندىن بېرى ئاكا - ئۇكا خانلارنىڭ تەقدىرى ھەققىدە قاتتىق باش قاتۇرۇپ چىقارغان ئاخىرقى ھۆكىمى ئىدى . ئۇ بۇ ئارقىلىق سۇلتان مەھمۇدخاننىڭ ئەينى ۋاقىتتا ئۆزىگە قىلغان ياخشىلىقىغا جاۋاب قايتۇرۇپ ، ئەل - يۇرت ئارىسىدا تۈزكۈر دەپ ئاتالغان پامان نامىنى يۇيۇشنى مەقسەت قىلغانىدى . شۇنداقلا ئاكا - ئۇكا خانلارنىڭ ، بولۇپمۇ سۇلتان ئەھمەدخاننىڭ موغۇلىستانغا بارغاندىن كېيىن قايتا لەشكەر تارتىپ كېلىپ ئۆزىنى ئاۋارە قىلىشىدىن ئەنسىرەپ ،

سەئىدخاننى گۆرۈگە ئېلىپ قالغانىدى .

شايبانخاننىڭ مەقسىتىنى چۈشەنگەن ئاكا - ئۇكا خانلار باشلىرىنىڭ ئامان قالغانلىقىغا شۈكۈر قىلىشىپ ، غىڭ قىلىشالمىدى . ياق دېيىشكىمۇ ئامالى يوق ئىدى . شۇنداق قىلىپ ئۇلار شايبانخان ئالدىن تەييارلاپ قويغان توختامغا ئىلاجىسىز قول قويۇشتى .

مىلادىيە 1502 - يىلى باھاردا ، بارلىق لەشكەرلىرىدىن ئايرىلىپ قالغان ئاكا - ئۇكا خانلار بىر قىسىم ئەمىر - سەركەردىلىرى ۋە خوتۇن - بالىلىرىنى ئېلىپ پەرغانە ۋادىسىدىن ئايرىلدى . ئۇلارنى شايبانخاننىڭ مىڭ لەشكىرى قورۇقداپ مېڭىپ شەرقىي موغۇلىستان تەۋەسىگە ئۆتكۈزۈپ قويۇپ قايتىپ كېتىشتى . شۇنداق قىلىپ پەرغانە ، ماۋەرائۇننەھر ۋادىلىرىدىكى ئۇيغۇرلارنىڭ ھۆكۈمرانلىقى ئاخىرلىشىپ ئۆزبېكلەر باش كۆتۈردى .

— 7 —

تاغىسى سۇلتان مەھمۇدخاننى پاناھداپ يەتتە كەنتكە قېچىپ كەلگەن سەئىدخان قاتتىق پۇشايمان يېدى . ئەينى يىللاردا غەربىي موغۇلىستان تەختىدە ئولتۇرۇپ ، تەسەررۈپىدىكى چوڭ - كىچىك خانلارنى بويسۇندۇرۇپ كەلگەن تاغىسىنىڭ ھاكىمىيەت ئىشلىرىنى باشقۇرۇشتا ئىقتىدارسىز ، قورقۇنچاق ھەم دۆت ئىكەنلىكىنى خىيالغا كەلتۈرمىگەنىدى . ئۇ ئەنجدىكى تۇتۇنلۇقتىن قېچىپ قۇتۇلۇپ ، يەتتە كەنتكە قاراپ ئات سالغاندا قەلبىگە

قانچىلىغان ئارزۇ - ئارمانلارنى يۈكمىگەن ھە ! ئەپسۇس بارلىق ئۈمىدلىرىنى تاغىسى كۆپۈككە ئايلاندۇرۇۋەتتى .
 شايبانخانغا بارلىق لەشكەرلىرىنى ۋە زېمىنىنى تارتتۇرۇپ قويغان ئاكا - ئۇكا خانلار شەرقىي موغۇلىستانغا يېتىپ كەلگەندىن كېيىن ، ئۇدۇل ئاقسۇغا كېلىپ توختىدى . سۇلتان ئەھمەدخانغا بۇ قېتىمقى مەغلۇبىيەت بەكمۇ ئېغىر كەلگەنىدى . ئۇ شۇ خاپىچىلىقتا ئورۇن تۇتۇپ يېتىپ قالدى ۋە داۋالاش ئۈنۈم بەرمەي قازا قىلدى . سۇلتان مەھمۇدخان بولسا ئىنىسىنىڭ ئۆلۈمىدىن كېيىن تارتتۇرۇپ قويغان تەخت - سەلتەنىتىنى قايتۇرۇۋېلىش ئۈمىدىنى پۈتۈنلەي ئۈزۈپ ، يەتتە كەنت تەۋەسىنىڭ ھۆكۈمرانلىقىغا قانائەت قىلغانىدى . شۇڭلاشقا شايبانخاننىڭ خارەزىمگە لەشكەر تارتقان پۇرسىتىدىن پايدىلىنىپ ، بىر يىللىق تۇتقۇنلۇق ھاياتىنى ئاخىرلاشتۇرۇپ قېچىپ كەلگەن سەئىدخاننى كۆرۈپ خۇش بولغان بولسىمۇ ، لېكىن سەئىدخاننىڭ شايبانخان ئۈستىگە قايتا لەشكەر تارتىپ بېرىپ ، تارتتۇرۇپ قويغان زېمىن - سەلتەنىتىنى قايتۇرۇۋېلىپ ، ئاندىن ئار - نومۇسىنى ئاقلاش تەكلىپىنى كەسكىن رەت قىلدى .

— بولدى قويسىلا ، ئەمدى بۇ گەپلەرنى ئىككىنچى ئېغىزلىرىغا ئالمىسىلا بالام ، — دېدى سۇلتان مەھمۇدخان ، — ھازىر ئۆزبېكلەر بەك كۈچىيىپ كەتتى . ھەرقانچە قىلساقمۇ تەڭ كېلەلمەيمىز .

— ئۆزلىرىنى ئۈنچە تۆۋەن چاغلىمىسىلا ، خان ئاتا ، — دېدى سەئىدخان تاغىسىنىڭ قورقۇنچاقلىقىدىن جىلە بولۇپ ، — شۇ كۈنلەردە شايبانخان بىلەن نەۋرە ئىنىسى

جانىبىگ سۇلتاننىڭ ئوتتۇرىسىدا ئېغىر ئىختىلاپ بار . يەنە تېخى شايبانخاننىڭ لەشكەرلىرى ئارىسىدا سىلى بىلەن جەننەتماكان ئاتامنىڭ ئىككى تۈمەندىن ئارتۇق ساداقەتمەن سەركەردە - لەشكەرلىرى بار . بىز لەشكەر تارتىپ بارساقلا ئۇلار چوقۇم بىز تەرەپكە ئۆتىدۇ . ئۇنىڭدىن باشقا خەۋەر بەرسەك ، بابۇر مىرزىمۇ كابۇلدىن لەشكەر تارتىپ كېلىپ ھەمدەمدە بولۇشى مۇمكىن .

— بالام ، شۇ سىلىنىڭ خىياللىرى ، — دېدى سۇلتان مەھمۇدخان ئەسەنپ ئولتۇرۇپ ، — جانىبىگ سۇلتان نېمىلا بولمىسۇن شايبانخاننىڭ نەۋرە ئىنىسى . ئۇنىڭغا ئىشەنگىلى بولمايدۇ . شايبانخانغا ئەسىرگە چۈشكەن ئۇ سەركەردە - لەشكەرلىرىمىزنىڭ بىزنى ھىمايە قىلىدىغان خىيالى بولسا بىز يىلدىن بېرى بىز بىلەن خەۋەرلىشەر ئىدى . ھازىرغىچە بىرسىدىنمۇ خەۋەر يوق ، بابۇر مىرزا بولسا مەندىن خاپا . ئۇنىڭ ئۈستىگە كابۇلدا ئاران تەستە جان ساقلاپ تۇرماقتا . ئەڭ مۇھىم ئىش ، جەننەتماكان پەدەر بۇزۇكلىرىنىڭ تەختىگە ۋارىسلىق قىلغان ئاكىلىرى سۇلتان مەنسۇرخان سىلىنىڭ بۇ تەكلىپلىرىگە ھەرگىز قوشۇلمايدۇ ھەمدە سىلىنىڭمۇ موغۇلىستانغا بېرىشلىرىنى خالىمايدۇ . چۈنكى ئۇ سىلىنى ئۆزىنىڭ خانلىق سەلتەنىتىگە تەھدىت ، دەپ قارايدۇ . يەتتەسۇدىكى ئىنىلىرى خېلىل سۇلتاننىڭ تۈزۈك لەشكىرىنىڭ تايىنى يوق . شۇڭلاشقا ئارتۇقچە خىياللارنى قويۇپ قېشىمدا بىر نەچچە ۋاقىت تۇرسىلا . مەن سىلىنى ئۆيلەپ قويماي . كېيىنچە ئاكىلىرى مەنسۇرخان ئىنىسايغا كېلىپ قالسا ، تەسەررۇپىدىكى بىرەر يۇرتنىڭ ئەمىرلىكىنى بېرىپ قالار .

سەئىدخان تاغىسىدىن قاتتىق ئۈمىدسىزلەندى. ئۇ مەيلى ئاخشىدىكى زىنداندا تۇرۇۋاتقان ۋاقتىدا بولسۇن، مەيلى شايبانخان ئۆزىگە ئىسيان كۆتۈرگەن ئەمىرلىرى ئەھمەد تەمبەل، ئۇزۇن ھەسەن، شەيىخ بايەزىلەرنى ئۆلتۈرۈپ، ئۇنى قاماقتىن بوشىتىپ، ياخشى مۇئامىلە قىلىپ قېشىدا تۇرغۇزغاندا بولسۇن، مەيلى ئۇ شايبانخانغا ئەگىشىپ سەمەرقەنت، ھىسارلارغا بارغاندا بولسۇن، شايبانخاننىڭ ئىسكەنجىسىدىن قېچىپ تاغىسى ۋە ئاكا - ئىنىلىرىنى تېپىپ، ئۇلار بىلەن بىرلىكتە لەشكەر تارتىپ كېلىپ شايبانخان بىلەن جەڭ قىلىشنى، ئەجدادلىرىدىن مىراس قالغان بۇ كەڭرى زېمىننى قايتۇرۇۋېلىشنى بىر كۈنمۇ كۆڭلىدىن ئېرى قىلمىدى. ئۇ يەتتەكەنتتە بىر مەزگىل تۇرغاندىن كېيىن تاغىسى بىلەن چوڭ ئىشلارنى روياپقا چىقىرىلمايدىغانلىقىغا كۆزى يەتتى - دە، ئەنجاندىن قېچىپ چىقىشقا ياردەملەشكەن ۋە ئۆزىگە ئەگىشىپ بىللە كەلگەن خوجا ئېلى قاتارلىق 17 نەپەر ھەمراھىنى ئەگەشتۈرۈپ، تاغىسى بىلەن خوشلاشمايلا يەتتە سۇ ۋادىسىغا ھۆكۈمرانلىق قىلىۋاتقان ئىنىسى ئابدۇخېلىل سۇلتاننىڭ قېشىغا كەتتى.

شۇ كۈنلەردە ئاكىسى سۇلتان مەنسۇرخاندىن دىلى رەنجىپ، ئۆزىنى غېرىب، يالغۇز ھېس قىلىپ، كۈنلىرىنى شاراب ئىچىش، بەزمە - تاماشا بىلەن ئۆتكۈزۈۋاتقان شاھزادە ئابدۇخېلىل سۇلتان خۇددى ئاسماندىن چۈشكەندەكلا پەيدا بولۇپ قالغان ئاكىسى سەئىدخاننى كۆرۈپ چەكسىز خۇشاللىققا چۆمدى. ئاكا - ئۇكىلار دەرد - ھەسرەت يۇتۇپ ۋاقىتىسىز قازا قىلىپ كەتكەن دادىسىنى ئەسلەپ كۆز يېشى

قىلىشتى. ئابدۇخېلىل خاننىڭ ھەسرەتلىك يىغىسى ھېچ توختايدىغاندەك ئەمەس ئىدى.

— سەۋر قىلىسلا ئىنىم، — دېدى سەئىدخان ئىنىسىنى بەزىلەپ، — بالاغا سەۋر، قازاغا رىزا دەپتىكەن ئاتا - بوۋىلار. مانا ياراتقان ئىگەم نېسىپ قىلغانىكەن يەنە كۆرۈشتۈق. جەننەتلىكەن پەدەر بۇزۇك خان ئاتىمىز ھەقىقەتەن ئارماندا كەتتى. ئەمما، بىزىلەر پۇشتىپاناھى بولمىش ئوغۇللىرى تېخى ھاياتىمىز. ئاكىمىز سۇلتان مەنسۇرخاننىڭ قولىدا بۈيۈك شەرقىي موغۇلىستان زېمىنى ۋە تۈمەنلىگەن باھادىر سەركەردە - لەشكەرلىرى ھەم باردۇر. بىز ئاغا - ئىنىلەر بىرلىشىپ تەڭ كۈچ چىقىرىدىغانلا بولساق، تەڭرىتېغىنىڭ جەنۇبىدىكى قەشقەر، ياركەنت، خوتەن قاتارلىق كاتتا شەھەرلەرنى تارتىۋېلىپ جەننەتلىكەن پەدەرىمىزنىڭ يۈرىكىدە ساقايماق جاراھەت قالدۇرغان مۇناپىق مىرزا ئابابەكرىنىمۇ ھەمدە ماۋەرائۇننەھر، پەرغانە ۋادىسىنى تارتىۋېلىپ پەدەرىمىزنى ئۆمۈرلۈك دەرد - ھەسرەتتە قالدۇرغان قانخور شايبانخاننى - مۇ يوقىتىپ، ئەجدادىمىزنىڭ شان - شۆھرىتىنى قايتا نامايان قىلىپ، خەلقئالەم ئالدىدا ئار - نومۇسىمىزنى ئاقىلىيالايمىز.

— ئاغام سۇلتان مەنسۇرخانغا ئۇنچە چوڭ ئۈمىد باغلاپ كەتمەسەن، — دېدى ئابدۇخېلىل سۇلتان ئۆكسىگەن ھالدا، — ئۇ ھازىر ئەينى چاغدا سىلى بىلەن تۇرپان چۆلىدىكى قارا بوراندا غايىب بولۇپ كەتكەنلىرىنى بىلىپ، دېرەكلىرىنى ئېلىش ئۈچۈن تاڭ ئاتقۇچە ئات ئۈستىدىن چۈشمەي، ئاغرىغا بىر يۈتۈم سۈمۈ ئالماي كۆز

يېشى قىلغان مېھرىبان ، كۆيۈمچان قېرىندىشىمىزغا زىنھار ئوخشىمايدۇ . ئاغىمىز ھازىر بىزنى ئۆزىنىڭ تەخت سەلتەنىتى ئۈچۈن تەھدىت ھېسابلايدۇ

— يوقلاڭ خياللاردا بولمىسىلا ، ئەزىز ئىنىم ، — دېدى سەئىدخان ئىنىسىنىڭ سۆزىنى بۆلۈپ . شۇ تاپتا ئۇ تاغىسى بىلەن ئىنىسىنىڭ ئاكىسى مەنسۇر خان ھەققىدىكى قاراشلىرىنىڭ بىر يەردىن چىقمۇنچانلىقىنى بىلىپ تۇرسىمۇ پەقەتلا ئىشەنگۈسى كەلمەيۋاتاتتى ، — بىز دېگەن بىر ئاتىنىڭ پۇشتىدىن تامغان قېرىنداشلارمىز . ئاغىمىز مەنسۇرخان ئەينى يىلى جەننەتلىك پەدەر بۇزۇكىمىزنىڭ ئۆز قولى بىلەن موغۇلىستان تەختىگە ئائىپ خان قىلىپ ئولتۇرغۇزۇپ قويغان خاقاندۇر . پەقەت مۇناپىق مىرزا ئابابەكرى بىلەن قانخور شايبانىخاتى يوقىتىپ ، بۈيۈك تەسەررۇپىمىزنى بىرلىككە كەلتۈرۈپ ، سەلتەنىتىمىزنى مۇستەھكەملىسەكلا بىزگە شۇ كۈپايە ، تەخت - سەلتەنىتىمىز زىنھار تەمەيمىز يوقتۇر .

— ئەزىز ئاغا ، مېنىڭمۇ ھەم باشقىلارچە خىيالىدىم يوقتۇر ، — دېدى ئابدۇخېلىل سۇلتان كۆزىگە لىققىدە ياش ئېلىپ ، — بولدىلا ، ئاران كۆرۈشكەندە سىلگە بۇ گەپلەرنى دەپ كۆڭۈللىرىنى غەش قىلماي قالدى ئىشلارنى ئاستا - ئاستا چۈشىنىپ قالارلا .

ئەسلىدە سۇلتان مەنسۇرخان ، دادىسى سۇلتان ئەھمەدخاننىڭ ۋاپاتىدىن كېيىن ئىنىسىلى ئابدۇخېلىل سۇلتاننىڭ قايتىپ بېرىپ ئوردا خىزمىتىنى قىلىش تەلىپىنى رەت قىلغان ، ھەتتا ئالدىغا بېرىپ قېرىنداشلىق سالىمىنى بەج كەلتۈرگەچ ئانىسى ۋە باشقا قېرىنداشلىرى

بىلەن كۆرۈشۈشكۈمۇ يول قويىمىغانىدى . ئۇنىڭدىن باشقا ئىنىسى ئىمىن غوجا سۇلتانىنى مىرزا ئابابەكرىنىڭ شەركىدە - لەشكەرلىرى تولا ھۇجۇم قىلىپ پاراكەندىچىلىك سېلىپ تۇرىدىغان ئاقسۇغا ، يەنە بىر ئىنىسى باياچاق سۇلتانىنى قالماق ۋە باشقا يات ئائىپلەر تولا بۇلاڭ - تالاڭ قىلىپ تۇرىدىغان قۇمۇلغا ئائىپ ئەمىرلىككە بەلگىلەپ ئەۋەتىۋەتكەنىدى . بۇنىڭدىن سۇلتان مەنسۇرخاننىڭ ئىنىلىرىنى ئوردا ئىشلىرىدىن چەتلىشتۈرۈپ ، سۈرگۈن ھېسابدا يىراق ، چەت يۇرتلارغا ئەۋەتىۋەتكەنلىكىنى بىلىۋالماق تەس ئەمەس ئىدى . سەئىدخان ئاكىسىنىڭ بۇ مەقسىتىنى ئاسانلا ھېس قىلدى . ئەمما نېمە ئۈچۈندۇر ئېتىراپ قىلغۇسى كەلمىدى . ئۇ دادىسىنىڭ ۋاپاتى بىلەن تەڭلا ئاكىسىنىڭ بۇنچە ئۆزگىرىپ كېتىشىگە ئىشەنمەيۋاتاتتى . شۇڭلاشقا ، ئاكىسىغا قېرىنداشلىق مېھرىنى ئەسكەرتىپ ، دادىسىنىڭ ئارمانلىرىنى ئورۇنداش ئۈچۈن مىرزا ئابابەكرى ، شايبانىخانلارنى يوقىتىپ ، سەلتەنىتى مۇستەھكەملىپ ، قولىدىن بېرىپ قويغان زېمىنلارنى قايتۇرۇۋېلىش توغرىسىدىكى كۆز قاراش ، تەدبىرىنى تەپسىلىي بايان قىلىپ بىر پارچە خەت ئەۋەتتى . دە ، ئىنىسى ئابدۇخېلىل سۇلتان بىلەن بىرلىكتە ئۆزلىرىگە قاراشلىق يۇرتلاردىن لەشكەر قوبۇل قىلىپ ، كەلگۈسى جەڭ ئۈچۈن لەشكەرى ھازىرلىقلارغا كىرىشتى . جىيەن ئوغلى سەئىدخاننىڭ خوشلاشمايلا ئۇن - تۈنىمىز كېتىپ قېلىشى سۇلتان مەھمۇدخانغا بەكمۇ ھار كەلگەنىدى . ئۆز ۋاقتىدا پۈتكۈل ماۋەرائۇننەھر پەرغانە ، خارەزىم ۋادىلىرىنى تىترەتكەن بۇ كاتتا خاقان مانا ئەمدى جىيەن

ئوغلى بولمىش كىچىككىنە بىر ھارمىنىڭ ئۆزىنى كۆزگە ئىلمىغانلىقىنى چۈشىنىپ يەتتى - دە، قەھرى غەزەپكە كەلدى. سۇلتان مەھمۇدخاننىڭ شۇنچە كىچىككىنە ئىشقا قاتتىق غەزەپلىنىشىنىڭمۇ مەلۇم سەۋەبى بار ئىدى، ئەلۋەتتە. چۈنكى ئۇ شايبانخانغا تارتتۇرۇپ قويغان زېمىنلىرىغا كۆز تىكىشكە جۈرئەت قىلالمىسىمۇ، جىيەنى ئابدۇخېلىل سۇلتان ھۆكۈمرانلىق قىلىۋاتقان يەتتە سۇۋادىسىنى قولغا كىرگۈزۈپ، كېيىنكى كۈنلەردە چوڭ جىيەنى سۇلتان مەھمۇدخاننىڭ قولىدىن پۈتكۈل شەرقىي موغۇلىستان خانلىقىنى تارتىۋېلىش خام خىيالىدا بولۇپ كېلىۋاتاتتى. ئۇ بۇنىڭغا ئۆزىنى ھەقلىق دەپ ھېسابلايتتى. شۇڭلاشقا، سەئىدخاننىڭ مۇشۇ كىچىككىنە «گۇناھ» نى دەستەك قىلىپ ئەسلى مۇددىئاسىنى ئەمەلگە ئاشۇرۇش ئۈچۈن دەسلەپكى قەدەمدە يەتتە سۇۋادىسىغا لەشكەر تارتىپ كەلدى.

تاغىسىنىڭ مەقسىتىنى چۈشىنىپ، ئائىنىسابلىقىدىن قاتتىق غەزەپلەنگەن سەئىدخان بىلەن ئابدۇخېلىل سۇلتان ئارتۇقچە يۈز ئايلاپ ئولتۇرماي تاغىسىغا قارشى جەڭگە ئاتلاندى.

ئەسلىدىنلا ئەيش - ئىشرەت، شارابخورلۇققا بېرىلىپ كەتكەن سۇلتان مەھمۇدخاننىڭ لەشكېرى ئىلىمدىن تۈزۈك خەۋىرى يوق ئىدى. دادىسىنىڭ تەخت - سەلتەنىتىگە تايىنىپ، ھەر يەردە زورلۇق - زومبۇلۇق، ئەيش - ئىشرەت قىلىپ كۆنۈپ قالغان بەش نەپەر ئوغلىنىڭ بولسا، ئۇنىڭ كۆڭلىگە پۈككەن چوڭ ئىشلىرىغا ھەمدەم بولغۇدەك ھەپسىلى يوق ئىدى، سۇلتان مەھمۇدخان ئىنىسىنىڭ

ئوغۇللىرى بىلەن ئۆز ئوغۇللىرىنى ھەر قېتىم سېلىشتۇرغىنىدا، ئۆز ئوغۇللىرىنىڭ ئىقتىدارسىز، نان قېيىلىقىدىن ئاچچىق ھەسرەت چېكەتتى.

جەڭ سۇلتان مەھمۇدخاننىڭ مەغلۇبىيىتى بىلەن ئاخىرلاشتى. سەئىدخان بىلەن ئابدۇخېلىل سۇلتان ئاكىسى سۇلتان مەنسۇرخانغا جەڭ ئەھۋالىدىن مەلۇمات يوللىدى. ئەمما، سۇلتان مەنسۇرخاندىن سەئىدخاننىڭ ئالدىنقى قېتىم يازغان خېتىگە جاۋاب كەلمىگەندەك بۇ مەلۇماتىغىمۇ جاۋاب كەلمىدى.

سۇلتان مەھمۇدخان جىيەن ئوغۇللىرىغا يېڭىلىگىنىگە تەن بەرمەي يەتتە سۇغا يەنە ئارقىمۇ ئارقىدىن ئىككى قېتىم لەشكەر تارتتى. ئاخىرقى قېتىملىق جەڭدە تاغىسىنىڭ بارلىق سەركەردە - لەشكەرلىرىنى تولۇق يوقاتقان ئاكا - ئۇكىلار گەرچە تاغىسىنى ئەسىرگە ئېلىش مۇقىملىشىپ قالغان بولسىمۇ، دادىسى ۋە بوۋىسىنىڭ روھىنى قورۇندۇرۇپ قويماسلىق ئۈچۈن، تاغىسىنىڭ قېچىپ كېتىشىگە يول قويدى.

سەركەردە - لەشكەرلىرىدىن پۈتۈنلەي ئايرىلىپ قالغان سۇلتان مەھمۇدخان ئىككى جىيەن ئوغلىنى ئەگەشتۈرگىنىچە شايبانخاندىن ياردەم تىلەش ئۈچۈن تاشكەنتكە قاراپ ماڭدى. ۋە خوجەنت دەرياسىنىڭ بويىدا شايبانخان بىلەن ئۇچراشتى.

— مەھمۇدخان ياردەم تىلەپ ھۇزۇرۇمغا كېلىپ خاتا قىلىپسەن، — دېدى شايبانخان سۇلتان مەھمۇدخاندىن. — سىڭ ئەرز - دادىنى ئاڭلىغاندىن كېيىن، — مەن ئىلگىرى سەن بىلەن يېيىشكەن تۈزنىڭ ھەققى - ھۆرمىتى ئۈچۈن بىر

قېتىم جېنىڭدىن كەچكەنلىدىم ، بۇ قېتىم ئۇنداق قىلالمايمەن . سېنى ھايات قالدۇرسام بېشىمغا بالا بولۇشۇڭ چوقۇم . چۈنكى ئۆز قېرىنداشلىرىڭ بىلەن پېتىشالمىغان ئادەم ، ھامان بىر كۈنى ماڭىمۇ ساقىيلىق قىلىسەن . ئەمدى يۈزسىزلىك قىلدى ، دەپ مەندىن ئاغرىما .

شايبانىخان شۇنداق دېدى - دە ، جاللاتلىرىغا بۇيرۇپ سۇلتان مەھمۇدخان بىلەن بەش ئوغلىنى تاغارغا سېلىپ خوجەنت دەرياسىغا چۆكتۈرۈۋەتتى . بۇ مىلادىيە 1509 - يىلى كۈزدە يۈز بەرگەن پاجىئە ئىدى .

تاغىسىنىڭ پاجىئەلىك تەقدىرىدىن خەۋەر تاپقان سەئىدخان بىلەن ئابدۇخېلىل خان كۆپ قايغۇردى .

ئىنىلىرىنىڭ ئەدىپىنى بېرىشكە باھانە ئىزدەپ تۇرغان سۇلتان مەنسۇرخان ياندۇرقى يىلى باھاردا تاغىسىنىڭ ئۆلۈم سەۋەبىنى سۈرۈشتۈرۈشنى باھانە قىلىپ چالاش^① تىن يەتتەسۇغا لەشكەر تارتىپ كەلدى .

كۈتۈلمىگەن بۇ خەۋەرنى ئاڭلىغان سەئىدخان قۇلاقلىرىغا ئىشەنمەي تۇرۇپلا قالدى . بىر تۇغقان ئاكىسى بىلەن قىلىچ يالىڭاچلاپ جەڭ قىلىش ئۇنىڭغا بەكمۇ ھار كەلگەندى . «توۋا» ، بۇ نېمە ئىش ئەمدى ؟ بىز ئاكىمىنىڭ خانلىق سەلتەنىتىگە زىيانلىق ھېچقانداق ئىش قىلمىغان تۇرساق . تاغام بىلەن ئوتتۇرىمىزدا بولغان جەڭنىڭ ھەمدە تاغامنىڭ ئۆلۈمىنىڭ سەۋەبىكارى بىز ئەمەسقۇ ئاخىر . ئاكام نېمىشقا بۇنى چۈشەنمەيدىغاندۇ ؟ ماقۇل ، گۇناھ بىزدە بولغان تەقدىردىمۇ ، شۇنچىۋالا لەشكەر باشلاپ كېلىش ھاجەتسىز ئىدىغۇ ؟ »

① چالاش - ھازىرقى قاراش ھەر .

ھەر ئېھتىمالغا قارشى لەشكەرلىرىنى باشلاپ ئەۋلىيا ئاتا^① غا يېقىن بولغان چارۋىن چالاك^② دېگەن يەردە قارارگاھ قۇرغان سەئىدخان ئىنىسى ئابدۇخېلىل خان بىلەن مەسلىھەتلىشىپ ، ئاكىسىغا ئەھۋالنى چۈشەندۈرۈش قارارىغا كەلدى .

— چۈشەندۈرگىنىمىز بىلەنمۇ بىكار . ئەسلىدىنلا خان ئاكىمىنىڭ نىيىتى بۇزۇق ، — دېدى ئابدۇخېلىل خان سەئىدخاننى مەنسۇرخاننىڭ ئالدىغا بېرىشتىن توسۇپ .

— نېمىلا بولمىسۇن بىر بېرىپ باقاي ، — دېدى سەئىدخان قەتئىي نىيەتكە كېلىپ ، — ئاكا - ئۇكا قېرىنداشلار جەڭگاھتا قىلىچ تەڭلىشىپ يۈرسەك ، خەلقئالەمنىڭ كۈلكىسىگە قالمىز . ئۇنىڭ ئۈستىگە جەننەتلىك پەدەر بۇزۇرۇكىمىزنىڭ روھىنى قورۇندۇرۇپ قويىمىز . مەن خان ئاكىمىغا يامان نىيىتىمىزنىڭ يوقلۇقىنى چۈشەندۈرىمەن .

ئۇلارنىڭ مەسلىھىتى تېخى پىشماستا ، ئۆڭ - سۆلى ئۆچكەن چاپارمەن سۇلتان مەنسۇرخاننىڭ بارلىق لەشكەرلىرى بىلەن ھۇجۇم قىلىپ كېلىۋاتقانلىق خەۋرىنى يەتكۈزدى .

بۇ خەۋەرنى ئاڭلىغان سەئىدخاننىڭ بىردىنلا غەزىپى قايناپ تاشتى .

— بوپتۇ ، ئاكىمىنىڭ پەيلى شۇ بولسا بىزگىمۇ ئامال يوق ، جەڭگە چىقايلى .

ئىككى قوشۇننىڭ كۈچ سېلىشتۇرمىسىدىكى پەرق

① ھازىرقى ئالما ئاتا شەھىرى .
② قازاقستاننىڭ چېلىك رايونى .

ئاكىسىنىڭ قوغلاپ تۇتۇشقا ئەۋەتكەن سەركەردە -
 لەشكەرلىرى بىلەن كېچە - كۈندۈز مۆكۈشمەك ئويناپ ،
 توختىماي قېچىپ يۈرۈپ ، توپتوغرا ئۈچ ئايدا ئۇلاردىن ئاران
 قۇتۇلغان سەئىدخان ئەتراپىدىكى بىر نەچچە ئادەملەرنى
 ھېسابقا ئالمىغاندا يەككە - يېگانە دېگۈدەك قالغانىدى .
 ئۇ نەگە بېرىش ھەققىدە ئۇزاق باش قاتۇردى . ئەلۋەتتە
 موغۇلىستانغا ئەمدى بېرىش ھەرگىز مۇمكىن ئەمەس ئىدى .
 ئۇنى ئۆز تەخت - سەلتەنىتى ئۈچۈن ئەشەددىي دۈشمەن
 ھېسابلىغان ئاكىسى ئۇنى ھەرگىز بوش قويۇۋەتمەيتتى .
 ئەمما مەيلى قۇمۇلنىڭ ئائىپ ئەمىرى بولۇپ تۇرغان ئىنىسى
 باباچاقخان بولسۇن ياكى ئاقسۇنىڭ ئائىپ ئەمىرى بولۇپ
 تۇرغان ئاكىسى ئىمىن خوجاخان بولسۇن ، ئۇنى قانات
 ئاستىغا ئېلىپ ، موغۇلىستان تەختىنى ئوڭچە ئىگىلەش
 ۋەسۋەسىسىدە ئەقلىدىن ئاداشقان ئاكىسىنىڭ قەستىدىن
 ساقلاپ قېلىشقا قۇربىتى يەتمەيتتى . قەشقەر ، ياركەنت ،
 خوتەن تەرەپلەرگە بېرىش ئۇنىڭ ئۈچۈن ئۆزىنى ئۆزى
 ئۆلۈمگە تۇتۇپ بېرىش بىلەن باراۋەر ئىدى . چۈنكى ، مىرزا
 ئابابەكرى ئەشەددىي رەقىبى سۇلتان ئەھمەدخاننىڭ نەسلىنى
 قۇرۇتۇشقا ھەر قاچان تەييار ئىدى . شۇ كۈنلەردە سەئىدخان
 يەتتەسۇ ، يەتتە كەنت ۋادىسىدا تۇرۇشقىمۇ ئامالسىز ئىدى .
 ئۇ ئاكىسىنىڭ لەشكەرلىرىدىن قېچىپ قۇتۇلغان بىلەن
 مىرزا ئابابەكرىنىڭ لەشكەرلىرى تىمسىقلاپ ئۇنىڭ پېيىگە

خېلىلا چوڭ ئىدى ، شۇڭلاشقا جەڭ ئانچە ئۇزۇن
 داۋاملاشمىدى . ئەسلىدىنلا ئاكىسى بىلەن جەڭ قىلىشقا رايى
 بارمىغان سەئىدخان خوجا ئېلى قاتارلىق سەركەردىلەر بىلەن
 ئامان قالغان ئازىمىنا ئۆكەرلىرىنى ئېلىپ جەڭدىن
 چېكىندى . ئەمما سۇلتان مەنسۇرخان سەركەردىلىرىگە
 بۇيرۇق بېرىپ ، ئىنىلىرىنى تاپ باستۇرۇپ قوغلىدى . ئۈچ
 كېچە - كۈندۈز مۆكۈپ يۈرۈپ ئاكىسىنىڭ قوغلاشقا
 ئەۋەتكەن سەركەردە - لەشكەرلىرىدىن ئاران تەستە قۇتۇلغان
 سەئىدخان ئىنىسى ئابدۇخېلىل سۇلتاننىڭ دېرىكىنى
 قىلدى . جەڭدە قاتتىق يېڭىلىپ ئاران تەستە جېنىنى ئېلىپ
 قاچقان ئابدۇخېلىل سۇلتان ئۆزىگە ئەگىشىشنى خالىغان
 ئازغىنا ئۆكەرلىرى بىلەن شايبانخاننىڭ نەۋرە ئىنىسى
 پەرغانە ئەمىرى جانىبەگ سۇلتاننى پاناھ تارتىپ كېتىپ
 قالغانىدى .

بۇ خەۋەرنى ئاڭلاپ سەئىدخاننىڭ يۈرىكى پىچاقتا
 تىلغاندەك ئېچىشتى . شۇ تاپتا ئۇ ئىنىسىنىڭ كەينىدىن
 قوغلاپ يېتىپ ، نىيىتىدىن ياندۇرۇشقا ئامالسىز ئىدى .
 چۈنكى ئاكىسى سۇلتان مەنسۇرخان قوغلاپ تۇتۇشقا ئەۋەتكەن
 لەشكەرلەر تېخىچىلا ئۇنى ئىزدەۋاتاتتى . ئاكىسىنىڭ
 ۋاپاسىزلىقى ، ئىنىسىنىڭ ئىرادىسىزلىكى ئۇنىڭ يۈرەك
 باغرىنى خۇن قىلىۋەتكەنىدى .

شۇ تاپتا ئۇ تۈن قوينىغا ئاستا - ئاستا سىڭىپ كېتىپ
 بارغان بۇ بىپايان دالدا نېمە قىلارنى بىلەلمەي ھاڭۋېقىپ
 تۇرۇپ قالغانىدى .

ئۇنىڭ خىياللىرى چىڭىش ، كالىسى گاراڭ ئىدى .
 شۇنداقتىمۇ يۈرىكىنىڭ بىر يەرلىرىگە كۆمۈلۈپ قالغان
 ئارمانلىرى ئاجىز پىلىلدايتتى .

چۈشكەندى . سۇلتان مەنسۇرخان ئىنىلىرىدىن يەتتە سۇ ، يەتتە كەنت ۋادىلىرىنى تارتىۋالغان بىلەن ، ئۈچ ئايغا يەتمىگەن ۋاقىت ئىچىدە بۇ زېمىننى مىرزا ئابابەكرىگە تارتتۇرۇپ قويۇپ ، سايرامدىكى ئوردىسىغا شەرمەندىلەرچە چېكىنگەندى . شۇ سەۋەبلىك بۇ زېمىننىڭ يېڭى ھۆكۈمرانى ئابابەكرى سۇلتان ئەھمەدخاننىڭ پۇشتىنى تولۇق قوغلىۋېتىپ خاتىرجەم بولۇش ئۈچۈن يۈزلىگەن پايلاقچىلارنى ، مىڭلىغان لەشكەرلىرىنى ئىشقا سېلىپ سەئىدخاننى يىڭى ئىزدىگەندەك ئىزدەۋاتاتتى . شۇ تاپتا ئېغىر كۈنگە قالغان سەئىدخان گەرچە ئەنجانغا بېرىش خەتەرلىك بولسىمۇ ، يەنىلا بۇ يولغا تەۋەككۈل قىلدى . چۈنكى ، ئۇ شايبانخاننىڭ نەۋرە ئىنىسى جانىگ سۇلتاندىن شەپقەت تىلەپ كېتىپ قالغان ئىنىسى ئابدۇخېلىل خاننى تېپىپ ، ئۇنى ۋەھشىي دۈشمەننىڭ چاڭگىلىدىن قۇتۇلدۇرۇۋېلىش ۋە ئامال تېپىلىپ قالسا ئەنجاندا قايتا باش كۆتۈرۈش ئۈمىدى ئۇنى بۇ خەتەرلىك يولغا تەۋەككۈل قىلىشقا مەجبۇرلىغانىدى . ئۇنىڭ ئۈستىگە ئەنجان سەپىرىدە ئوشنىڭ ھۆكۈمرانى ، ھاممىسىنىڭ ئېرى مىرزا مۇھەممەد ھۈسەيىن كۆرەگانى بىلەن كۆرۈشۈپ مەسلىھەت سوراش ئارزۇسىمۇ بار ئىدى .

ئەپسۇس ، ئۇ ئوشقا كېلىپ ، بۇ يەرنىڭمۇ شايبانخاننىڭ قولىغا ئۆتۈپ كەتكەنلىكىنى ، مىرزا مۇھەممەد ھۈسەيىن كۆرەگاننىڭ شايبانخاننىڭ ھۇجۇمىغا بەرداشلىق بېرەلمەي خوتۇن - بالىلىرىنى ئېلىپ ، بايۇر مىرزىنى پاناھ تارتىپ كاپۇلغا كەتكەنلىكىنى بىلدى . نەچچە يىلدىن بېرى ئوشتا تۇرغان نەۋرە ئىنىسى مىرزا ھەيدەرمۇ دادىسى بىلەن

بىللە كاپۇلغا كەتكەندى . سەئىدخان بالىلىق چاغلىرىدا بىللە ئويناپ چوڭ بولغان بۇ دوستىنى ئەسلەپ كۆپ ھەسرەت چەكتى . ئۇ ئوشتا بىرەر كۈن تۇرۇشقىمۇ كۆڭلى تارتماي ئۇدۇل ئەنجانغا قاراپ يول ئالدى .

ئەنجان سەئىدخانغا يەنە بىر چىدىغۇسىز ئازاب سوۋغا قىلدى . چۈنكى ئەنجانغا كېلىپلا ئىنىسىنىڭ دېرىكىنى قىلغان سەئىدخان ئىنىسى ئابدۇخېلىل خاننىڭ شايبانخاننىڭ نەۋرە ئىنىسى جانىگ سۇلتان تەرىپىدىن ئۆلتۈرۈلۈپ جەسىتىنىڭ سەيخۇن دەرياسىغا تاشلىۋېتىلگەنلىك خەۋىرىنى ئاڭلاپ يۈرىكى لەختە - لەختە بولدى - دە ، ھوشىدىن كەتكىلى قىل قالدى .

ئەنجان ئۇنىڭ ئۈچۈن بەكمۇ خەتەرلىك بولۇپ قالغانىدى . ئۇ ئامالسىز ئەنجان شەھىرىدىن پەم بىلەن يېنىپ چىقتى - دە ، شەھەر ئەتراپىدىكى سۇلات كەنت ناملىق بوستانلىق يۇرتقا كېلىپ يوشۇرۇندى .

بىر يامانلىق بار يەردە ھامان بىر ياخشىلىق بار . ئىنىسى ئابدۇخېلىل خاننىڭ ئۆلۈمى بىلەن قاغۇ - ھەسرەت چىرىمىۋالغان سەئىدخاننىڭ يۈرىكىگە ئويلىمىغان يەردىن ئاشىقلىق ئوتى تۇتاشتى . سەئىدخان ھەمراھلىرى بىلەن قورۇنى ئىجارىگە ئېلىپ يوشۇرۇنغانىدى . تۈرلۈك مېۋىلىك دەرەخلەر بىلەن بىنا قىلىنغان بۇ باغ خېلىلا كەڭرى ئىدى . باغنىڭ كۈنگەي تەرىپىگە باغ ئىگىسىنىڭ قورۇسى جايلاشقانىدى . ئەركىن - ئازادە سىرتقا چىقالمىغان سەئىدخان ھەر كۈنى ئەتىگىنى باغنى ئايلىنىپ ، قۇشلارنىڭ يېقىملىق نەغمە - ناۋالىرىدىن ھۇزۇرلانغاچ خىيال سۈرەتتى ياكى «گۈلىستان» ، «شاھنامە» ، «قۇتادغۇبىلىك» ...

قاتارلىق كىتابلارنى ئوقۇيتتى . بالىلىق ۋاقتىدا ئۇستازى ئايازبېك قۇشچىنىڭ تەۋسىيىسى بىلەن بىر قېتىم ئوقۇپ چىققان «قۇتادغۇبىلىك» ھازىر ئۇنى ئۆزىگە پۈتۈنلەي ئەسىر قىلىۋالغانىدى .

بۈگۈن ئۇ ئەتىگەنلىك ناشتىدىن يېنىپ ، باغنىڭ تەسكەي تەرىپىدىكى بۇلدۇقلاپ ئېقىپ تۇرغان بۇلاق بويىدىكى چىملىققا كېلىپ ئولتۇردى - دە ، «قۇتادغۇبىلىك» نى ئېچىپ ئوقۇشقا كىرىشتى . كىتابنى دەسلەپتە ئىچىدە ئوقۇغان بولسىمۇ ، بارا - بارا ئاۋازى ئۈنلۈك چىقىپ كەتتى :

سېنىڭدە پۇقرانىڭ ھەقىقى ئىرۇر ئۈچ ،
بۇ ھەقنى ئۆتەسەن ، ھېچ ئىشلەتمە كۈچ .
بىرى ئۆز ئېلىڭدە كۈمۈشنى پاك ئەت ،
ئەي ئىلمى كۆپ ئەرسەن ، ئايازىن^① كۈزەت .
بىرى توغرا قانۇننى خەلقىڭگە بەر ،
بىرىن - بىرى ئەزمەكنى ئەلدىن كۆتەر .
ئۈچۈنچى ئەمەن قىل پۈتۈن يوللارنى ،
يوقاتقىن قاراقچى ۋە ئوغرىلارنى .
ئۆتەپ بۇ خەلقنىڭ ھەقلىرىن ، كېيىن ،
ئۆزۈڭمۇ ئەي مەردان ، ھەققىڭ تىلىگىن .
پۇقرالار ئۆزە بار سېنىڭ ئۈچ ھەققىڭ ،
ئۇلاردىن سورا ، ئاچ ئەمدى قۇلاڭىڭ .
بىرى يارلىقىڭنى ئەزىز تۇتسۇنلار ،
نېمە بولسا تېزدىن ئۇنى قىلسۇنلار .
ئىككىنچى خەزىنە ھەققىن تۇتسۇنسا ،

① ئايازىن — ئالتۇن ، كۈمۈش پۇلىنىڭ سايلىقى .

ئەي مەردان ، ھەقنى دەل چاغدا تاپشۇرسا .
ئۈچۈنچى ياغىغا ياغى بولسا ،
سېنى سۆيگۈچىنى ئۇ ھەم سۆيسىلەر .
ئۆتكەن بولۇرسەن ئۆزۈڭ ھەقلىرىن ،
ئۇلارمۇ ئۆتكەن بولۇر ئۆز ھەققىن .

بېرىلىپ كىتاب ئوقۇۋاتقان سەئىدخان تۇيۇقسىز بىرسى تىكىلىپ قاراۋاتقاندا كەلدى - دە ، كىتابتىن بېشىنى كۆتۈرۈپ ئەتراپقا چاققانلىق بىلەن نەزەر تاشلىدى . تۇيۇغۇلىرى ئۇنى ئالدىمىغانىدى . 7 - 8 - قەدەم يىراقلىقتا بىر قىز ئۇنىڭ كىتاب ئوقۇشىنى يوشۇرۇن تىڭشاۋاتاتتى . قىز بىلەن يىگىتنىڭ كۆزلىرى ئۇچراشتى . قىز يىگىتنىڭ ئوتلۇق نەزىرىدىن كۆزلىرىنى ئەپچاچتى - دە ، ھودۇققاندا ك بولۇپ دەرھال ئۆزىنى پىنھانغا ئالدى . قىزنىڭ گۈلدەك قامىتى ، بولۇپمۇ ھەر قانداق ئادەمنىڭ يۈرىكىگە بىر قاراشتىلا ئاشىقلىق ئوتى تۇتاشتۇرغۇچى بىر جۈپ شەھلا كۆزى سەئىدخاننىڭ يۈرىكىنى شۇرىدە ئېرىتىپ ، ۋۇجۇدىنى لەرزىگە سالدى . ئۇ قىزنىڭ قارىسى يىتكەن تەرەپكە قاراپ بىرھازا تۇرۇپ قالدى .

تەقدىر - قىسمەت بىر مەزگىل تۇتقۇنلۇقتا ياشىغان ، كېيىن تاغىسى ۋە ئاكىسىنىڭ ئوتتۇرىسىدا يۈز بەرگەن جەڭگى - جېدەللەر قاينىمىدا تېڭىرقىغان ، قاقچۇنلۇق ھاياتىدا كۈنلىرىنى خاتىرجەمسىزلىك ئىچىدە ئۆتكۈزۈپ ، ئۆزىنىڭ شەخسىي تۇرمۇشى ھەققىدە باش قاتۇرۇشقا پۇرسەت بەرمىگەن بۇ كاج تەلەي شاھزادىنى ئويلىمىغان يەردىن بىر قىزغا ئاشىق قىلغانىدى .

سەئىدخان تولۇق بىر كۈن دېگۈدەك باغنى ئايلىنىپ چىقتى. ھەربىر تۈپ دەرەخ، ھەربىر تال گۈل - گىياھنىڭ ئەتراپىنى ئىنچىكىلىك بىلەن كۆزەتتى. ئەمما قىزنى پەقەتلا ئۇچرىتالمىدى. قىزنىڭ غۇنچىدەك ئەۋرىشىم قامىتى كۆز ئالدىغا كېلىۋېلىپ كېچىچە كىرىپك قاقماي چىقتى. ئەتىسى بامدات نامىزىنى ئالدىراش ئوقۇپلا، ئاشتىغىمۇ كۆڭلى تارتماي ھېلىقى خىلۋەت بۇلاق بويىغا يۈگۈردى. بۇلاق يېقىملىق شىلدىرلايتتى، خۇددى يىگىتنىڭ ئاشىق قەلبىگە تەسەللى بەرمەكچى بولغاندەك. سەئىدخان ئەتراپتىكى شەپىگە قۇلاق سالغاچ بۇلاقتىن كۆز ئۈزمەيتتى، خۇددى قىزنىڭ گۈزەل جامالىنى كۆرمەكچى بولغاندەك. بۇلاق بويىدا قىزنى غايىبانە كۈتۈپ تولۇق بىر كۈن ساقلىغان سەئىدخان باغقا تۈن پەردىسى يېيىلغاندا ئاستا قايتىپ كەتتى. بۇ كېچىمۇ ئۇ ئازراقلا مۈگدىگەننى ھېسابقا ئالمىغاندا يەنە كىرىپك قاقمىدى. يۈرىكىنى ئۆرتەۋاتقان ئاشىقلىق ئويىنى سەگەتمەكچى بولغاندەك سىرتقا چىقتى. كېچىنىڭ سوغۇق سەللىكىنى يۈرىكىدىكى ئوتنى سەگىتىش تۈگۈل تېخىمۇ يېلىنچىن ئۆتتى. ئۇنىڭغا كۆكتىكى يۇلتۇزلار قىزنىڭ كۆزىدەك، ئەگم ئاي قىزنىڭ قېشىدەك، باغقا تەكشى يېيىلغان تۈن پەردىسى قىزنىڭ سۈمبۈل چاپلىرىدەك تۇيغۇ بېرەتتى. قىز بۇلاق بويىدا ساقلاۋاتقانداك تۇيغۇغا كېلىپ كېچىچە بۇلاق بويىغا ئۈچ قېتىم بېرىپ كەلدى.

ئاي بىلەن يۇلتۇزلارغا تەلپۈرۈپ مىڭ تەستە تاڭ ئاتقۇزغان سەئىدخان بامدات نامىزىنى ئالدىراش ئوقۇدى. دە، يەنە بۇلاق بويىغا يۈگۈردى. تۇيۇقسىز ئۇنىڭ يۈرىكى ھايانلىق دۈكۈرلەپ كەتتى. بۇلاق بويىدا تەڭداشسىز

گۈزەل بىر دەستە گۈل تۇراتتى. گۈلنىڭ نازۇك بارماقلىرى بۇلاق سۈيىگە چىلانغان، شەھلا كۆزلىرى تولىمۇ خىيالچان ئىدى. سەئىدخان سەل - پەللا ئاۋاز چىقارسا مەشۇقنىڭ شۇ ھامان غايىب بولۇپ كېتىشىدىن ئەنسىرەپ پەم بىلەن قەدەم يۆتكەيتتى. ئەمما تەگسىز خىيالغا ئەسىر بولغان قىز ھېچنەمىنى سەزمەي بۇلاقنىڭ يېقىملىق شىلدىرلاشلىرىغا مۇڭ بولۇپ كەتكەندى.

يۈرىكىنىڭ ھايانلىق دۈكۈرلەشلىرىنى ئاران - ئاران بېسىپ تۇرغان سەئىدخان قىزغا قانداق ئۇسۇلدا گەپ قىلىشنى بىلمەي بىر ھازا تۇرۇپ قالدى. ئۇ شۇ تاپتا قاراپ تۇرۇپ قىزنى يەنە قاچۇرۇپ قويۇشتىن ئەنسىرەپ قالغانىدى. قىزنىڭ ئايدەك جامالىغا تەلپۈرۈپ تۇرغان سەئىدخاننىڭ ۋۇجۇدىنى بىردىنلا شائىرانە تۇيغۇ چىرىمۋالدى. ئادەتتە شىئېر يېزىش ئۈچۈن زورۇقمايدىغان، تۇيۇقسىزلا كاللىسىدا پەيدا بولغان ھايانلىق تۇيغۇلارنى دەرھال ئوتلۇق مىسرالارغا چۈشۈرۈشكە ئادەتلەنگەن سەئىدخان شۇ تاپتا غايىبانە بىر ئىلھامنىڭ تۈرتكىسىدە، كاللىسىدا چاقماق تېزلىكىدە پەيدا بولغان شىئېرىي مىسرالارنى ھايان بىلەن دېكلاماتسىيە قىلدى:

قايسى گۈلشەننىڭ سېنىڭدەك بىر گۈلى رەناسى بار،
قايسى گۈلنىڭ بىر مېنىڭدەك بۇلبۇلى شەيداسى بار.
ھۆر بىرلە جەننەتۈل - مەئۋانى كۆڭلۈم نەيلەسۇن،
يارنىڭ كويىدا يۈز مىڭ جەننەتۈل - مەئۋاسى بار.
يۈزى ئۆزرە كاكۈلى زۇلفىن پەرىشان كۆرگەلى،
ئەي سەئىد، ئاشىقتە كۆڭلۈمنىڭ ئەجەب سەۋداسى بار.

مىلادىيە 1511 - يىلى . باھار .

كابۇل شەھىرىنىڭ سىرتىدىكى تۆپىلىك باھار يامغۇرىدا
بىخ سۈرۈپ چىققان يۇمران كوكاتلار بىلەن باشقىچە گۈزەل
تۈسكە كىرگەندى . يانباغرىدىكى دەل - دەرەخلەرنىڭ
يۇمران يوپۇرماقلىرى سوغۇق ، ئەمما يېقىملىق باھار
شامىلىدا نازۇك تىترەپ ، ئاللىقانداق بىر
خۇشاللىقتىن قىن - قىنىغا پاتماي قالغان قىزلارنىڭ
نازاكەتلىك ھەرىكىتىنى ئەسلىتەتتى . بۇ تۆپىلىككە
ئەتىگەندىلا ئۆكەرلىرىنى ئەگەشتۈرمەي يالغۇز چىققان
سەئىدخان ئارغامچا بويى ئۆرلىگەن قۇياشقا قارىغىنىچە
چوڭقۇر خىيالغا پاتقاندى . يىرىك ، قاپقارا ساقال باسقان
چىرايىدىكى ھەسرەت ، كۆكۈچ ئورا كۆزلىرىدىن تۆكۈلۈپ
تۇرغان مۇڭ ئۇنى خۇددى يايلاقتىن ئايرىلىپ قالغان
يولۋاسنىڭ ئاللىقانداق بىر ئىستەكتە تىپىرلاشلىرىنى
ئەسلىتەتتى .

نەۋرە ئاكىسى بابۇر شاھنىڭ ھامىيلىقىدا تۇرۇۋاتقان
شاھزادىنىڭ يۈرىكىدىكى ئارمانلىرى كۆڭۈل ئارامىنى
ھەرقاچان بۇزۇپ تۇراتتى . نەچچە يىلدىن بۇيانقى
سەرگەردانلىق ھاياتىدا ئاتا - بوۋىلىرىنىڭ سەلتەنتىنى
ئەسلىگە كەلتۈرۈپ بۈيۈك بىر خانلىق قۇرۇش پىلانى ئۇنى
بىر كۈنمۇ ئارام تاپقۇزمىدى . ئۇ ئەجدادلىرىنىڭ ئالدىدا
ئۆزىنى يارامسىز ، قابىلىيەتسىز ، نان قېپى سېزەتتى .
ۋۇجۇدى دەرد - ھەسرەتتە ئۆرتىنەتتى . مەغلۇبىيەتلىك

خۇددى ئوۋچىنىڭ شەپىسىنى سەزگەن كېيىكتەك
دىڭىدە چۆچۈپ كەتكەن قىز سەئىدخاننىڭ شىئېرىنى
ئاخىرىغىچە تاقەت قىلىپ ئاڭلىدى - دە ، يىگىتنىڭ كۆڭۈل
سىرىنى چۈشىنىپ مەڭزى ۋىلىدە قىزاردى . ئۇ سەئىدخانغا
نازاكەت بىلەن قىيا بىرنى قارىدى - دە ، دەس ئورنىدىن
تۇرۇپ مېڭىشقا تەمشەلدى .

— سەل - پەل تەخىر قىلىڭ خېنىم ، سىزگە دەيدىغان
ئىككى ئېغىز گېپىم بار ، — دېدى سەئىدخان .
قىز سەئىدخاننىڭ ئۆتۈنۈشلىرىگە پەرۋامۇ قىلماستىن
كېيىكتەك تاقىلىغىنىچە باغقا شۇڭغۇدى .

قىزنىڭ كەينىدىن دەمەس قەدەم قوغلاپ كەلگەن
سەئىدخان مەھبۇبىنىڭ كۈنگەي تەرەپتىكى ياغ ئىگىسىنىڭ
قورۇسىغا كىرىپ كەتكەنلىكىنى كۆرۈپ ئاستا كەينىگە
ياندى .

ياغ ئىگىسى خېلىلا ئوقۇمۇشلۇق دېھقان ئىدى . ئۇ
نەچچە ۋاقىتتىن بېرى بېغىدىكى قورۇنى ئىجارىگە ئالغان بۇ
يىگىتنىڭ ئادەتتىكى ئادەملەردىن ئەمەسلىكىنى ھېس
قىلغانىدى . شۇڭا ، ئۇ سەئىدخاننىڭ كىرگۈزگەن
ئەلچىلىرىگە ئايالى ۋە قىزىغا مەسلىھەت سېلىپ ئولتۇرمايلا
جاۋاب بېرىۋەتتى . بۇ توي ئىشىغا قىزىنىڭ خۇشاللىق بىلەن
رازىلىق بەرگەنلىكىنى كۆرگەن ئانا لام - جىم دېمىدى .
توي باغدا ئانچە ھەشەم - دەرەمسىزلا ئۆتكۈزۈلدى .
ئەنجاندا ئىنىسىدىن ئايرىلىپ قالغان سەئىدخاننىڭ يۈرىكى
كۆڭۈلدىكىدەك بىر مەھبۇبقا ئېرىشىپ خېلىلا تەسەللى
تېپىپ قالغانىدى .

كارتىنلار ، ئاچچىق ئەسلىمىلەر خىيالىدىن نېرى كەتمەيتتى .

ئاشۇ يىلى يازدا ئۇ ئەنجان شەھىرىنىڭ سىرتىدىكى خىلۋەت باغدا يۈرىكىگە تۇنجى ئاشقىلىق ئوتى تۇتاشتۇرغان ئەنجان گۈزىلىنىڭ ۋىسالىغا يېتىپ بەخت پەيزىنى سۈرگەن بولسىمۇ ، لېكىن خۇشاللىق دەملىرى ئۇزۇن داۋاملاشمىدى . كۈتمىگەن يەردىن سەئىدخان ئەنجان ئەمىرى جانىبەگ سۇلتاننىڭ مەھبۇسىغا ئايلىنىپ قالدى . ئەسلىدە پۈتكۈل موغۇلىستان خاقانى سۇلتان يۈنۈسخاننىڭ نەۋرىسى بولغان شاھزادە سەئىدخانغا ئەگىشىپ كېيىنكى كۈنلەردە كاتتا مەنسەپ - مەرتىۋىلەرگە ئېرىشىش تەمەسىدە سەئىدخانغا ئەگەشكەن خوجا ئېلى سەئىدخانغا باغلىغان ئۆمىدىنى پۈتۈنلەي ئۈزۈپ ، جانىبەگ سۇلتانغا سەئىدخاننىڭ خەۋىرىنى يەتكۈزگەنىدى . بۇ خەۋەرنى ئاڭلىغان جانىبەگ سۇلتان خوجا ئېلىغا 500 نۆكەر بېرىپ ، سەئىدخاننى تۇتۇپ ئېلىپ كېلىشنى تاپشۇردى . جانىبەگ سۇلتاننىڭ كۈتۈلمىگەن بۇ پەرمانىدىن خوجا ئېلىنى قارا تەر باستى .

— مۆھتىرەم ئەمىر ئالىلىرى ، — دېدى خوجا ئېلى تىترەپ تۇرۇپ ، — شاھزادە سەئىدخاننى تۇتۇپ ئېلىپ كېلىشكە باشقا سەركەردىلەرنى بۇيرۇغان بولسىلا ، مەنمۇ جانابلىرى بەرمەكچى بولغان ئىنئامنى ئېلىپ ئۆز يولۇمغا ماڭسام . . .

— پەرمەنغا سەرگەشتىلىك^① قىلماقچىمۇ سەن ، — دېدى جانىبەگ سۇلتان قان تولغان كۆزلىرىنى چەكچەيتىپ ، — ماڭ ، پەرمانىمنى دەرھال بەجا كەلتۈر .

① سەرگەشتىلىك — بويۇن تولغاش ، قارشى چىقىش .

ئول بەختى قارا شاھزادىنىڭ كاللىسىنى ئالغاندىن كېيىن ئاندىن ساڭا ئىنئام بېرىمەن .

ئامالسىز قالغان خوجا ئېلى ساتقىنلىق قىلغىنىغا پۇشايماق قىلىپ ، 500 لەشكەر بىلەن سەئىدخان پاناھداپ تۇرغان باغنى قورشىدى .

— مېنى كەچۈرسىلە شاھزادە . مەن ئىرادەمگە خىلاپ ھالدا ئۆزلىرىگە تۈزكۈرلۈك قىلىدىغان بولدۇم .

سەئىدخان خوجا ئېلىغا نەپرەت بىلەن بىرنى قارىۋەتكەندىن كېيىن مەغرۇرلۇق بىلەن جاۋاب بەردى .

— ئېلى ئاكا ، ئۆز قېرىنداشلىرىمدىن ۋاپا كۆرمىگەن بولساممۇ ، لېكىن ساداقىتىڭدىن زىنھار گۇمانلانمىغانىدىم . سېنىڭ دوستلۇقۇڭنىڭ مەقسەتلىك ئىكەنلىكىنى خىيالىمغا كەلتۈرمەيتىمەن . بوپتۇ ، مېنى باغلاپ جانىبەگ سۇلتاننىڭ ئالدىغا ئاپىرىپ ئىنئامىڭنى ئېلىۋەر ، پېشانەمگە پۈتۈلگىنى شۇ بولسا كۆرمىي باشقا چارەم يوقتۇر .

ئەنە شۇ ئارىلىقتا كۈتۈلمىگەن بىر ئىش يۈز بېرىپ ، جانىبەگ سۇلتان ئاتتىن يىقىلىپ چۈشتى — دە ، قاتتىق يارىلاندى ۋە «موغۇلىستان شاھزادىسى سەئىدخاننى ئۆلتۈرۈشمىزنى ئاللا راۋا كۆرمىگەن ئوخشايدۇ . ئاتتىن يىقىلىپ چۈشۈشۈم بۇنىڭ بېشارىتى» دەپ ئويلىدى — دە ، سەئىدخاننى ئۆلتۈرۈش نىيىتىدىن ياندى . شۇ ئەسنادا ئاغرىق ئازابىدا ئىنجىقلاپ ياتقان جانىبەگ سۇلتاننىڭ قېشىغا خوجا ئېلى كىرىپ كەلدى :

— سۇلتان ئالىلىرىغا مەلۇم بولغاي ، شاھزادە سەئىدخاننى ھەمراھلىرى بىلەن تۇتۇپ كەلدىم . كاللىسىنى ئېلىشقا ئىجازەت بەرگەيلا .

مەلۇماتنى ئاڭلىغان جانىبەگ سۇلتان غەزەپ بىلەن
ۋارقىرىدى :

— مەن كىشىنىڭ جېنىغا زامىن بولىدىغان جالالت
ئەمەسمەن . موغۇل شاھزادىسى كەلگەن بولسا ھېچكىم ئۇنى
ماڭا كېپىللىككە بەرگەن ئەمەس . ئۇنىڭ قېنىنى تۆكۈش
توغرىسىدا پەرمانمۇ يوق . ئۇنى ئامانلىق سەھراسىغا قويۇپ
بېرىڭلار . خالىغان جايىغا كەتسۇن ① .
— باش ئۆستىگە .

خوجا ئېلى شۇنداق دېدى - دە ، دەرھال كەينىگە ياندى .
شۇ تاپتا ئۇ سەئىدخانغا قىلغان خائىنلىقىدىن قاتتىق
پۇشايمان يەۋاتاتتى . شۇڭلاشقا ، جانىبەگ سۇلتاننىڭ
كۈتمىگەن يەردىن چىقارغان بۇ ھۆكۈمىدىن چەكسىز
سۆيۈندى ھەمدە بۇ تۇتۇرۇقسىز ئەمىرنىڭ ھۆكۈمىدىن
يېنىۋېلىشىدىن ئەنسىرەپ ، يۈگۈرگىنىچە سەئىدخاننىڭ
قېشىغا كەلدى - دە ، ئۇنى ھەمراھلىرى بىلەن باغلاقتىن
بوشىتىپ ، ئەنجان شەھىرىنىڭ قوۋۇقىدىن چىقىرىۋەتتى .
— ئازماس ئاللا دەپتىكەن . خام سۈت ئەمگەن مەندەك
بىئەقىلنى كەچۈرسىلە شاھزادەم ، ئاللا - تائاللا مۇراد -
مەقسەدلىرىگە يەتكۈزگەي ، جانىبەگ سۇلتان تولىمۇ
تۇتۇرۇقسىز ئادەم ، ھەرقاچان پەرمانىدىن يېنىۋېلىشى
مۈمكىن . شۇڭا ، ھازىردىن باشلاپ دەرھال ئەنجان
تەۋەسىدىن يىراقلاشقايلا . قانچە يىراققا كەتسىلە شۇنچە
ياخشى . خۇدايىمغا ئامانەت .

سەئىدخان گەرچە خائىنلىق قىلغان بولسىمۇ ، لېكىن
يەنىلا ساداقىتىنى بىلدۈرگەن بۇ دوستىنى ئەپۋ قىلدى .

① سرزا ھەيدەر كۆرەگانی «تارىخى رەشىدى» .

— سېنى كەچۈردۈم خوجا ئېلى ئاكا ، مەن تولىسام
قېرىنداشلىرىمدىنمۇ ۋاپا كۆرمىگەن ئادەممەن ، شۇڭا سەئىدنى
رەنجىشكە ھەققىم يوقتۇر . بىر مەزگىل ماڭا ئەگىشىپ
قىلغان خىزمەتلىرىڭگە چۈشلۈك ھەق بېرىلمىدىم . خۇدايىم
نېسىپ قىلسا چوقۇم قايتۇرىمەن . ئاللا سېنىمۇ پاناھىدا
ساقلىغاي .

خوجا ئېلىنىڭ پەرىزى توغرا چىققانىدى . سەئىدخان
ئۇزاپ ئىككى ئاش پىشىم ۋاقىت ئۆتكەندە ، بىر ئاز ئېسىگە
كەلگەن جانىبەگ سۇلتان سەئىدخاننى قويۇۋەتكەننىگە
پۇشايمان قىلدى - دە ، ئۇنى تۇتۇپ كېلىش توغرىلۇق
قايتىدىن پەرمان چۈشۈردى . خوجا ئېلى 500 نەپەر ئۆكەر
بىلەن سەئىدخاننى يالغاندىن قوغلىغان بولۇپ يېرىم كۈن
ۋاقىتىنى ئۆتكۈزۈۋېتىپ قايتىپ كەلدى . ئۇنىڭ قۇرۇق قول
قايتىپ كەلگەنلىكىنى كۆرگەن جانىبەگ سۇلتان گۇناھ
ئۆزىدە بولغانلىقى ئۈچۈن لام - جىم دېيەلمىدى .

سەئىدخان قېيناتىسى بىلەن ئالدىراش خوشلاشتى - دە ،
ئايالىنى ئېلىپ قارا تىكەن يولى بىلەن نەۋرە ئاكىسى بابۇر
شاھنىڭ تەسەررۇپىدىكى بەدەخشانغا تەۋە «قەلئە زەپەر» گە
كەلدى . بۇ يەردە بىر كۈن ھاردۇقنى ئېلىۋالغاندىن كېيىن
ئۇدۇل كابۇلغا قاراپ يولغا چىقتى .

بابۇر شاھ بۇنىڭدىن 10 يىل بۇرۇن شايبانخانغا قارشى
ئېلىپ بېرىلغان ئاخسىدىكى بىرلەشمە جەڭدە ، ئۆزىنى
ئىسكەنجىگە ئېلىۋالغان ئۈچ نەپەر ياۋ سەركەردىسىنىڭ
ئەجەل قىلىچىدىن باتۇرلۇق بىلەن ئوقيا ئېيتىپ
قۇتۇلدۇرغان نەۋرە ئىنىسىنى كۆرۈپ قەۋەتلا خۇش بولۇپ
كەتتى . ئوردىسىغا بارلىق ئەمىرلىرىنى جەم قىلىپ

سەئىدخاننى خۇددى بىر دۆلەتنىڭ خان - سۇلتانلىرىنى كۈتۈۋالغاندەك كاتتا مۇراسىم ئۆتكۈزۈپ كۈتۈۋالدى . شاھانە زىياپەت بېرىپ ھاردۇق سورىدى . شاھانە زەرباب تون ، قاشتېشى كەمەر ، ئالتۇن دەستىسىگە ئالماس كۆز قويۇلغان زۇلپىقار تەقدىم قىلدى . ئۇلار بىر كېچە ئۇخلىماي ھال - مۇڭ بولۇشتى . ئۆز ئېلىدە تۇرۇشقا ئىمكان تاپالماي ياقا يۇرتلاردا پاناھلىنىۋاتقان بۇ ئىككى شاھزادىنىڭ دەرد - ھەسرەتلىرى ، ئارزۇ - ئارمانلىرى ئوخشاش ئىدى .

سەئىدخاننىڭ ئانىسى خەدىچە سۇلتان خېنىم ، سىڭىلىسى مەلىكە ئەفرۇزە خېنىم ۋە نەۋرە ئىنىسى مىرزا ھەيدەرلەرمۇ كابۇلدا پاناھلىنىۋاتاتتى . ئۇزۇن مەزگىل ئايرىلىپ كەتكەن ئانا - بالا ، ئاكا - سىڭىل قېرىنداشلار قايتىدىن جەم بولۇپ ، خۇشاللىق ياشلىرىنى تۆكۈشتى . سەئىدخان بالا ۋاقتىدىكى ئۇستازى ئايازبېك قۇشچىنى كابۇلدا كۆرۈپ ھەم ھەيران قالدى ، ھەم خۇش بولدى . چۈنكى ئۇ دادىسى ، تاغىسى ۋە نەۋرە ئاكىسى بابۇر شاھلار بىلەن بىرلىكتە ئاخىرىدىكى شايبانخان بىلەن قىلغان مەغلۇبىيەتلىك جەڭدىن كېيىن بۇ ئۇستازىنى كۆرمىگەن ، ھەم كېيىنكى ۋاقىتلاردا ئۇز - دېرىكىنىمۇ ئالالمىغانىدى . ئاشۇ قېتىمقى مەغلۇبىيەتتىن كېيىن ئايازبېك قۇشچى سۇلتان ئەھمەدخان بىلەن بىللە ئاقسۇغا كەتكەنىدى . سۇلتان ئەھمەدخان ئاقسۇدا قازا قىلغاندىن كېيىن ، دادىسىنىڭ خانلىق تەختىدە رەسمىي ئولتۇرغان سۇلتان مەنسۇرخاندىن كۆڭلى سۇ ئىچمەي ، ئوشقا كېلىپ ، مىرزا مۇھەممەد ھۈسەيىن كۆزەگىنىنىڭ قېشىدا تۇرغانىدى . كېيىن شايبانخان ئوشقا ھۇجۇم قىلغاندا مىرزا مۇھەممەد ھۈسەيىن

كۆرەگىنى ۋە مىرزا ھەيدەرلەر بىلەن بىللە كابۇلغا كېلىپ پاناھلانغانىدى .

— مەن سىز بىلەن ھامان بىر كۈنى كۆرۈشىدىغانلىقىمغا ئىشەنگەنىدىم ، شاھزادەم ، — دېدى ئايازبېك قۇشچى ، — كابۇلغا كەلگىنىڭىز ياخشى بولدى . بابۇر شاھتەك قەلەمدىمۇ ، ئەلەمدىمۇ كامالەتكە يەتكەن ئىستىپادىلىق ھۆكۈمران ئاز تېپىلىدۇ . ئىككىڭلار بىرلەشسەڭلار چوقۇم چوڭ ئىشلارنى روياپقا چىقىرىپ ، ئەجدادلىرىڭلارنىڭ يۈزىنى يورۇق قىلالايسىلەر . ئۇستازىنىڭ ياخشى تىلەكلىرىنى ئاڭلىغان سەئىدخان قايتىدىن روھلاندى .

سەئىدخان ئۇلارغا ئايالى گۈلسىما ئايىمنى تونۇشتۇردى . ئانىسى خەدىچە سۇلتان خېنىم كېلىنىنىڭ ئاددىي بىر دېھقان پەرزەنتى ئىكەنلىكىنى بىلىپ بىر ئاز تەئەججۈپلەنگەن بولسىمۇ ، لېكىن ئوغلىنىڭ ھەر ھالدا ئۆيلىنىۋالغانلىقىدىن خوش بولدى . ھەمدە كېيىنچە ئوغلىغا خان - سۇلتانلارنىڭ ئېسىل نەسەبلىك مەلىكىلىرىدىن بىرەرسىنى ئۆيلەپ قويۇشنى كۆڭلىگە پۈكتى .

كابۇل سەئىدخانغا نۇرغۇن خۇشاللىقلارنى بەخش ئەتتى . يۇرتدارچىلىق ، لەشكىرىي ئىلىملەرنى ئۆگەتتى . ئۇ ھەر دائىم نەۋرە ئاكىسى بابۇر شاھ ، ئۇستازى ئايازبېك قۇشچى ۋە نەۋرە ئىنىسى مىرزا ھەيدەرنىڭ سۆھبىتىدىن نېرى بولمىدى . تۈرلۈك ئىلىملەردە تەڭ كامالەتكە يەتكەن بۇ ئۈچ سەركەردە بىر يەرگە جەم بولسىلا ئىلمىي مۇلاھىزىلەردە بولاتتى . قىزىشىپ مۇنازىرىلىشەتتى . بىرلىكتە ئوۋغا چىقاتتى . ماۋەرائۇننەھر ، پەرغانە ۋە شەرقىي موغۇلىستان

دىيارىنىڭ سىياسىي، ھەربىي ۋە زىيىتىنى مۇزاكىرە قىلاتتى.

بىر كۈنى ئۇلار شاھمات ئوينىغاچ مىرزا ھەيدەر يېزىۋاتقان موغۇلىستاننىڭ ئۆتكەن 100 يىللىق تارىخى ھەققىدىكى بايانلىرىنى ئاڭلاپ ئولتۇراتتى، ئوردا مەھرەمى كىرىپ سالام بەردى.

— مەلۇم بولغاى، لەمغاندىن چاپارمەن كەلدى.
لەمغاننىڭ گېپىنى ئاڭلاپ سەئىدخان دەرھال شاھماتتىن بېشىنى كۆتۈردى، چۈنكى شۇ كۈنلەردە ياشىنىپ قالغان ئانىسى خەدىجە سۇلتان خېنىم كابۇلدىن ئانچە يىراق بولمىغان لەمغان قەلئەسىدىكى ھاۋالىلىق باغدا دەم ئېلىۋاتاتتى. سەئىدخاننىڭ ئاي - كۈنى يېقىنلىشىپ قالغان ئايالى گۈلىسمائىمىمۇ قېيىنلىرىنىڭ قېشىغا كەتكەنىدى.
— چاپارمەننى باشلاپ كىرىڭلار، — دېدى سەئىدخاننىڭ چىرايىدىكى جىددىيلىكنى كۆرگەن بابۇر شاھ. دەقىقە ئۆتمەي سارايغا كىرىپ كەلگەن چاپارمەن قول باغلاپ تۇرۇپ سالام بەردى.

— شاھزادە سەئىدخان ئالىيلىرىغا خۇش خەۋەر، گۈلىسمائىمىمنىڭ كۆزى يورۇدى.
بۇ خەۋەرنى ئاڭلاپ ھەممەيلەن سەئىدخاننى قۇتلۇقلاشتى.

— مۇبارەك بولسۇن.
— رەھمەت، دۆلەتلىرى زىيادە بولسۇن، — دېدى تۇنجى پەرزەنتىنىڭ خۇشاللىقىدا ھاياجانلانغان سەئىدخان.
— لەمغاندىن كەلگەن چاپارمەنگە بىر ھەميان تىنلا سۆيۈنچە بېرىلسۇن، — دېدى بابۇر شاھ مەھرەمىگە قاراپ

ۋە چاپارمەندىن سورىدى، — ئېيتە پەرزەنت بۆرمىۇ، تۈلكىمۇ؟

— ئاللا بۆرە ئاتا قىلدى شاھىم، — دېدى چاپارمەن قول باغلاپ تۇرۇپ.
— مۆھتىرەم خان ئاغا، — دېدى سەئىدخان بابۇر شاھقا قاراپ ھاياجانلانغان ھالدا، — ئېغىر كۆرمىەي ئول پەرزەنتىمگە ئىسىم تاللاپ بەرگەن بولسىلا.

— ئەزىز ئىنىم، سىز شۇنداق دېگەن ئىكەنسىز، ئەلۋەتتە مۇبارەك پەرزەنتىمىزنىڭ ئىسمىنى جان دەپ تاللاپ بېرىي، — دېدى بابۇر شاھ ۋە بىر نەچچە دەقىقە ئويلىنىۋالغاندىن كېيىن گېپىنى داۋاملاشتۇردى، — شۇ تاپتا كالامغا بىر ئوي كېلىۋاتىدۇ. پەرزەنتىڭىزنىڭ ئىسمىنى ئابدۇرەشىدخان قويۇڭ، مۇبارەك ئىسمىڭىز سەئىدخانغا قاپىيە بولسۇن.
سەئىدخان رازىمەنلىك بىلەن بابۇر شاھقا ئېھتىرام بىلدۈردى:

— رەھمەت ئاغا، ئېيتقىنىڭىزدەك بولسۇن.
— ئەزىز ئىنىم، شۇ تاپتا پەرزەنتىڭىزنىڭ دىدارىنى كۆرۈشكە ئالدىراۋاتىسىز، سىزنى بۇ يەردە تۇتۇپ قالماي. دەرھال يولغا چىققايسىز، — دېدى بابۇر شاھ، — مەن باشقا بىر كۈنى بېرىپ ئول جىگەر پارمىزنىڭ پېشانىسىدىن سۆيۈپ كېلۈرمەن. لەمغان ئانچە چوڭ يۇرت بولمىسىمۇ، لېكىن مېنىڭ تەسەررۇپىمدىكى يۇرتلارنىڭ ئەڭ ياخشىسىدۇر. گەرچە ئىنىمنىڭ شۆھرىتىگە لايىق كەلمىسىمۇ، ئول تۇنجى پەرزەنتىڭىزنىڭ كۆرۈملۈكى بولۇپ قالسۇن. لەمغاننى سىزگە سوۋغا قىلدىم. قوبۇل

قىلغايىسىز .

— ئىلتىپاتلىرىغا ھەشقاللا ، — دېدى سەئىدخان دەس ئورنىدىن تۇرۇپ ئېھتىرام بىلدۈرۈپ ، — خۇدا بۇيرۇسا قىلغان ياخشىلىقلىرىغا ھەسسەلەپ جاۋاب قايتۇرىمەن .

شۇنداق قىلىپ سەئىدخان بىر مەزگىل لەمغاندا تۇرۇپ قالدى . ئۇ لەمغانغا كەتكەندىن كېيىن بابۇر شاھقا ئىلتىماس قىلىپ ئۇستازى ئايازبېك قۇشچى بىلەن نەۋرە ئىنىسى ھەيدەرنى قېشىغا ئەپكېلىۋالغانىدى . بۇ ئۈچەيلەن ئوتتۇرىسىدىكى دوستلۇق ، ساداقەت ھەرقانداق قېرىنداشلارنىڭ ئوتتۇرىسىدىكى دوستلۇق ، ساداقەتتىن چارە ئىدى . سەئىدخان بىلەن مىرزا ھەيدەر ئايازبېك قۇشچىنى ئۇستازى سۈپىتىدە ھۆرمەتلەيتتى . . .

تويۇقسىز يانباغرىدىن ئاڭلانغان ئايغ شەپسىسى سەئىدخاننىڭ خىياللىرىنى ئۈزۈپ تاشلىدى . مىرزا ھەيدەر يۈچۈن بىر كىشى بىلەن ئاتلىق كېلىۋاتاتتى . ئۇ سەئىدخاننى كۆرۈپ ، قېشىدىكى ئادەمگە بىرىنمىلەرنى دەپ پەستە قالدۇرۇپ قويدى . دە ، ئۆزى سەئىدخاننىڭ قېشىغا يۈگۈرۈپ كەلدى .

— ئەسسالامۇ ئەلەيكۇم ئاغا .

— ۋە ئەلەيكۇم ئەسسالام ، — دېدى سەئىدخان سالامنى ئىلىك ئېلىپ ، — بىزەر ئىش بارمىدى ئىنىم ؟

— ئەتىگەندىن بېرى سىلنى كۆپ ئىزدىدىم ، شەھەر قوۋۇقىدىكى لەشكەرلەر سىلنى مۇشۇ تەرەپكە كەتتى دېۋىدى ، ئۇدۇل كېلىشىم ، ئەجەب بۇ يەردە يالغۇز تۇرۇپ قاپلىغۇ ئاغا ؟

— نېمە ئۈچۈندۇر يالغۇز خىيال سۈرگۈم كېلىپ

قالدى . بۇ تۆپىلىككە چىقىپ يىراققا نەزەر تاشلىۋىدىم ، ئەينى يىلى ئەنجاندىن قېچىپ چىقىپ كەلگەندىن بېرىقى ئىشلار خىيالىمغا كىرىۋېلىپ ، بىر ۋاخ بولۇپ كەتكىنىنى تۇيماي قاپتىمەن .

— كۆڭۈللىرىنى تولا يېرىم قىلماي قەددىلىرىنى رۇسلىسىلا ئاغا . ھۇما قۇشى ئەمدى سىلنىڭ باشلىرى تامان ئۈچۈۋاتقان ئوخشايدۇ .

مىرزا ھەيدەرنىڭ باش - ئاخىرى يوق سۆزلىرى سەئىدخاننى ئەجەبلەندۈردى .

— يۈچۈنلا گەپ قىللىغۇ ئىنىم ؟

— مەن تېخى سىلنى خەۋەر تېپىپ بولغان ئوخشايدۇ دەپتىمەن ، — دېدى مىرزا ھەيدەر كۈلۈمسىرەپ ، — خۇش خەۋەرگە قولاق سالغايلا ئاغا ، ماۋەرائۇننەھرگە 10 يىلدىن بېرى ھۆكۈمرانلىق قىلىپ ئەل - يۇرتنى قاڭغىر قاقشاتقان شايبانخان ئاخىر ئىران شاھى ئىسمائىلخان بىلەن مەرۋىدە ئېلىپ بارغان جەڭدە بېشىنى يەپتۇ . ئىسمائىلخان ئول ھۇججەتنى تۇتۇۋېلىپ بوغۇپ ئۆلتۈرۈپتۇ . نۇرغۇنلىغان بىگۇناھ كىشىلەرنىڭ قېنىنى تۆككەن بۇ قانخورنىڭ قېنى ئۆزىنىڭ تويىماس قارىغا قۇيۇلۇپتۇ . يەرگە بىر تامچىمۇ ئاقماپتۇ . ئۆزى باشقىلارغا قىلغاندەك تۇنجۇقتۇرۇلۇپ ئۆلتۈرۈلۈپتۇ . زالىم پادىشاھلار بۇنىڭدىن ئىبرەت ئېلىشى كېرەك .

مىرزا ھەيدەرنىڭ بۇ سۆزلىرىنى ئاڭلاپ شۇ ھامان سەئىدخاننىڭ كۆز ئالدىغا ئاشۇ زالىم شايبانخان تەرىپىدىن قاپقا سولاپ ، دەريادا تۇنجۇقتۇرۇپ ئۆلتۈرۈلگەن تاغىسى سۇلتان مەھمۇدخان بىلەن بەش نەپەر ئوغلى ھەمدە ئىنىسى

شاھزادە ئابدۇخېلىل خان كەلدى ، يۈرىكى پىچاقتا تىلغاندەك ئېچىشىپ ، كۆز جىيەكلىرى قىزاردى .

مىرزا ھەيدەر سەئىدخاننىڭ چىرايىغا قاراپ ، مەقسەتسىزلا ئۇنىڭ يۈرەك يارىسىنى تاتىلاپ قويغانلىقىنى بىلىپ ، بىر نەچچە دەقىقە سۈكۈتتە تۇردى .

— ئەنجاندىن چاپارمەن كەلگەنىكەن . ئۆزلىرىگە تاپشۇرىدىغان مەخپىي مەكتۇپ بار دەيدۇ . كۆرۈشۈپ قويايلا ئاغا ، — دېدى مىرزا ھەيدەر ئارىدىكى سۈكۈتنى بۇزۇپ ، بۇ خەۋەر سەئىدخاننىڭ ئازابلىق خىياللىرىنى چالغىتتى . — قېنى ، ئول چاپارمەن ؟

مىرزا ھەيدەر يانباغرىدا ساقلاپ تۇرغان ئاتلىق كىشىگە قول ئىشارىتى قىلدى .

ئاتلىق كىشى تۆۋەنلىگە يۈگۈرۈپ دېگۈدەك چىقتى . دە ، سەئىدخاننىڭ ئالدىغا كېلىپ قول باغلىدى .

— ئەسسالامۇ ئەلەيكۇم شاھزادە...

سەئىدخان بۇ كىشىگە شۇنداقلا قاراپ تۇرۇپلا قالدى . بۇ باشقا بىرسى ئەمەس ، ئەينى يىلى ئەنجاندا سەئىدخانغا خائىنلىق قىلىپ ، ئۇنى شايبانخاننىڭ نەۋرە ئىنىسى جانبەگ سۇلتانغا تۇتۇپ بەرگەن ۋە كېيىن يەنە قاچۇرۇۋەتكەن خوجا ئېلى ئىدى .

— ۋە ئەلەيكۇم ئەسسالام ، — دېدى سەئىدخان بۇ ئىككى يۈزلىمىچى ئادەمنىڭ سالىمىنى ئىلتىپاتسىزلا ئىلىك ئېلىپ ، — خوش ، بۇياققا كېلىپ قاپسىز سەركەردە .

«سەركەردە» دېگەن سۆزنى ئاڭلاپ خوجا ئېلى گەدىنىگىچە قىزىرىپ كەتتى . قولاشمىغان بىر ھەرىكەت

بىلەن قوينىدىن بىر پارچە خەتنى ئېلىپ ، ئىككى قوللاپ ئۇزاتتى .

سەئىدخان خەتنى تەتەججۈپلەنگەن ھالدا ئېلىپ ئوقۇشقا باشلىدى :

«... شاھ ئىسمائىلخان شايبانخاننى ئۆلتۈرگەندىن كېيىن ، پۈتكۈل ماۋەرائۇننەھردىكى ئۆزبېكلەر پاتىپاراق بولۇپ كەتتى . مۇشۇنداق بىر ۋەزىيەتتە بابۇر شاھنىڭ بۇ جايلارنى ئىلگىگە ئېلىپ ھۆكۈمرانلىق قىلىشى تۇرغانلا گەپ . شۇ ۋەجىدىن بىزلەرگە قۇلنەزەر مىرزا ، جاھانگىر مىرزا ، يادىكار مىرزا ، قۇتلۇق مىرزلار شۇنداق مەسلىھەت قىلدۇقكى ، بۇ جايلارغا بابۇرشاھ ھۆكۈمرانلىق قىلغاندىن كۆرە ، بۈيۈك موغۇلىستان خانىنىڭ پۇشتىپاناھى ، تەخت ۋارىسى بولمىش ئۆزلىرىدەك قەلەمدىمۇ ، ئەلەمدىمۇ كامالەتكە يەتكەن شاھزادىنىڭ خان بولۇپ سەلتەنەت سۈرۈشلىرىنى مۇۋاپىق كۆردۈك ھەمدە سەركەردە - لەشكەرلىرىمىزنى تەقلەپ يوللىرىغا مۇنتەزىر بولۇپ تۇرۇپتىمىز . تەكلىپىمىزنى لايىق كۆرسىلە دەرھال يولغا چىققايلام...

سەئىدخان مەكتۇپنى ئوقۇپ بولۇپ ، ئۆزىگە بىچارىلىك بىلەن تەلمۈرۈپ تۇرغان خوجا ئېلىغا قاراپ سوغۇق كۈلدى . — خوجا ئېلى ئاكا ، مەن ئۆز ۋاقتىدا سىزنىڭ

كامالەتكە يەتكەن جەڭبازلىق ماھارىتىڭىزگە ھەمدە جەڭلەردە كۆرسەتكەن باھادىرلىقىڭىزغا ھەقىقەتەن قول قويغانىدىم . گەرچە مەيلى تاغام سۇلتان مەھمۇدخاننىڭ ، مەيلى ئاكام سۇلتان مەنسۇرخاننىڭ ۋە ياكى مۇناپىق مىرزا ئابابەكرىنىڭ لەشكەرلىرى ئارامسىز قوغلاپ ، ھەرقاچان ھاياتىمىزغا ئېغىر تەھلىكە سېلىپ تۇرغان ۋاقىتلاردا ، ھەم ياۋ ئوقى تاغقىمىنى ئېغىر زەخمىلەندۈرۈپ ئۆزۈمنىڭ ھالىمدىن خەۋەر

ئالالمغۇدەك ئەھۋالغا چۈشۈپ قالغان ۋاقتىمدا يېنىمدىن بىر قەدەممۇ ئايرىلماي، ھالىمدىن خەۋەر ئېلىپ، دوستلۇق مېھرىڭىزنى كۆرسەتكەن بولسىڭىزمۇ، ئەمما كېيىنكى باش سىغدۇرالمىغۇدەك ئۆي، پۇت قوياالمىغۇدەك زېمىن تاپالماي تېخىمۇ ئېغىر كۈنلەرگە قالغىنىمدا ئەقىدە، ساداقەت سىنىقىغا بەرداشلىق بېرەلمىدىڭىز، شۇنداقتىمۇ خام سۈت ئەمگەن بەندە نۇقسانسىز ئەمەستۇر دەپ سىزنى. ئەپۇ قىلىۋەتكەن ھەم ئەسلەپ تۇرغانىدىم. ئەمما ھالا بۈگۈنكى كۈندە باش سىغدۇرغۇدەك يەر، جاننى ساقلىغۇدەك جاي تاپالمىغىنىمدا بېشىمنى سىلىغان، ماڭا دوستلۇق، ۋاپا، ھىممەت، ئەقىدە قۇچىقىنى كەڭ ئاچقان مەردۇ - مەردانە بابۇرشاھ ئالىيلىرىدىن يۈز ئۆرۈشكە، ۋاپاغا جاپا قىلىشقا دەۋەت قىلىپ كەلگىنىڭىزنى كۆرۈپ، شۇ تاپتا سىزدىن قاتتىق نومۇس قىلىۋاتىمەن. بىلىپ قويۇڭ، ئىنسان ئۈچۈن تاجۇ تەخت، بايلىق - سەلتەنەتتىنمۇ كاتتا بىر نەرسە ھەرقاچان زۆرۈردۇر. ئۇ بولسىمۇ ۋاپا ۋە مەردلىكتۇر. ئۆز ۋاقتىدا سەرسان - سەرگەردان بولۇپ، خارۇ زارلىقتا ياشىغىنىمدا ماڭا بۇ مەكتۈپنى يازغان ئول سەركەردىلەر نەدە قالغانىكەن؟ ئەمدى ئەجەب ماڭا بۇ كاتتا ئىلتىپاتنى كۆرسەتكۈسى كېلىپ قاپتىغۇ؟ شۇ تاپتا ھەممىنى بىلىپ تۇرۇپتىمەن. ئۇلارنىڭ بۇ سەلتەنەتنى ماڭا زىنھار بەرگۈسى يوق. ئەمما، ئۆزلىرىنىڭمۇ بۇ سەلتەنەتتە ئولتۇرۇشقا سالاھىيىتى توشمايدۇ. شۇ سەۋەبلىك مەندەك بىر سەرگەردان بولۇپ يۈرگەن موغۇلىستان شاھزادىسىگە ھاجىتى چۈشكەن. ئۇلار مەن ئارقىلىق ئاۋامنىڭ كۆڭلىنى تىنچىتىپ، ئۆزلىرى خالىغىنىنى قىلماقچى، بېرىپ ئول بەگلىرىڭىزگە دەڭ. مەن ماۋەرائۇننەھرنىڭ تەخت -

سەلتەنەتنى دەپ تاغام بابۇرشاھقا ۋاپاسىزلىق قىلىسام، ئول چاغدا كىم بىر پارچە ئۇستىخان تاشلاپ بەرسە شۇنىڭغا قۇيرۇق شىپاڭشىتىدىغان سەگ^① دىن نېمە پەرقىم قالىدۇ؟ تاغام بابۇر شاھنىڭ ماۋەرائۇننەھر، خارازىم ۋادىسىنىڭ تەخت - سەلتەنەتنى ئىگىلىشىنى جانۇ - تېنىم بىلەن قوغدايمەنكى، ئۇنىڭغا زىنھار ئاسىيلىق قىلمايمەن. شۇنىمۇ يەتكۈزۈپ قويۇڭكى، ئول بەگلەر دەرھال ھوشىنى يىغىپ، بابۇر شاھنى ياقلىغاي ھەمدە ئۇنىڭ ئادالەت تۇغى ئاستىغا جەمئى بولغاي.

سەئىدخاننىڭ كەسكىن جاۋابىنى ئاڭلاپ خوجا ئېلى چىلىق - چىلىق قارا تەرگە چۆمۈلدى. سەئىدخان ئۇنىڭغا كۆزىنىڭ قىرىدا قاراپ قويۇپ مىرزا ھەيدەردىن سورىدى: — يانلىرىدا ئاقچا بارمۇ ئىنىم؟

مىرزا ھەيدەر قوينىدىن لىق بىر ھەميان تىللانى ئېلىپ سەئىدخانغا تەڭلىدى. سەئىدخان تىللانى ئېلىپ تۇرۇپ، خوجا ئېلىغا قاراپ گېپىنى داۋاملاشتۇردى.

— شۇ تاپتا بۇ ئىشتىن بابۇرشاھ ئالىيلىرى خەۋەر تاپىدىغان بولسا، كالىڭىزنىڭ ئىككى دولغىز ئۈستىدە تۇرۇشى ناتايىن. بوپتۇ، مېنى ئەينى يىلى جانىبەگ سۇلتاننىڭ قولىدىن قاچۇرۇۋەتكەن ياخشىلىقىڭىزنى قايتۇرغىنىم بولۇپ قالسۇن. كابۇلدىن ھازىرلا كېتىۋېلىڭ. ئىنساندەك ياشاي دېسىڭىز سۇخەنچىلىكنى تاشلاڭ. سەئىدخان قوينىدىن بىر ھەميان تىللانى ئالدى - دە، جەمئى ئىككى ھەميان تىللانى خوجا ئېلىغا تەڭلىدى:

— مەڭ، بۇ پۇل بىلەن ھالال تىرىكچىلىك قىلىڭ. خوجا ئېلى ئىككى ھەميان تىللانى ئالماي يەرگە

موككىدە تىزلاندى - دە ، ھۆركىرەپ يىغلىۋەتتى .
سەئىدخان ئىككى ھەميان تىللانى خوجا ئېلىنىڭ ئالدىغا
تاشلاپ قويۇپ ، مىرزا ھەيدەر بىلەن كابۇل شەھىرىگە قاراپ
يۈرۈپ كەتتى .

بابۇر شاھ سەئىدخان تاپشۇرۇپ بەرگەن مەخپىي
مەكتۇپنى ئوقۇپ ، سەئىدخاننىڭ خوجا ئېلىغا بەرگەن
جاۋابىنى مىرزا ھەيدەردىن ئاڭلاپ ، سەئىدخاننىڭ
ۋاپادارلىق ، مەردلىكىدىن قاتتىق تەسىرلەندى ، بۇ ئىككى
بۈيۈك سەركەردىنىڭ دوستلۇقى يەنە بىر ھەسسە چىڭدى .
بىر ھەپتە ئۆتكەندە بابۇرشاھ سەركەردە -
لەشكەرلىرىنى ئېلىپ خۇراسان ، خارازىمگە ، سەئىدخان
ئۇستازى ئاپازىبك قۇشچى ، مىرزا ھەيدەر بىلەن
بىللە خوتۇن - بالىلىرىنى ئېلىپ ، بىر قىسىم
لەشكەرلەرنىڭ ھەمراھلىقىدا ئەنجانغا قاراپ يۈرۈپ كەتتى .
سەئىدخان بىلەن بابۇر شاھ قۇچاقلىشىپ خوشلاشتى .
سەئىدخان ئۆزىنى بىر نەچچە يىل قوينىغا ئېلىپ پەيلەپ
باققان كابۇل شەھىرىگە قىيمىغان ھالدا ئۇزاق نەزەر
تاشلىدى .

— خەيرخوش ، كابۇل !
— خەيرخوش ، ئەزىز ماكان !

— 10 —

ئەنجان شەھىرى بۇ قېتىم سەئىدخاننى كاتتا داغدۇغا
بىلەن كۈتۈۋالدى . سەئىد مۇھەممەد مىرزا باشچىلىقىدىكى
ئەنجاننىڭ چوڭ - كىچىك ئەمىر - بەگلىرى شەھەردىن 9

چاقىرىم يىراقلىققا ئىستىقبالغا چىقىپ كۈتۈپ
تۇرۇشقانىدى . ئۇلار سەئىدخاننىڭ ئالدىغا يۈگۈرۈپ كېلىپ
ئېتىنىڭ ئۈزەڭگىسىنى سۆيىدى . ئاتنىڭ ئۈزەڭگىسىنى
سۆيۈش خاس سەئىدخانغا كۆرسىتىلىۋاتقان ھۆرمەتلا بولۇپ
قالماستىن ، بەلكى سەئىد مۇھەممەد مىرزا باشچىلىقىدىكى
بارلىق ئەمىر - بەگلەرنىڭ سەئىدخانغا بويسۇنغانلىقىنى
بىلدۈرەتتى . ئەلۋەتتە بۇ بويسۇنۇش ئەنجانغا تەۋە بارلىق
زېمىنلارنىڭ سەئىدخانغا تەۋە بولغانلىقىدىن دېرەك بېرەتتى .
سەئىدخان ئۆزىگە كۆرسىتىلىۋاتقان بۇ كاتتا ھۆرمەتتىن
چەكسىز ھاياجانلاندى . سەئىد مۇھەممەد مىرزا بىلەن
قۇچاقلىشىپ كۆرۈشۈپ ئۇنىڭغا بولغان ھۆرمەت -
مىننەتدارلىقىنى بىلدۈردى ھەمدە ئۇلۇسبېگلىك
مەرتىۋىسىنى ئىنئام قىلدى .

سەئىد مۇھەممەد مىرزا ئۆز ۋاقتىدا سەئىدخاننىڭ
تاغىسى سۇلتان مەھمۇدخاننىڭ ئوردىسىدىكى يۇقىرى
دەرىجىلىك ئەمىرلەردىن ئىدى . ئۇ سۇلتان مەھمۇدخاننىڭ
ئاخىسىدىكى مەغلۇبىيىتىدىن كېيىن ، شايبانخاننىڭ نەۋرە
ئىنىسى جانبەگ سۇلتاننىڭ خىزمىتىنى قىلىپ كېلىۋاتاتتى .
بۇ قېتىم شايبانخان ئىسمائىلخان تەرىپىدىن
ئۆلتۈرۈلگەندىن كېيىن ، ئۆزبېكلەرنىڭ يولباشچىسىز قالغان
پۇرسىتىدىن پايدىلىنىپ ، قوزغىلاڭ كۆتۈرۈپ ، ئەنجاندىكى
بارلىق ئۆزبېك ئەمىر - بەگلەرنى قوغلاپ چىقىرىپ پۈتكۈل
پەرغانىنى بويسۇندۇرغانىدى . شۇ ئارىلىقتا ئۇ بىر قىسىم
دوكلات ئەمىرلىرىنىڭ سەئىدخاننى تەكلىپ قىلىپ ئېلىپ
كېلىپ پۈتكۈل ماۋەرائۇننەھر تەخت - سەلتەنەتىدە
ئولتۇرغۇزۇش مەسلىھىتىنى قىلىپ ، مەكتۇپ يازغانلىقىنى

ۋە بۇ تەكلىپنى سەئىدخاننىڭ كەسكىنلىك بىلەن رەت قىلغانلىقىنى ئاڭلىدى. شۇڭلاشقا، ئۇ سەئىدخاننىڭ ئەنجانغا قاراپ كېلىۋاتقانلىق خەۋىرىنى ئاڭلاپ دەرھال ئىستىقبالغا چىقتى - دە، ھۆرمەت، ساداقىتىنى بىلدۈردى.

ئەنجان شەھىرىگە كاتتا دەدەبە بىلەن كىرگەن سەئىدخان ئوردا سارىيىدا بارلىق قەلەمدار - ئەلەمدار بەگلەرنى رەسمىي يوسۇندا بىر قېتىم قوبۇل قىلدى. لەشكىرى ۋە مەمۇرىي ئىشلارنى ئورۇنلاشتۇردى. ئاندىن ئەنجان شەھىرىنىڭ سىرتىدىكى باغقا چىقىپ قېيىنئاتا، قېيىنئانىسىغا سالام بەردى. ھەش - پەش دېگۈچە بىر ھەپتە ۋاقىت ئەنە شۇنداق تېزلا ئۆتۈپ كەتتى.

لەشكىرىي ئىشلارغا مەسئۇل بولغان سەئىد مۇھەممەد مىرزا يېڭىدىن لەشكەر ئېلىش، لەشكەرلەرنى مەشىقلەندۈرۈش، جەڭ قورال - ياراغلىرىنى ياستىش، ئوزۇق - تۈلۈك غەملەش قاتارلىق ئىشلار بىلەن ئالدىراش ئىدى. مىرزا ھەيدەرمۇ نەچچە يىلدىن بېرى ئاران كۆرۈشكەن بۇ تاغىسىدىن بىر قەدەر نېرى بولماي ياردەملىشىۋاتاتتى. ئۇ تاغىسىنىڭ ھالقىلىق پەيتتە سەئىدخان تەرەپتە تۇرۇپ ھەق - ئادالەتنى ياقلىغانلىقىدىن تولمۇ خۇشال ئىدى. تاغىسىدىن جەمەتىمىزنىڭ يۈزىنى يورۇق قىلدى، دەپ بەكمۇ سۆيۈنەتتى. شۇنچە يىللاردىن بېرى ئۇنىڭ يۈرىكىنى ئازابلاپ كەلگەن بىرخىل ئىچكى تۇيغۇلار شۇ كۈنلەردە خېلىلا يەڭگىللەپ قالغانىدى. ئۇ سەئىدخاننىڭ دادىسى سۇلتان ئەھمەدخاندىن يەكەن، قەشقەر، خوتەن قاتارلىق شەھەرلەرنى تارتىۋېلىپ موغۇلىستان خانلىرىنىڭ ئەشەددىي رەقىبىگە ئايلانغان تاغىسى مىرزا ئابابەكرىنىڭ

چىرايىنى كۆرۈپ باقمىغان بولسىمۇ، ئۇنى نەۋرە ئاكىسى سەئىدخانغا ئوخشاشلا دۈشمەن قاتارىدا كۆرەتتى. ئۇنىڭ يۈرىكىنى ئەڭ ئازابلىغىنى دادىسى مىرزا مۇھەممەد ھۈسەيىن كۆرەگانى بولدى. ئۇ دادىسىنى بابۇر شاھقىمۇ، ھەم سەئىدخانغىمۇ خائىنلىق قىلىدۇ دەپ زىنھار ئويلانغانىدى. مىڭ ئەپسۇسكى، ئۆز جىيەنلىرىدىن يۈز ئۆرۈپ شايبانخانغا ئەل بولغان دادا ئاخىرقى ھېسابتا ئاشۇ قانخور شايبانخاننىڭ قىلىچىدا ئۆلتۈرۈلگەنىدى. گەرچە بابۇر شاھ بىلەن سەئىدخان بۇ ئىشلارنى ئۇنىڭ يۈزىگە سالماي، ئەكسىچە ئۇنىڭغا دوستلۇق مەرھەمىتىنى كۆرسىتىپ، قېرىنداشلارچە مېھىر - شەپقەت كۆرسەتكەن بولسىمۇ، بۇ ئىشلارنى ھەر قېتىم ئېسىگە ئالغىنىدا ۋۇجۇدى نومۇستىن ئاچچىق ئۆرتىنەتتى. خىزمەت كۆرسىتىپ تاغىسى بىلەن دادىسىنىڭ گۇناھىنى يۇيۇشنى ئويلايتتى. مانا كۈتمىگەن يەردىن شايبانخان ۋە ئۇنىڭ نەۋرە ئىنىسى جانىبەگ سۇلتان قاتارلىق ئۆزبېك سۇلتانلىرىغا سېتىلىپ كەتتى، دەپ ئۇمىدىنى ئۈزگەن تاغىسى سەئىد مۇھەممەد مىرزانىڭ ئەنجاندىن ئۆزبېكلەرنى قوغلاپ چىقىرىپ پەرغانە ۋادىسىنى بابۇر شاھ بىلەن سەئىدخانغا تەقدىم قىلىشى ئۇنى بىردىنلا كۆڭۈل ئازادچىلىكىگە ئېرىشتۈرگەنىدى.

— سىزنىڭ ئەينى يىللاردا نېمە ئۈچۈن ئاشۇ قانخور ئىككى يۈزلىمىچى تاغام مىرزا ئابابەكرىنىڭ خىزمىتىدىن باش تارتىپ، ئەنجانغا كېلىپ سۇلتان مەھمۇدخان ئالىيلىرىنىڭ خىزمىتىدە بولغانلىقىڭىزنى ئەمدى چۈشىنىۋاتمەن تاغا، — دېدى مىرزا ھەيدەر تال - باراڭ ئاستىدىكى سۇپىغا سېلىنغان تەتىللە يەكەندازدا ئولتۇرۇپ

چاي ئىچىۋاتقان تاغىسى سەئىد مۇھەممەد مىرزىغا قاراپ ، —
ئەسلىدە سىز قېرىنداشلىقتىنمۇ ئادالەت ، ساداقەت ۋە
پەردىلىكنى ئەلا بىلگەن ئىكەنسىز ، جەننەتلىك پەدەرەمنىڭ
ئۆمرىنىڭ ئاخىرىدىكى خاتالىقىنى ئويلىسام ھېلىمۇ ھەم
قاتتىق ئويلىمەن .

— بۇنچە ھەسرەت چېكىش ھاجەتسىز ، ئەزىز
ئوغلۇم ، — دېدى سەئىد مۇھەممەد مىرزا قولىدىكى
پىيالىنى ئويناپ ئولتۇرۇپ ، — ئازماس ئاللا ، بىز
ھەممىمىز خام سۈت ئەمگەن بەندىلەرمىز ، پەدەرلىرىنىڭ ئول
خاتالىقى ئۈچۈن ئەمدى ھەسرەت چېكىپ يۈرمىسىلە ، چۈنكى
دادىلىرى كېيىنكى ۋاقىتلاردا ئېزىپ قالغىنى بىلەن ئۆز
ۋاقتىدا سۇلتان ئەھمەدخان ئالىيلىرى ئۈچۈن جانپىدالىق
بىلەن خىزمەت قىلىپ ، بىھېساب ئەجىر — تۆھپە
كۆرسەتكەن . دوستلۇق ، ساداقەتمەنلىكنى ۋايىغا يەتكۈزگەن .
ئەمما ، ئاكام مىرزا ئابابەكرى بولسا ئاش بەرگەن قازاننى
چاققان ھەقىقىي بىر تۈزكۈر تەخت ئوغرىسىدۇر . شۇنچە
يىللاردىن بېرى ئۇنىڭ زۇلۇمىدىن ياركەنت ، قەشقەر ،
خوتەن پۇقرالىرىنىڭ بىر كۆزىدىن قان ، بىر كۆزىدىن
يىرنىڭ ئاقماقتا . مۇشۇلارنى ئويلىسام ، ئۇنىڭغا
بولغان غەزەپ — نەپرەت ھېلىمۇھەم پەسەيگىنى يوق .
بىز چوقۇم ئول ئەل — يۇرتنى زالىم ئاغىمىزنىڭ
زۇلۇمىدىن قۇتۇلدۇرۇپ ، ھەقىقىي تەخت —
سەلتەنەت ئىگىسى بولمىش شاھزادە سەئىدخان ئالىيلىرىغا
تاپشۇرۇشىمىز كېرەك . بۇ بىزنىڭ ۋىجدانىي قەرزىمىز .
بۇ سۆزلەرنى ئاڭلاپ مىرزا ھەيدەر بىر ئاز ئويلىنىپ
قالدى .

— سىلچە شاھزادە سەئىدخان ئالىيلىرى ئەنجاننى
تاشلاپ ئاتا مىراس ئول يۇرتلارغا بېرىشقا ماقۇل بولارمۇ ،
تاغا ؟

— پەرغانە ۋادىسى شاھزادە سەئىدخان ئالىيلىرىغا
ئۆمۈرلۈك ۋەتەن بولالمايدۇ ، ئوغلۇم ، — دېدى سەئىد
مۇھەممەد مىرزا ئويچانلىق بىلەن ، — گەرچە ئۆزىنى
ماۋەرائۇننەھر ، خارازىم ، ۋە پەرغانە ۋادىسىنىڭ قانۇنلۇق
مىراسخورى دەپ قارايدىغان بابۇر شاھ ئالىيلىرى سەئىدخان
ئالىيلىرىنىڭ بۇ ھودۇدلۇققا ھۆكۈمران بولۇشىغا
قوشۇلسۇمۇ ، لېكىن رەزىل ئۆزبېك سۇلتانلىرى زىنھار
تىنچمايدۇ . شاھزادە ئالىيلىرىنىڭمۇ ئاتا مىراس ئول
يۇرتلارنى تەرك ئېتىشى ناتايىن . يەنە بىر تەرەپتىن
سەئىدخان ئالىيلىرىغا مۇستەھكەم ، قۇدرەتلىك بىر خانلىق
قۇرۇپ ، سەلتەنەت تىزگىنىنى تۇتۇپ تۇرۇش ئۈچۈن
كىندىك قېنى تۆكۈلگەن ئول يۇرتلاردىنمۇ مۇۋاپىق
بىر يۇرت — ماكان يوقتۇر . بىلىمىم ، شاھزادە ئالىيلىرى
مېنىڭ بۇ مۇددىئايىمغا نېمە دەرگەن ؟

— ھەرھالدا مۇددىئالىرىنى شاھزادە ئالىيلىرىغا
ۋاقتىدا يەتكۈزگەنلىرى ئەۋزەل .

ئۇلارنىڭ سۆھبىتىنى ئالدىراش كىرگەن چاپارمەن
ئۈزۈپ قويدى .

— مەلۇم بولغاچ ، جانبەگ سۇلتان باشچىلىقىدىكى 15
مىڭ ئۆزبېك لەشكىرى ئەنجانغا قاراپ كېلىۋېتىپتۇ .

سەئىد مۇھەممەد مىرزا دەس ئورنىدىن تۇرۇپ كەتتى .
— مەن جانبەگ سۇلتان قاتارلىق ئۆزبېك

رەزىللىرىنىڭ لەشكەر تارتىپ كېلىدىغانلىقىنى پەملىگەن

بولساممۇ ، لېكىن بۇنچە تېز كېلىشىنى ئويلىمىغان ئىكەنمەن . پەرمان ، بارلىق سەركەردىلەر لەشكىرىي دىۋانغا يىغىلسۇن ، جىددىي كېڭەش بار .

لەشكىرىي دىۋان سۈرلۈك تۈسكە كىرگەندى . بارلىق سەركەردىلەرنىڭ كۆزلىرى تۆردىكى يولۋاس تېرىسى سېلىنغان شاھ سۈپىسىدا ئولتۇرغان سەئىدخان بىلەن سەئىد مۇھەممەد مىرزىغا تىكىلگەندى .

— ئەنجان جانابلىرىغا بەش قولىدەك ئايان ، — دېدى سەئىدخان سەئىد مۇھەممەد مىرزىغا قاراپ ، — لەشكىرىي تەدبىرنى سىلنىڭ ئاغزىلىرىدىن ئاڭلايلى .

— كاسان قەلئەسى ئەنجاننى ساقلاشتىكى مۇھىم ئۆتكەلدۇر ، — دېدى سەئىد مۇھەممەد مىرزىا سۆز باشلاپ ، — كاسان قەلئەسىنى ساقلاپ قېلىش - قالالماسلىق ئەنجاننى ساقلاپ قېلىش - قالالماسلىقىمىزغا باغلىق . ياۋ لەشكەرلىرى بىزنىڭ لەشكەرلىرىمىزدىن نەچچە ھەسسە ئارتۇق . شۇڭلاشقا ، بارلىق لەشكەرلىرىمىزنى كاسان قەلئەسىنى قوغداشقا ئەۋەتسەك چوڭ خەتەرگە تەۋەككۈل قىلغان بولىمىز . ياۋغا بىزنىڭ لەشكىرىي ئەھۋالىمىز نامەلۇم . شۇڭلاشقا ، مۇشۇ پايدىلىق پۇرسەتتىن پايدىلىنىپ ، لەشكەرلىرىمىزنى بىرنەچچە بۆلەككە بۆلۈپ ، ياۋنى ساراسىمىگە سېلىش تەدبىرىنى ئىشلەتكىنىمىز ئەۋزەل ، — سەئىد مۇھەممەد مىرزىا سەركەردىلەرگە بىر قۇر قارىۋەتكەندىن كېيىن گېپىنى داۋاملاشتۇردى ، — پەرمان ، سۇلتان يادىكار مىرزىا تۆت يانداش سەركەردە بىلەن ئىككى مىڭ لەشكەرنى ئېلىپ كاسان قەلئەسىنى مۇھاپىزەت قىلغاي ، ھەرقانداق ئەھۋال يۈز بېرىشتىن قەتئىينەزەر

لەشكىرىي پەرمان بېرىلمىگۈچە زىنھار چېكىنىمىگەي ، بەگچەك مىرزىا بىلەن ئىككى يانداش سەركەردە مىڭ لەشكەر بىلەن كاسان قەلئەسىنىڭ سىرتىدىكى كۈنگەي تاغدا مۆكتۈرمىدە تۇرغاي . مەن ئىككى يانداش سەركەردە ، مىڭ لەشكەر بىلەن تەسكەي تەرەپتە مۆكتۈرمىدە تۇرىمەن . ياۋ لەشكەرلىرى كاسان قەلئەسىگە يېقىنلاشقان ھامان ئىككى تەرەپتىن تەڭ پاراكەندە قىلىپ ، ياۋنى ۋەسۋەسىگە سېلىپ ، يا ئىلگىرىلىيەلمەيدىغان ، يا چېكىنەلمەيدىغان ۋە ياكى ھۇجۇم قىلالمايدىغان ئەھۋالغا چۈشۈرۈپ قويىمىز . مۇشۇنداق قىلساق ياۋ لەشكەرلىرى بېرىسى ئىككى ھەپتە ، نېرىسى بىر ئايدا ئوزۇق - تۈلۈكى تۈگەپ ، جەڭگىۋارلىقى سۈسلىشىپ ئۆزلۈكىدىن چېكىنىدۇ .

— مەنچۇ ؟ مەن نېمە ئىش قىلىمەن ، جانابى ئۇلۇسبېگى ؟ — دېدى سەئىدخان .

سەئىدخاننىڭ كۈتمىگەن بۇ سوئالنى ئاڭلاپ سەئىد مۇھەممەد مىرزىا دەس ئورنىدىن تۇرۇپ ئېھتىرام بىلەن قول باغلىدى .

— شاھزادە ئالىيلىرى بىزنىڭ پاسىبانىمىزدۇر . شۇڭلاشقا ئەنجاننى ساقلىغايچە بىز ئۆكەرلىرىگە مەدەت بەرگەيلا .

— بۇنداق قىلسام تەييارغا ھەييار بولۇپ ئولتۇرۇۋەرگەن بولۇپ قالمامدىمەن . ئەي ئەزىز تاغا ، ھېلىمۇ شاپائەتلىرى بىلەن ھېچقانداق تۆھپىسىزلا ئەنجانغا ئېرىشتىم . يېتەر ئەمدى . مەنمۇ قىلىچ يالىڭاچلاپ ياۋ بىلەن ياغى قىلغايەن .

سەئىدخاننىڭ غۇرۇرىغا تېگىپ قويۇشتىن ئەنسىرىگەن

سەئىد مۇھەممەد مىرزا يول قويۇشقا مەجبۇر بولدى .
— مەيلى ئۇنداق بولسا ئالىيلەرنىڭ دېگىنىچە بولسۇن .

شۇنداق قىلىپ سەئىدخان ئۇستازى ئاپازبېك قۇشچى ،
مىرزا ھەيدەر بىلەن 700 نەپەر خاس نۆكىرىنى باشلاپ
ئاخسى قەلئەسى تەرەپتە مۆكتۈرمىدە تۇرۇپ ، ياۋنى ئارقا
تەرەپتىن پاراكەندە قىلىدىغان بولدى .

15 مىڭدىن ئارتۇق ئاتلىق ۋە پىيادە سەركەردە
لەشكەرلىرىنى باشلاپ تېز سۈرئەتتە ئىلگىرىلەپ كېلىۋاتقان
جانىبەگ سۇلتان سىلىق ، ئەمما ئۇچقاندىك چېپىپ
كېلىۋاتقان ئەرەب ئېتىنىڭ ئۈستىدە ئولتۇرۇپ پۇشايمانلىق
خىياللارغا ئەسىر بولغانىدى . ئۇ نەۋرە ئاكىسى
شايبانخاننىڭ ئۆلتۈرۈلگەنلىك خەۋىرىنى ئاڭلاپ ، ئۇنىڭ
سەمەرقەندتىكى تەختىنى ئىگىلەشكە ئالدىراپ ، ئەنجانغا
بولغان نازارەتچىلىكنى بوشاشتۇرۇپ قويغانلىقىدىن قاتتىق
پۇشايمان يەۋاتاتتى . شۇ تاپتا ئەينى يىلى سۇلتان مەھمۇدخان
ئوردىسىدا يۇقىرى دەرىجىلىك مەرتىۋە تۇتقان سەئىد
مۇھەممەد مىرزىنى ئۆلتۈرۈۋەتمەي ، تۇتقۇنلۇقتىن ئازاد
قىلىپ ئەتىۋارلاپ ئىشلەتكىنى ، سەمەرقەندتىكى كېڭەشتە
ئۆزبېك ئەمىرلىرىنىڭ شەرقىي موغۇلىستان خانلىقىغا تەۋە
بارلىق ئەمىر - بەگلەرنى ئۆلتۈرۈۋېتىش قارارىغا قوشۇلماي
ئۇنى قويۇۋەتكەنلىكى كۆز ئالدىغا كېلىپ ئىچى ئوغىغا لىق
تولدى . مانا ئەمدى ئۇنىڭ كاتتا شەپقىتىگە ئائىل بولغان
سەئىد مۇھەممەد مىرزا ئۆلۈمدىن قۇتۇلۇپ قالغىنى ئۈچۈن
ئۇنىڭغا رەھمەت - تەشەككۈر ئېيتماقتا يوق ، ئەنجاندىكى
ئۇيغۇرلارنى قۇتۇرتىپ قوزغىلاڭ كۆتۈرۈپ ، ئۆزبېكلەرنى

قوغلاپ چىقارغاننى ئاز دەپ ، بۇنىڭدىن بىر نەچچە يىل
ئىلگىرى ئۇنىڭ شەپقىتىگە ئائىل بولۇپ ، ئۆلۈمدىن خالاس
قىلىنغان شەرقىي موغۇلىستان شاھزادىسى سەئىدخانغا
ئەنجاننى قوش قولىلاپ تۇتۇپ ، بىرلىشىۋالغانىدى . جانىبەگ
سۇلتاننىڭ چىشلىرى غەزەپلىك غۇجۇرلايتتى . كۆزى قانغا
تولغانىدى . بۇ نۆۋەت سەئىدخان بىلەن مۇھەممەد مىرزىنى
تۇتۇۋالسا ، قايسى خىل ئۇسۇل بىلەن ئازابلانغان بولۇپ
پۇخادىن چىقىش ھەققىدە باش قاتۇراتتى .

جانىبەگ سۇلتاننىڭ لەشكەرلىرى كاسان قەلئەسى
كۆرۈنگۈچە يول بويى ھېچقانداق قارشىلىققا ئۇچرىمىدى . ئۇ
بۇنى ئۆزىنىڭ سۈر - ھەيۋىتىدىن سەئىدخانلارنىڭ
قورققانلىقىنىڭ بېشارىتى دەپ چۈشەندى - دە ، كۆڭلىگە
قىلچىلىك شەك كەلتۈرمەي ، پۈتۈن قوشۇنى بويىچە كاسان
قەلئەسىگە قاراپ شىددەتلىك ئىلگىرىلدى .
چاشكا ۋاقتى .

كاسان قەلئەسىگە ئىككى چاقىرىم ئارىلىق قالغاندا
توختاپ ، قەلئەنىڭ ئەھۋالىنى بىلىپ كېلىشكە ئايغاچچى
ئەۋەتتى . تەرەددۇتلىنىپ تۇرغان جانىبەگ سۇلتان تۆت
تەرەپتىن ئاڭلانغان ھەيۋەتلىك چۇقان - سۈرەن ساداسىدىن
قاتتىق ۋەھىمىگە چۈشتى . ئەسلىدە سەئىدخاننىڭ
مۆكتۈرمىدە تۇرغان سەركەردە - لەشكەرلىرى ياۋغا ھاردۇق
ئېلىۋېلىشقا پۇرسەت بەرمەي تەڭلا ھۇجۇمغا ئۆتكەنىدى .
جانىبەگ سۇلتان قاتتىق ساراسىمىگە چۈشكەن
سەركەردىلىرىگە قايتۇرما ھۇجۇمغا ئۆتۈشكە پەرمان بەردى .
قىر - چاپ سادالىرى پەلەككە ياڭرىدى . ھېرىپ قالغان
ئۆزبېك لەشكەرلىرى ساراسىمىگە چۈشۈپ جەڭگىۋارلىقى

يوقالغانىدى. شۇڭلاشقا، ئۇلار جېنىنى ساقلاش كويىغا چۈشتى. شەددەتلىك جەڭ قاش قاراغانغا قەدەر داۋاملاشتى. قاتتىق يېڭىلىگەن جانىبەگ سۇلتان نۇرغۇن لەشكەرلىرىنىڭ ئۆلۈكىنى قالدۇرۇپ، قالدى - قاتتى لەشكەرلىرىنى ئېلىپ كەلگەن يولى بويىچە قاچتى.

كاسان قەلئەسىنى غەلبە خۇشاللىقى قاپلىدى. قەلئە ئىچى يۈزلىگەن مەشئەللەر بىلەن كۈندۈزدەك يورۇپ كەتكەنىدى. سەئىدخان جەڭ غەلبىسىنى تەبرىكلەپ سەركەردە - لەشكەرلىرىگە زىياپەت بېرىپ، سەركەردىلىرى بىلەن شاراب ئىچىۋاتاتتى. شۇ ئەستادا ھۈدەيچى بەگ يۈگۈرۈپ كەلگەنچە قول باغلىدى.

— شاھزادە ئالىيلىرىغا جەددىي مەلۇمات بار.

— سۈرۈن ئەھلى قىزغىن پاراڭدىن شاپىسىدە توختاشتى. سەئىدخان ھۈدەيچى بەگكە قاراپ قاپقىنى تۈردى.

— ئىجازەت، سۆزلە.

— مەلۇم بولغاچكى، ياركەنت، قەشقەر ئەمىرى مىرزا ئابابەكرى 20 مىڭ خىللاخان سەركەردە - لەشكەرلىرى بىلەن ئەنجانغا قاراپ كېلىۋېتىپتۇ.

كۈتۈلمىگەن بۇ خەۋەر سورۇندىكى بارلىق سەركەردىلەرنى قاتتىق چۆچۈتتى. ئەشەددىي ئاتا رەقىبىنىڭ ئىسمىنى ئاڭلىغان سەئىدخان سەئىد مۇھەممەد مىرزانىڭ لايىھىدە قارىدە - دە، ئۆزىنى خاتىرجەم تۇتۇشقا تىرىشىپ سۈرىدى.

— مەلۇماتنى ئوچۇقراق بايان قىل.

— ھۈدەيچى بەگ چاپارمەندىن ئالغان مەلۇماتىنى

تەپسىلىي بايان قىلدى. ئەسلىدە شايبانىخاننىڭ مىران خانى تەرىپىدىن ئۆلتۈرۈلگەنلىكىنى ئاڭلىغان مىرزا ئابابەكرى 20 مىڭ لەشكەرنى تاللاپ، تېز سۈرئەتتە يول يۈرۈپ پەرغانە رايونىغا قاراشلىق مادۇ، ئوش شەھەرلىرىنى بېسىۋالغانىدى. ئۆزبېك سۇلتانلىرى بىلەن جەڭ قىلىشقا تەييارلىنىپ تۇرغان سەئىدخانلارنىڭ بۇ ئىشتىن خەۋىرى يوق ئىدى. پۈتكۈل پەرغانە ۋادىسىنى تەسەررۇپىغا ئېلىشقا ئالدىراپ قالغان مىرزا ئابابەكرى سەئىدخاننىڭ بارلىق لەشكەرلىرى بىلەن كاسان قەلئەسىدە جانىبەگ سۇلتان بىلەن جەڭ قىلىۋاتقانلىق خەۋىرىنى ئاڭلاپ، پۇرسەتتىن پايدىلىنىپ ئەنجاننى قولغا كىرگۈزۈش ئۈچۈن، پۈتۈن قوشۇنى بىلەن يولغا چىققانىدى.

— ئەسلىدە مەن ئەدەبىنى يېرىش ئۈچۈن ئالدىغا بېرىپ بولغۇچە ئۆزى ئالدىمغا كەپتۇ - دە، ئول تۈركۈر مۇناپىق، — دېدى سەئىدخان چىرايىغا ئاچچىق كۈلكە يۈگۈرتۈپ.

— پەرمان، بارلىق سەركەردە - لەشكەرلەر دەرھال ئەنجانغا قاراپ يولغا چىققاي.

— سەل - پەل تەخىر قىلغايلا ئالىيلىرى، — دېدى سەئىد مۇھەممەد مىرزا ئورنىدىن تۇرۇپ، — كاسان قەلئەسىدىن پۈتۈن سەپ بويىچە لەشكەر چېكىندۈرۈشكە زىنھار بولماس. بۈگۈن قاتتىق تالاپەت يېگەن جانىبەگ سۇلتان پەسىمچە ئانچە ئۇزاققا چېكىنمىدى، ئۇ چوقۇم ئەتراپتىكى ئۆزبېكلەردىن لەشكەر توپلاپ كاسان قەلئەسىگە يەنە تېگىش قىلىشى مۇمكىن. شۇڭلاشقا، سۇلتان يادىكار مىرزا تۆت يانداش سەركەردە، مىڭ نەپەر لەشكەر بىلەن

بىرلىكتە قەلئەنى قاتتىق مۇداپىئە قىلغاي. قالغان سەركەردە لەشكەرلەر ئەنجانغا قاراپ ھازىرلا يولغا چىققاي.

سەئىدخان سەئىد مۇھەممەد مىرزىنىڭ ئورۇنلاشتۇرۇشىغا قوشۇلىدىغانلىقىنى بىلدۈردى. ئۇلار يەنىمۇ تەپسىلىي ئەھۋال ئىگىلەش ئۈچۈن 100 نەپەر ئاتلىق چارلىغۇچى ماڭغۇز ۋە تەكەندىن كېيىن، ئۆزلىرىمۇ ئاساسلىق قوشۇن باشلاپ يولغا چىقتى.

سەئىدخانلار ئاتلىق چارلىغۇچىلارنىڭ مەلۇماتىغا ئاساسەن، تاڭ سەھەردە ئەنجان شەھىرىنىڭ سىرتىدىكى تۇتلۇغ دېگەن جايدا بارگاھ قۇرۇپ مىرزا ئابابەكرى لەشكەرلىرىنىڭ ئالدىنى توستى.

ئەنجاننى تۇيۇقسىز ھۇجۇم بىلەن قولغا كىرگۈزۈش خىيالىدا جان - جەھلى بىلەن ئىلگىرىلەۋاتقان مىرزا ئابابەكرى سەئىدخاننىڭ ئاللىقاچان ئالدىنى توسۇپ، سەپ تۈزۈپ تەخ بولۇپ تۇرغانلىقىنى كۆرۈپ، ئۆتى يېرىلغۇدەك بولۇپ كەتتى. سەركەردە - سەرۋازلىرىنى ھۇرۇنلۇقتا ئەينىلەپ، تىللاپ ئاچچىقىنى چىقاردى. ئىككى قوشۇن ئارىلىق قالدۇرۇپ، سەپ تۈزۈپ، مەيدان چېڭىگە ھازىرلاندى.

— ئەي يارىماس ئەھمەدخاننىڭ خام سۈيىمى بەچچىسى، — دەپ تىل سالىدى سەپنىڭ ئالدىغا چىققان مىرزا ئابابەكرى سەئىدخانغا قاراپ، — شۇل تاپتا ئۆزۈڭنى چاغلىماي شىلتىڭ ئېتىۋاتقىنىڭنى بىلىۋاتامسەن؟ دەرھال ئاتتىن چۈشۈپ، بىر قوشۇق قېنىڭنى تىلە. خۇدا دىلىمغا ئىنساب بېرىپ قالسا، جېنىڭنى ئامان قويۇپ، ئاغۋات - كېتەزەكلىرىم قاتارىدا خىزمىتىمگە سالغايەن.

بۇ ھاقارەتنى ئاڭلىغان سەئىدخان سالماقلىق بىلەن ئېتىنى دۈپتەپ سەپنىڭ ئالدىغا چىقتى. ئۇنىڭغا سەئىد مۇھەممەد مىرزا، ئايازبېك قۇشچى، مىرزا ھەيدەر قاتارلىق 10 نەچچە سەركەردە يانداشتى.

— ئەي، تەخت ئوغرىسى، — دېدى سەئىدخان، — مەن سېنىڭ نامەرد، زالىملىقىڭنى ئاڭلىغان بولساممۇ، مەزلۇم كىشىلەرگە خاس زۇۋاندارلىقىڭنى خىيالىمغا كەلتۈرمىگەن ئىكەنمەن. شۇل تاپتا ئۆزۈڭنىڭ جەڭ مەيدانىدا تۇرۇۋاتقانلىقىڭنى ئېسىڭدىن چىقارما. جەڭنى مەزلۇم كىشىلەرگە ئوخشاش تىل - ھاقارەت بىلەن قىلىش ئەرەكلەرنىڭ ئىشى ئەمەس. كىمنىڭ باھادىر، مەرد يىگىت ئىكەنلىكى ھېلى مەلۇم بولىدۇ، قېنى جەڭگە ھازىرلان. سەئىدخاننىڭ بۇنچە سۆزمەن، جاسارەتلىك ئىكەنلىكىنى ئويلىمىغان مىرزا ئابابەكرى سەركەردە - لەشكەرلىرىنىڭ ئالدىدا نومۇستىن ئۆلگۈدەك بولدى - دە، تىلى تۇتۇلدى. شۇ ئەسنادا سەئىد مۇھەممەد مىرزا ئېتىنى دۈپتەپ ئالدىغا 10 نەچچە قەدەم چىقتى - دە، ئات ئۈستىدە تۇرۇپ مىرزا ئابابەكرىگە سالام بەردى.

— ئەسسالاممۇ ئەلەيكمۇ ئاغا.

مىرزا ئابابەكرى ئىنىسىنى تونۇپ غەزەپتىن غال - غال تىتىردى:

— كۆزۈمدىن يوقال ئەي سەگ، مەن سېنىڭ ئاغاڭ ئەمەس.

— ئەلۋەتتە، — دېدى سەئىد مۇھەممەد مىرزا ئۆزىنى تەمكىن تۇتۇپ، — بىر پارچە ئۈستىخاننى كۆرگەندە سەگ سەگىنى تونۇمايدۇ. گەرچە ئۇ ئۆز قېرىندىشى بولسىمۇ، ئى

ئاغا، شۇ تاپتا سىزنىڭ ئادەملىكتىن قاچان سەگكە ئۆزگىرىپ كەتكەنلىكىڭىزنى كۆڭلۈمدە قىلچىلىك گۇمان قالمىغان بولسىمۇ، بىر ئەمچەكنى تارتىشىپ ئەمگەن قېرىنداشلىقىمىزنىڭ يۈزىنى قىلىپ بىر نەچچە كەلىمە نەسىھەت قىلاي. ئاڭلاش - ئاڭلىماسلىق ئىختىيارىڭىزچە بولسۇن. ئى ئاغا، شۇ تاپتا سىزنىڭ ئالدىڭىزدا تۇرغىنى ئەينى يىلى سىز تەخت - سەلتەنتىنى سۈيىقەست بىلەن تارتىۋالغان سۇلتان ئەھمەدخان ئالىيلىرىنىڭ شاھزادىسىدۇر. نەچچە ئون يىلدىن بېرى قىلغان يامانلىقلىرىڭىز يەنەر. ئەمدى تەختنى ھەقىقىي مىراسخورغا چىرايلىقچە تاپشۇرۇپ بېرىڭ. ئۆزىڭىزگە ئايان، ئەل - يۇرت زۇلۇمىڭىزدىن جاق تويدى. سىزدىن بىزار بولدى. شاھزادە ئالىيلىرى لەشكەر تارتىپ بارىسلا رەئىيەت سىزگە قارشى تۇرىدۇ، ئول چاغدا تەخت - سەلتەنت تۈگۈل جېنىڭىزنىمۇ ساقلاپ قالالمايسىز. نەسىھىتىمنى ئاڭلاپ ئاتتىن چۈشۈڭ. دە، قىلىپچىڭىزنى تاشلاپ شاھزادە ئالىيلىرىدىن گۇناھىڭىزنى تىلەڭ.

— ئەي، يۇنداخور سەگ. يېقىمىسىز قاۋاشلىرىڭىنى توختات، — دېدى مىرزا ئابابەكرى چىچاڭشىپ، — مەن سەندەك يىكۇيۇم، نامەرد، ۋاپاسىز قېرىندىشىم بولغانلىقىدىن نومۇس قىلىمەن. شۇنى بىلىپ قالكى، قولۇمغا تىرىك چۈشۈپ قالدىغان بولساڭ، بىر قوشۇق قېنىڭنى ئىچىپ، تېرەڭگە سامان تىقماي قويمايمەن.

يەنە ئازۇقچە نەسىھەتنىڭ ئېغىز ئۇپرىتىشتىن باشقا ئىش ئەمەسلىكىنى ھېس قىلغان سەئىد مۇھەممەد مىرزا سەركەردە - لەشكەرلەرنى جەڭگە ئاتلىنىشقا پەرمان بەردى.

جەڭ ئاجايىپ شىددەتلىك ئېلىپ بېرىلدى. سەئىدخاننىڭ ئىككى تەرەپكە مۆكتۈرمىگە قويغان لەشكەرلىرى ھەيۋەتلىك چۇقان - سۈرەن سادالىرى بىلەن مىرزا ئابابەكرىنىڭ لەشكەرلىرىنىڭ يۈرىكىنى مۇجۇپ ساراسىمىگە سېلىۋەتتى. ئۆزلىرىنىڭ ھەقىقىي خاقانى سۇلتان ئەھمەدخاننىڭ شاھزادىسى بىلەن روبىرو كېلىپ قالغانلىقىنى بىلگەن مىرزا ئابابەكرى لەشكەرلىرىنىڭ جەڭ قىلىشتىن رايى قايتىپ قالغانىدى. دېمىسىمۇ ئۇلار زالىم مىرزا ئابابەكرىدىن تولىمۇ نارازى ئىدى. كۆڭۈللىرىدە ئادالەتلىك، قابىلىيەتلىك بىر سۇلتانغا ئېرىشىشنى ئارزۇ قىلاتتى. شۇڭلاشقا، جەڭ مىرزا ئابابەكرىنىڭ مەغلۇبىيىتى بىلەن ئاخىرلاشتى. بۇ جەڭگە باھادىرلىق بىلەن ئىشتىراك قىلغان مىرزا ھەيدەر كېيىنكى ۋاقىتلاردا يازغان شاھانە ئەسىرى «تارىخى رەشىدى» گە «... ئۇلار شۇقەدەر قاتتىق جەڭ قىلدىكى، ئاقىۋەت تەڭرىنىڭ ياردىمى بىلەن غالىبىيەت سۇلتان سەئىدخانغا يار بولدى. مىڭ بەش يۈز كىشى بىلەن يىگىرمە مىڭ بەش يۈز كىشىنى مەغلۇپ قىلدى. ئۆلۈم - يېتىم ئىشلىرى ناھايىتى كۆپ كۆرۈلدى...» دەپ يازدى. مىرزا ئابابەكرى ئازغىنا لەشكىرىنى ئەگەشتۈرۈپ جېنىنى ئېلىپ قاچتى. ئۇنىڭ ئۈچ مىڭدىن ئارتۇق لەشكىرى سەئىدخانغا ئەسەرگە چۈشكەنىدى. ئەسلىدە شۇ زاماننىڭ قائىدىسى بويىچە ئەسىرلەر ئۆلتۈرۈلەتتى ياكى ئاختا قىلىنىپ قۇل ئورنىدا ئېغىر ئەمگەككە سېلىناتتى. ئەمما كەلگۈسى ياركەنت، قەشقەر، خوتەن دىيارلىرىنى تەسەررۇپىغا ئېلىشنى پىلانلىغان سەئىدخان ئۇستازى ئاپازىپك قۇشچى، سەئىد مۇھەممەد مىرزانىڭ مەسلىھەتى

بويىچە ئەسىرلەرنى ئۆلتۈرمىدى . تەن جازاسىمۇ بەرمىدى .
ئۇلارنىڭ ئۆزىگە لەشكەر بولۇشنى خالايدىغانلارنى قېلىشقا ،
خالىمىغانلىرىنى يۇرت - ماكانغا كېتىشكە پەرمان بەردى .
سەئىدخاننىڭ كەڭ قورساقلىق ۋە ئادالەت بىلەن
چىقارغان ھۆكۈمىدىن تەسىرلەنگەن ئەسىرلەرنىڭ ھەممىسى
سەئىدخانغا لەشكەر بولدى . شۇنداق قىلىپ سەئىدخاننىڭ
كۈچى زورايىدى . نام - شۆھرەتى ئەتراپتىكى يۇرتلارغا ، ھەتتا
ياركەنت ، قەشقەرگىچە تارالدى .

بۇ چاغدا خۇراسانغا يۈرۈش قىلغان بابۇر شاھمۇ
سەمەرقەنت تەختىنى ئىگىلەپ ، بۇ يەردىكى ئۆزبېكلەرنى
بويسۇندۇرغانىدى . لېكىن ، غەلىبە كۈنلىرى ئۇزۇن
داۋاملاشمىدى . سەئىدخان بىلەن بابۇر شاھقا يېڭىلىگەن
ئۆزبېك سۇلتانلىرى تاشكەنتكە يىغىلىپ قايتىدىن ئىتتىپاق
تۈزدى . ياندۇرقى يىلى باھاردا بابۇر شاھ بۇخارا ئەتراپىدىكى
جەڭدە ئۆزبېك خانى ئەبەيدۇللا سۇلتانغا يېڭىلىپ ،
سەمەرقەنتنى تاشلاپ ھىسارغا چېكىندى . شۇنىڭ بىلەن
ئۆزبېكلەرنىڭ ماۋەرائۇننەھردىكى ھۆكۈمرانلىقى ئەسلىگە
كېلىپ قايتىدىن كۈچلىنىشكە باشلىدى .

بابۇر شاھقا ياردەمگە ماڭغان سەئىدخانمۇ تاشكەنتكە
يېقىن قالغاندا ئۆزبېك ئەمىرى سۆيۈنچىخاننىڭ 7000
كىشىلىك خىللانغان ئاتلىق قوشۇنىغا يېڭىلىپ ئەنجانغا
چېكىنىشكە مەجبۇر بولدى . سۆيۈنچىخان سەئىدخاننى تولۇق
تارمار قىلىش ئۈچۈن ئەنجانغا ئاتلاندى . . .

مانا مۇشۇنداق پايدىسىز ۋەزىيەتتە سەئىدخان ئۇستازى
ئايازبېك قۇشچى ، سەئىد مۇھەممەد مىرزىلار بىلەن
مەسلىھەتلىشىپ ، لەشكەرلەرنى بىر يەرگە جۇغلۇۋالماي ،

مۇھىم قەلئە ، قورغان ، ئۆتكەللەرگە مۇقىم لەشكەر
تۇرغۇزۇپ ، قاتتىق مۇداپىئە كۆرۈش ، قايسى تەرەپ
ھۇجۇمغا ئۇچرىسا تەڭ ھەمدەمدە بولۇش ، بۇ ئارقىلىق
ئۆزبېك لەشكەرلىرىنى ئىسكەنجىگە ئېلىپ قايىمۇقتۇرۇش
تەدبىرىنى تۈزۈپ چىقتى . ئەنجاننى ساقلاشقا سەئىد مۇھەممەد
مىرزا ، كاسان قەلئەسىنى ساقلاشقا مىرقۇلى بارلاس ،
مەرغىلاننى ساقلاشقا مىرايم ئېلى مىرزا مەسئۇل بولدى .
سەئىدخان ئايازبېك قۇشچى ، مىرزا ھەيدەرلەر بىلەن ئاياللار
ۋە بالىلارنى مۇھاپىزەت قىلىپ ، بىر قىسىم لەشكەرلەر
بىلەن ئەنجاننىڭ شىمالىدىكى تاغلىق رايونغا جايلاشتى . بۇ
چاغدا ئەنجانغا زور دەبدەبە بىلەن باستۇرۇپ كەلگەن
سۆيۈنچىخان سەئىدخاننىڭ ھەربىي ئىشلارنى
ئورۇنلاشتۇرۇش تaktىكىسىنى بىلگەندىن كېيىن ھۇجۇم
قىلىشقا پېتىنالىماي سەمەرقەنتكە چېكىنىپ كەتتى .
پۇرسەتنى غەنىمەت بىلگەن سەئىدخان لەشكەر تارتىپ
تاشكەنتتىكى مۇھىم ئۆتكەل ئاھاڭگىراننى ئىشغال
قىلىۋالدى .

سەئىدخاننىڭ كامالەتكە يەتكەن لەشكىرىي تەدبىرىدىن
قاتتىق چۆچۈپ كەتكەن ئۆزبېك سۇلتانلىرى قايتا ھۇجۇم
قىلىپ كېلىشكە پېتىنالىمىدى . شۇنىڭ بىلەن يەنە بىر
مەزگىللىك نىسپىي تىنچلىق ئەسلىگە كەلدى .

سەئىدخان مانا مۇشۇ تىنچلىق پۇرسىتىدىن
پايدىلىنىپ ، كۈندىن - كۈنگە كۈچىيىپ تەھدىت سېلىۋاتقان
ئۆزبېك سۇلتانلىرىغا بىرلىكتە تاقابىل تۇرۇش ئۈچۈن ،
دەشتى قىپچاق دالىسىغا ھۆكۈمرانلىق قىلىۋاتقان قازاق
سۇلتانى قاسىمخان بىلەن دېپلوماتىك مۇناسىۋەت ئورنىتىش

ئۈچۈن چۇ دەريا ۋادىسىغا جايلاشقان قازاق پايتەختى چۆدەگە باردى. 300 مىڭ كىشىلىك غايەت زور قوشۇنغا ئىگە سۇلتان قاسىمخان سەئىدخاننى قىزغىن كۈتۈۋالدى ۋە ئۆزبېكلەرگە بىرلىكتە تاقابىل تۇرۇش توغرىلىق كېلىشىم تۈزۈشتى. قۇدرەتلىك بىر دوستقا ئېرىشكەن سەئىدخان ئەنجانغا قايتىپ كەلگەندىن كېيىن، نەۋرە ئىنىسى ھەم يېقىن دوستى مىرزا ھەيدەرگە سىڭلىسى ئەفرۇزە سۇلتان خېنىمنى نىكاھلاپ بېرىپ، ئۇنىڭغا كۆرەگەنلىق مەرتىۋىسىنى ئىنئام قىلدى.

خېلىلا خاتىرجەملىككە ئېرىشكەن سەئىدخاننىڭ قەلبىدە ئەمدى يېڭىدىن ئارزۇ - ئىستەك يېلىنچاشقا باشلىغانىدى. ئۇ بولسىمۇ ھېچقانداق بىر خان - سۇلتانلارنىڭ ھامىيلىقىغا بېقىنمايدىغان مۇستەقىل بىر خانلىق قۇرۇش ئىدى. چۈنكى، ئۇ ئەنجاننى ھېلىمۇ نەۋرە ئاكىسى بابۇر شاھنىڭ تەسەررۇپىدىكى زېمىن دەپ قارايتتى. شۇ سەۋەبلىك ئۇنىڭ پۈتكۈل ئوي - خېيالى خانلىق تەختىنى نەدە تىكلەشتە قالغانىدى. ئەلۋەتتە كىندىك قېنى تۆكۈلگەن، بوۋاق ۋاقىتلىرىدا ئايرىلغان ياركەنت، قەشقەر، خوتەن دىيارىنى پات - پات ئېسىگە ئالاتتى.

— 11 —

مىلادىيە 1514 - يىلى، ياز. ئەنجان كۈچلىرى چىلگە پۇرايتتى. شەھەر ئەتراپىدىكى يېزىلاردىن ئۆرۈك، چىلگە - قوغۇنلارنى ئېلىپ

كىرگەن دېھقانلارنىڭ كۆزلىرى شەھەر بايۋەچچىلىرىگە تەمەگەرلىك بىلەن تىكىلگەنىدى. يۈزلىگەن چۆچۈنلەر چىلگە شاپاقلىرى ۋە ۋىل - ۋىل قىلىپ پىشقان ئۆرۈكلەرنىڭ ئەتراپىدا بېزەڭلىك بىلەن گىزىلدايتتى. دۇكاندارلار، چار بازارچىلار، ھۈنەرۋەن - كاسپىلار... چىۋىن قورۇشقىمۇ خۇشپاڭماي مۈگدەشەتتى. ئومۇمەن شەھەر خەلقى ھەر قانداق ۋەھىمدىن خالىي، غەمىسىز ئىدى. ئەمما، ئوردىنى بۇ كەيپىياتقا يات ھالدا بىر جىددىيلىك، ۋەھىمە قاپلىغانىدى. ھەيۋەتلىك تەختتە ئولتۇرغان سەئىدخانمۇ، تەختىنىڭ ئوڭ تەرىپىدىكى كۇرسىدا ئولتۇرغان ئۇلۇسبېگى سەئىدمۇھەممەد مىرزىمۇ ھەمدە تۆۋەندىكى كۇرسىلاردا ئولتۇرۇشقان قەلەمدار، ئەلەمدار، ئەمىر - بەگلەرنىڭ چىرايىدىمۇ بىر خىل جىددىيچىلىك تۇمانلىرى ئەگىيتتى. بۇ جىددىي كەيپىياتتىن ئوردىدا مۇھىم كېڭەش بولۇۋاتقانلىقىنى پەرەز قىلماق تەس ئەمەس ئىدى، ئىككى يىلدىن بېرى خۇددى ئىنىگە كىرىۋالغان چاشقانداك جىمىپ كەتكەن ئۆزبېك سۇلتانلىرى بۇ يىل ياز كىرگەندىن بېرى سۆيۈنچىخان سۇلتاننىڭ باشچىلىقىدا 30 مىڭ كىشىلىك زور قوشۇن تەشكىللەپ ئەنجانغا يۈرۈش قىلغانىدى. بۇ ھەقتە ئايغاقچىلىرىدىن ئىشەنچلىك مەلۇمات ئالغان سەئىدخان بۈگۈن ئوردىدا جىددىي كېڭەش چاقىرغانىدى، گەرچە بىر ئاش پىششىم ۋاقىت ئۆتكەن بولسىمۇ، ئەمىرلەرنىڭ گېپى بىر يەردىن چىقمايۋاتاتتى. ياۋ لەشكەرلىرى بىلەن تىغمۇ تىغ مەيدان جېڭى قىلىشنى تەشەببۇس قىلغۇچىلارمۇ، بۇنىڭدىن ئىككى يىل ئاۋۋالقىدەك لەشكەرلەرنى مۇھىم قەلئە، قورغان، ئۆتكەللەرگە بۆلۈپ، مۆكتۈرمە تۇرۇپ، ياۋغا ئارام

بەرمەي ھۇجۇم قىلىش ئارقىلىق ، قايمۇقتۇرۇپ چېكىندۈرۈشنى تەشەببۇس قىلغۇچىلارمۇ ، دەشتى قىچاقتىكى ئىتتىپاقداش قازاق سۇلتانى قاسىمخاندىن لەشكىرىي ياردەم تەلپ قىلىپ بىرلىكتە جەڭ قىلىشنى تەشەببۇس قىلغۇچىلارمۇ بار ئىدى . ئەلۋەتتە بۇ مەزگىلدە ئۆزبېكلەرگە تەڭ كېلەلمەي يەنە كابۇلغا چېكىنىپ كېتىشكە مەجبۇر بولغان بابۇر شاھنىڭ ياردەمگە لەشكەر ئەۋەتكۈدەك مادارى يوق ئىدى . سەئىدخان بۇ تەدبىرلەرنىڭ قايسىسىغا قوشۇلۇشنى بىلەلمەي باش قېتىمچىلىقتا قالغانىدى . ئۇ كېڭەش باشلانغاندىن بېرى بىز ئېغىز گەپ قىلماي ئۆزىنى تىڭشاپ ئولتۇرغان سەئىد مۇھەممەد مىرزا بىلەن ئايازبېك قۇشچىغا قاراپ گېلىنى قىرىپ قويدى . شۇ تاپتا ئۇنىڭ بۇ ئىككى پېشقەدەم سەركەردىنىڭ مەسلىھەتىنى خويىمۇ ئاڭغۇسى بار ئىدى . ئەمما ، بۇ ئىككىسى گەپ قىلماسلىققا ۋەدىلەشكەندەك ئون - تىۋىشسىز ئولتۇراتتى .

— مۆھتىرەم ئۇستازلارنىڭمۇ ئىككى كەلىمە مەسلىھەتنى ئاڭلاپ باقساق ، — دېدى سەئىدخان ئاخىر مۇراجىئەت قىلىپ .

سەئىد مۇھەممەد مىرزا بىلەن ئايازبېك قۇشچى بىر - بىرىگە قاراپ كۆز ئۇرۇشتۇرۇۋالدى .

— ئالىيلىرى ئىجازەت بەرگەنكەن ، ئۇنداقتا ئايازبېك قۇشچى جانابلىرى بىلەن بىرلىككە كەلگەن مۇلاھىزەمنى دەپ باقاي . كۆڭۈللىرىگە مەنزۇر كەلمەسە ئەيىبىگە بۇيرۇمغا ، — دېدى سەئىد مۇھەممەد مىرزا سەئىدخانغا ئېھتىرام بىلدۈرۈپ ، — جانابىي ئەمىرلەر بايام خويىمۇ دانىا مەسلىھەت - تەدبىرلەرنى كۆرسەتتى . مەلۇمكى ،

ئۆزىنىمۇ - ئۆزگىنىمۇ بىلگەندىلا ، ئاندىن كۈچلۈك ياۋ ئۈستىدىن نۇسرەت قازانغىلى بولىدۇ . بۇ ئىككى يىلدىن بېرى ئۆزبېكلەرنىڭ كۈچى بەكمۇ زورايدى . شۇ سەۋەبلىكىمۇ بىر قىسىم چاغاتاي سۇلتانلىرى ئۇلاردىن ھەزەر ئەيلەيدىغان بولۇپ قالدى . شول تاپتا بابۇر شاھ ئالىيلىرى بىزگە ھەمدەمگە لەشكەر ئەۋەتمەن دېمەي ، ئۆز تەسەررۇپىنى ئامان - ئېسەن ساقلاپ قالالسا چوڭ گەپ . قازاق سۇلتانى قاسىمخان ئالىيلىرى گەرچە بىزنىڭ ئىتتىپاقىدىشىمىز بولسىمۇ ، ئەمما يېشى 70 تىن ئېشىپ قالدى . گەرچە ئوتتۇرىمىزدا ھەمدەمدە بولۇپ ياۋغا ئورتاق تاقابىل تۇرۇش توغرىسىدىكى ئەھدە - پەيمان بولسىمۇ ، ئۆمرىنىڭ ئاخىرىدا ئۆزىگە ئارتۇقچە دۈشمەن تېپىۋېلىشنى خالىمايدۇ . شول سەۋەبتىن ھەدېگەندە تېزدىن ھەمدەمگە لەشكەر ئەۋەتىشى ناتايىن . مانا مۇشۇ بىر قاتار ئەھۋاللارنى نەزەردە تۇتقانلىقى ئۈچۈن ئول رەزىل ئۆزبېك سۇلتانلىرى تەسەررۇپىمىزغا لەشكەر تارتىشقا پىتىنالىدى . بۇ ئەھۋالدا كۈچلۈك ياۋغا قارشى ئۇرۇش قىلىدىغان بولساق ، زور خەتەرگە تەۋەككۈل قىلغان بولىمىز . بۇ خويىمۇ بىمەنلىكتۇر . ئەگەر لەشكىرىي كۈچىمىزنى ساقلاپ قالىمىز ھەمدە بىر جايدا مۇقىم ، مۇستەھكەم پۇت دەسسەپ تۇرىمىز دەيدىكەنمىز ، ياۋ قوشۇنى پەرغانە چېگرىسىغا بېسىپ كىرىشتىن ئاۋۋال ئەنجاننى تاشلاپ كەتكىنىمىز ئەۋزەل .

سەئىد مۇھەممەد سۆزلەپ مۇشۇ يەرگە كېلىشى ھامان بارلىق ئەمىرلەر ئەجەبلىنىش ئىلكىدە ئۇنىڭغا تىكىلدى . — ئېيتسىلا ، ئۇلۇسبېگى جانابلىرى ، ئۇنداقتا بىز ئەنجاننى تاشلاپ نەگە بېرىشىمىز مۇمكىن ؟ — دېدى

سەئىدخانمۇ ئەجەبلىنىشىنى يوشۇرماي .
 — ناۋادا بىز ئەنجاندىن ۋاز كەچسەك ، بارىدىغان پەقەت
 ئىككىلا جاي بار ، — دېدى سەئىد مۇھەممەد مىرزا
 خاتىرجەملىك بىلەن سۆزىنى داۋاملاشتۇرۇپ ، — بىرى
 شەرقىي موغۇلىستان ، گەرچە بۇ بىپايان ھۇدۇدلۇقتا
 ئالىيلىرىنىڭمۇ ھەققى — نېسۋىسى بولسىمۇ ، ھازىر
 ئاغىلىرى سۇلتان مەنسۇرخان ئالىيلىرى سەلتەنەت تەختىدە
 ئولتۇرۇۋاتىدۇ . ئاغىلىرى بىلەن ئوتتۇرىلىرىدىكى نىزا —
 ئاداۋەتتىن خەۋىرىم بار . شول سەۋەبتىن ئالىيلىرىنىڭ خان
 ئاغىلىرىنىڭ ئالدىغا پاناھ تارتىپ بېرىشلىرى زىنھار
 مۇمكىن ئەمەس . يەنە بىرى يەركەنت ، قەشقەر ، خوتەن
 ھۇدۇدلۇقى ، گەرچە بو ئاۋات — مۇنبەت زېمىنغا بىر تۇغقان
 قېرىندىشىم بولمىش مىرزا ئابابەكرى ھۆكۈمرانلىق
 قىلىۋاتقان بولسىمۇ ، ئول دىيارمۇ ئالىيلىرىنىڭ ئاتا مىراس
 زېمىنىدۇر . مىرزا ئابابەكرىنىڭ ھالاكەت ئالدىدا جاھىللىق
 بىلەن قارشىلىق كۆرسىتىشى مۇمكىن بولسىمۇ ، لېكىن
 ئۇنىڭ بىلەن جەڭ قىلىش ، رەزىل ئۆزبېك سۇلتانلىرى
 بىلەن جەڭ قىلىشقا قارىغاندا كۆپ پايدىلىقتۇر . ئۇنىڭ
 ئۈستىگە مىرزا ئابابەكرى ھازىر 60 ياشتىن ئاشتى . نەچچە
 ئون يىلدىن بېرى ئەل — يۇرتقا سالماق زۇلۇمى قالماي
 ئەل — رەئىيەتنىڭ نەزىرىدىن چۈشۈپ كەتتى . بىز لەشكەر
 تارتىپ بارساقلا ، ئاۋام — رەئىيەتنىڭ قوللىشىغا
 ئېرىشەلەيمىز . ئۇنىڭدىن باشقا يەنە بىر پايدىلىق شارائىت
 شولكى ، مىرزا ئابابەكرىنىڭ قول ئاستىدىكى ئەمىر —
 سەركەردىلەرنىڭ ھەممىسى دېگۈدەك مېنىڭ بالا ۋاقتىمدىكى
 دوستلىرىمدۇر . ئۇلار چوقۇم مېنىڭ ئالىيلىرىنىڭ

خىزمىتىدە بولۇۋاتقانلىقىمنى بىلسىلا ، چوقۇم مىرزا
 ئابابەكرىدىن يۈز ئۆرۈپ بىزگە ئەل بولىدۇ . بىز چاقماق
 تېزلىكىدە يۈرۈش قىلىپ ئاۋۋال قەشقەرنى قولىمىزغا
 ئېلىۋالساقلا ، مىرزا ئابابەكرىنى ئاسانلا مەغلۇپ قىلالايمىز .
 چۈنكى ، قەشقەرنىڭ ئۈچ تەرىپى تاغ بىلەن ئورالغان .
 مۇداپىئە كۆرۈشكە ئەپلىك ، ھۇجۇم قىلىشقا ئەپسىز . زېمىنى
 كەڭ ھەم مۇنبەت ، دېھقانچىلىققىمۇ ، چارۋىچىلىققىمۇ
 ئەپلىك . بۇ شەھەرنى قولغا چۈشۈرۈۋالساقلا ، ئالىيلىرىنىڭ
 مۇستەقىل سەلتەنەت تىكلىشىگىمۇ ئاساس بولۇپ قالاتتى .
 ئالىيلىرى بۇلارنى ئوبدان ئويلىنىپ قارار چىقارغايلا .
 بۇ مۇلاھىزىلەرنى ئاڭلاپ سەئىدخاننىڭ كۆڭلىدىكى
 تۇمانلار بىردىنلا تاراپ كەتكەندەك بولدى . ئۇ ئۆزىمۇ
 پات — پاتلا مىرزا ئابابەكرىنى يوقىتىپ دادىسىنىڭ
 ئىنتىقامىنى ئېلىپ ، مۇستەقىل بىر خانلىق تىكلەشنى
 خىيال قىلىپ كەلگەن بولسىمۇ ، ئەمما نېمە ئۈچۈندۇر
 ئەنجاندىن ۋاز كەچكۈسى كەلمەي بىر قارارغا
 كېلەلمىگەنىدى . مانا ئەمدى پايدا — زىياننى دەڭسەپ كۆرۈپ
 ئەنجاندىن قەتئىي ۋاز كېچىشنى قارار قىلدى .
 — قېنى بۇ تەكلىپكە جانابىي ئەمىر — بەگلەر نېمە
 دەيدىكەن ؟ — دېدى سەئىدخان كۆڭلىدىكى ئاشكارىلاشقا
 ئالدىرىماي .
 — شاھزادە ئالىيلىرىنىڭ ئەنجاندىن ۋاز كېچىشى
 دانالماقتۇر ، — دېدى ئاپازىبەك قۇشچى سەئىدخاننى ئەنجاندىن
 كېتىشكە دەۋەت قىلىپ ، — ھەملە قىلىپ كېلىۋاتقان رەزىل
 ئۆزبېكلەرنى چېكىندۈرۈپ ، ئەنجاننى ساقلاپ قالدۇق
 دېگەندىمۇ ، ئالىيلىرىنىڭ ئارزۇ — ئارمانلىرى يەنىلا

يەر كەنت ، قەشقەر ھۇدۇد لۇقى ئارقىلىق مۇراد تاپقاي . بۇ ھۆكۈمگە قىل سىغماستۇر .

ئەمىرلەرنىڭ كۆپىنچىسى بۇ تەكلىپكە قوشۇلىدىغانلىقىنى بىلدۈرۈشتى .

— پەرمان ، — دېدى سەئىدخان ئەمىرلەرنىڭ ماقۇللۇقىنى ئالغاندىن كېيىن ، — دەرھال تەييارلىق كۆرۈلگەي ، ئۈچ كۈندىن كېيىن يولغا چىقىمىز .

شۇنداق قىلىپ سەئىدخان ۋە ئۇنىڭ قول ئاستىدىكى بارلىق ئەمىر - سەركەردىلەر خوتۇن ، بالا - چاقىلىرىنى ئېلىپ ، بەش مىڭغا يېقىن ئاتلىق لەشكەر بىلەن قەشقەرگە قاراپ يولغا چىقتى .

ئۇلار توختىماي يول يۈرۈپ ئاتېشىغا كەلگەندە ، قوشۇننى يەنە تەرتىپكە سالدى . ئاتېشى بىلەن قەشقەرنىڭ ئارىلىقى يەتتە كۈنلۈك يول ئىدى . سەئىدخان بۇ يەردە ئاياللار ۋە بالىلارنى ئورۇنلاشتۇرۇپ ، ئۇلارنى مۇھاپىزەت قىلىشقا 500 نۆكەر بىلەن ئىككى سەركەردىنى قالدۇردى . — دە ، قالغان سەركەردە - لەشكەرلەر بىلەن تېز سۈرئەتتە يۈرۈش قىلىپ تويۇنېشى^① ئارقىلىق ئۈچىنچى كۈنى كەچتە ئارتىش^② قا يېتىپ كەلدى . بۇ يەردە بىر كېچە قونۇپ لەشكەر ۋە ئاتلارنى ھاردۇق ئالدۇرغاندىن كېيىن ئەتىسى بامدات نامازدىن كېيىن يولغا چىقىپ ، قەشقەر شەھىرىنىڭ سىرتىدىن ئېقىپ ئۆتىدىغان تۈمەن دەرياسىنىڭ بويىغا كېلىپ توختىدى .

— ئالىيلىرى ئىلگىرىلەۋېرىمەدۇق ياكى قەشقەر

① ھازىرقى تورۇغات
② ھازىرقى ئۈستۈن ئاتۇش

شەھىرىنىڭ ئەھۋالىنى بىلىپ كېلىشكە چارلىغۇچى ئەۋەتمەدۇق ؟ — دەپ سورىدى سەئىد مۇھەممەد مىرزا سەئىدخاندىن .

— چارلىغۇچىلار ئەھۋالنى بىلىپ كەلگەي ، ئاڭغىچە بىز لەشكەرىي سەپنى قايتىدىن ئورۇنلاشتۇرايلى .

سەئىد مۇھەممەد مىرزا بىر سەركەردە بىلەن 50 سەرۋازنى قەشقەر شەھىرىنىڭ مۇداپىئە ئەھۋالىنى بىلىپ كېلىشكە ماڭغۇز ۋەتتى - دە ، لەشكەرلەرنى يەزىك قوشۇن^① بىرىنغار قوشۇن^② ۋە جىرىنغار قوشۇن^③ دەپ ئۈچ بۆلەككە ئايرىدى . تۇغىيىگە تۇغ - ئەلەملەرنىڭ ھەممىسىنى چىقىرىپ قوشۇننىڭ سۈر - ھەيۋىنى ئاشۇرۇشقا بۇيرۇدى . ئۇزاق ئۆتمەي چارلىغۇچىلار قايتىپ كەلدى .

— مەلۇم بولغاي ، — دېدى چارلىغۇچى لەشكەرلەرنىڭ سەركەردىسى ، — قەشقەر ئەمىرى مىرزا يۈسۈپبەگ بىزنىڭ ئەھۋالىمىزدىن خەۋەر تاپقان ئوخشايدۇ . شەھەرنىڭ سىرتىدا قارارگاھ قۇرۇپ ، نۇرغۇن لەشكەرلىرى بىلەن ساقلاپ تۇرۇپتۇ .

— ياۋ ھەقىقەتەن تەييارلىقسىز ئەمەسكەن ، — دېدى سەئىدخان سالماقلىق بىلەن ، — پەرمان ، بارلىق سەركەردە - لەشكەرلەر ياۋ سېپىگە توختىماي باستۇرۇپ بېرىپ شىددەتلىك ھۇجۇمغا ئۆتكەي .

تۈمەن دەرياسىنىڭ بويى تۆت مىڭدىن ئارتۇق ئاتلارنىڭ تۇياق ئاۋازىنىڭ دۈپۈرلىشىدىن لەرزىگە كەلدى . نەچچە

① ھۇجۇمچى
② ئوققاتات
③ سولقاتات

ئونلىغان تۇغچى لەشكەرلەرنىڭ قولىدىكى تۇغ - ئەلەملەر كۆكتە پەرۋاز قىلىپ ئاجايىپ بىر سۈر - ھەيۋە پەيدا قىلغانىدى . ئاتلارنىڭ تۇپقىدىن كۆتۈرۈلگەن چاڭ - توزانلار ئاسمانغا كۆتۈرۈلۈپ قۇياشنىڭ يۈزىنى توسۇۋالغانىدى .

سۈر - ھەيۋە بىلەن باستۇرۇپ كېلىۋاتقان قوشۇننى يىراقتىن كۆرۈپ ، بىزنىڭ مۇداپىئە سېپىمىزنى كۆرسە بىرەر چاقىرىم ئارىلىق قالدۇرۇپ ، توختاپ جەڭ سېپى تۇرىدۇ ، دەپ ئويلىغان قەشقەر ئەمرى مىرزا يۈسۈپبەگ ئېگەرلەپ تەخ قىلىپ قويۇلغان ئېتىغا مىنىشكىمۇ ئېرەڭشىپ بەخىرامان قاراپ تۇراتتى . ئۇ سەئىدخان لەشكەرلىرىنىڭ توختىماي ئات چاپتۇرۇپ كېلىۋاتقانلىقىنى ، ئارىلىقنىڭ بارغانسېرى قىسقىراۋاتقانلىقىنى كۆرۈپ بىردىنلا ھودۇقتى .

— سەركەردىلەرگە پەرمان ، جەڭگە ھازىرلىنىڭلار ، — دېدى ئۇ ئېتىغا سەكرەپ مىنىپ .

قەشقەر لەشكەرلىرى خۇددى سەركەردىسىگە ئوخشاشلا تەمتىرەپ قالغانىدى . شۇڭلاشقا ، جەڭگىۋارلىقنى يوقىتىپ ساراسىمىگە چۈشتى .

سەئىدخاننىڭ سەركەردە - لەشكەرلىرى قىر - چاپ سادالىرى بىلەن نەرە تارتىپ ھۇجۇمغا ئۆتتى . شىددەتلىك جەڭ ئانچە ئۇزۇن داۋاملاشمىدى . ئارتۇقچە كۈچ ئېلىشالمايدىغانلىقىنى پەملىگەن قەشقەر ئەمرى مىرزا يۈسۈپبەگ لەشكەرلىرىگە چېكىنىش پەرمانىنى بەردى - دە ، ئامان قالغان ئۈچ مىڭدەك لەشكىرىنى ئەگەشتۈرۈپ ، شەھەرگە قېچىپ كىرىۋالدى . ئارقىسىدىن تاپ باستۇرۇپ قوغلاپ كەلگەن سەئىدخان لەشكەرلىرىنى سېپىل ئۈستىدىكى

لەشكەرلەرنى ئوقيا ، مەنچانقلاردىن ئوق ، تاش ياغدۇرۇپ چېكىندۈردى .

بۇنىڭدىن ئىككى يىل ئاۋۋال ئەنجاندا سەئىدخاندىن قاتتىق يېڭىلىگەن مىرزا ئابابەكرى قەشقەر شەھىرىنىڭ سېپىلىنى قايتىدىن مۇستەھكەملىگەنىدى . ئېگىزلىكى 20 گەز^① كېلىدىغان ھەيۋەتلىك سېپىلنىڭ ئۈستىدە تۆت ئاتلىق لەشكەر ئۇياقتىن - بۇياققا بىمالال ماڭالايتتى . ئوزۇق - تۈلۈكى تەل ، مۇداپىئەسى مۇستەھكەم بولسىلا ، 30 - 40 مىڭ لەشكەر بىلەنمۇ قەشقەر شەھىرىنى ئالماق تەس ئىدى .

ئوزۇق - تۈلۈكنى يەتكۈچە جۇغلىۋالغان ئەمىر مىرزا يۈسۈپبەگ مىرزا ئابابەكرىگە ياۋ ئەھۋالىدىن مەلۇمات يەتكۈزۈش ئۈچۈن ياركەنت شەھىرىگە چاپارمەن ماڭغۇزۇۋېتىپ ، مۇداپىئەنى كۈچەيتىپ جەڭگە چىقماي يېتىۋالدى .

ھەپتىدىن بېرى ھەر ئاماللارنى ئىشلىتىپمۇ قەشقەر ئەمرىنى جەڭگە چىقىرالماي سەئىدخان جىلى بولۇپ قالغانىدى . لەشكەرلەر شەھەرگە بىر نەچچە قېتىم ھۇجۇم قىلغان بولسىمۇ ، مۇستەھكەم سېپىل ئۈستىدىن يامغۇردەك ياغدۇرۇلغان ئوق ، تاش ، كۆتەكلەرنىڭ زەربىسىدىن كۆپ تالاپەتكە ئۇچرىدى .

بۈگۈن بارگاھى ئالدىدا ئۆزى يالغۇز شاراب ئىچىپ ئولتۇرغان سەئىدخان سەئىد مۇھەممەد مىرزانىڭ كۆرۈپ ، يېنىدىن جاي كۆرسەتتى . — كەلسە ئۇلۇسبېگى ، شاراب ئىچسە .

① بىر گەز 66 - 67 سانتىمېتىرغا تەڭ .

سەئىد مۇھەممەد مىرزا مەھرەم يىگىت قۇيۇپ بەرگەن كۈمۈش قەدەھتىكى شارابنى قولغا ئالدى - دە ، ئىچىشكە ئالدىرىمىدى .

— قەشقەر شەھىرىنىڭ مۇداپىئەسىنىڭ بۇنچە مۇستەھكەم ئىكەنلىكىنى خىيالىمىمۇ كەلتۈرمىگەن ئىكەنمەن ، — دېدى سەئىدخان ھەسرەتلەنگەن ھالدا ، — شۇنچە ھەشەم تارتىپ كېلىپ مۇناپىق مىرزا ئابابەكرىنىڭ مويىنىمۇ تەۋرىتەلمەيۋاتىمىز .

— زىنھار ئۈمىدسىزلىكىڭىزغا ئاللىبىرى ، — دېدى سەئىد مۇھەممەد مىرزا تەسەللى بېرىپ ، — ھۇزۇرلىرىغا مۇنداق بىر مۇددىئە بىلەن كىرگەندىم .

— قېنى خوش ، — دېدى سەئىدخان .

— قەشقەر ئەمىرى مىرزا يۈسۈپبەگ شەھەر سېپىلىنىڭ مۇستەھكەم ، مۇداپىئەسىنىڭ چىڭلىقىغا ئىشىنىپ ، ياركەنتتىن كېلىدىغان ھەمدەمچى لەشكەرلەرنىڭ يولىغا قاراپ ، قەستەنگە جەڭگە چىقمايۋاتىدۇ . بۇ يەردە قۇرۇقتىن - قۇرۇق ساقلاپ يېتىۋەرسەك ، ناۋادا ياركەنتتىن ھەمدەمچى لەشكەرلەر كېلىپ قالسا جەڭ قىلىنقىمىز تەسكە چۈشىدۇ ، شۇڭلاشقا دەرھال لەشكەرلىرىمىزنى يېڭىسارغا ئاتالاندۇرۇپ ، يېڭىسارنى ئالايلى . يېڭىسار قەلئەسى ياركەنت بىلەن قەشقەر ئارىلىقىدىكى مۇھىم ئۆتكەل . ناۋادا يېڭىسار قەلئەسىنى ئالالسا ، قەشقەر بىلەن ياركەنتنى ئالماقچىمىز ئاسان . ئۇنىڭ ئۈستىگە ياركەنت قەشقەرگە ھەمدەمگە كېلىدىغان لەشكەرلەرنىڭ يولىنى ئۈزۈپ تاشلىيالايمىز . بۇ تەدبىرنى ئاڭلاپ سەئىدخان بىز ئاز ئۈمىدلەندى .

— شۇنداق قىلمايمۇ چارە يوقتەك قىلىدۇ . قاچان يولغا

چىقساق بولۇر ؟

— كېچىكتۈرۈشكە بولمايدۇ ، — دېدى سەئىد مۇھەممەد مىرزا ، — مىرزا يۈسۈپبەگنىڭ ھەمدەمچى لەشكەر تەلەپ قىلىپ ماڭغۇزغان چاپارمىنى ئاللىقاچان ياركەنتكە بېرىپ بولدى . شۇڭلاشقا ، ھەمدەمچى لەشكەرلەر كېلىپ بولغۇچە يېڭىسارغا بېرىپ بولۇشىمىز كېرەك . ھازىرلا يولغا چىققىنىمىز ئەۋزەل .

شۇنداق قىلىپ سەئىدخاننىڭ سەركەردە - لەشكەرلىرى قەشقەر شەھىرىدىن ئايلىنىپ ئۆتۈپ ، يېڭىسارغا قاراپ يولغا چىقتى .

يېڭىسار قەلئەسىنىڭ مۇداپىئەسىمۇ قەشقەرنىڭكىدىن قېلىشمايتتى . سەئىدخاننىڭ زور قوشۇن بىلەن قەشقەرگە تېگىش قىلىۋاتقانلىق خەۋىرىنى ئاڭلىغان يېڭىسار ئەمىرى مىرزا ئىمىن بەگ قەلئە سېپىلىنىڭ مۇداپىئەسىنى تېخىمۇ مۇستەھكەملىگەندى . ئۇ سەئىدخان لەشكەرلىرىنى كۆرۈپ جەڭگە چىقماي يېتىۋالدى . سەئىدخان لەشكەرلىرى ئېگىزلىكى 20 گەز كېلىدىغان شوتىدىن 100 نى ياستىپ قەلئەگە ھۇجۇم قىلغان بولسىمۇ ، لېكىن سېپىل ئۈستىگە چىقىشقا مۇيەسسەر بولالمىدى . شۇنداقىمۇ سەئىدخان يېڭىسار قەلئەسىنى ئۈزۈكىنىڭ كۆزىدەك قاتمۇ قات قورشىۋالدى . بۇ ئارىدا مىرزا ئابابەكرىنىڭ زۇلۇمىدىن جاق توپغان دېھقانلار ئۈزلۈكسىز كېلىپ سەئىدخان لەشكەرلىرىگە قوشۇلدى . بۇ ئەھۋال سەئىدخاننىڭ سەركەردە - لەشكەرلىرىنىڭ ئىشەنچىنى ھەسسىلەپ ئاشۇردى . سەئىد مۇھەممەد ئابابەكرىنىڭ لەشكەر باشلىقلىرىدىن بىر قانچىسى يەكەن ۋە ئەتراپتىكى يۇرتلارغا

ئەۋەتتى . بۇنىڭ ئۈنۈمى ناھايىتى چوڭ بولدى . مىرزا ئابابەكرىنىڭ ھەمدەمگە ئەۋەتكەن لەشكەرلىرىدىن قىرغىز سەركەردىسى مۇھەممەدبەگ مىڭغا يېقىن قىرغىز لەشكەرلىرىنى باشلاپ ئۇرۇشمايلا ئەل بولدى . قالغان لەشكەرلەرنىڭ بىر قىسمى ئۇنىڭغا ئەگىشىپ ئەل بولدى . يەنە بىر قىسمى يەكەنگە چېكىنىپ كەتتى .

شوتاي بىلەن ھۇجۇم قىلىپ يېڭىسار قەلئە سېپىلىگە چىقىشقا مۇۋەپپەقىيەت بولالمىغان سەئىد مۇھەممەد مىرزا لەخمە كولاپ ، سېپىلنىڭ تېگىدىن پارىتىلىپ ھۇجۇم قىلىش تەدبىرىنى ئوتتۇرىغا قويدى . لەشكەرلەر بىر تەرەپتىن پارىتلاشقۇچ ياسىسا ، بىر تەرەپتىن لەخمە كولاشقا كىرىشتى . بەش كېچە - كۈندۈز ۋاقىت سەرپ قىلىپ كولانغان لەخمەنىڭ ئۈچى ئاخىر سېپىلنىڭ ئاستىغا تۇتاشتۇرۇلدى .

پارىتلاشقۇچلار سېپىلنىڭ ئاستىغا قويۇلغاندىن كېيىن پىلتىسىگە ئوت تۇتاشتۇرۇلدى ، پارىتلاشتىن چىققان ھەيۋەتلىك گۈمبۈرلەش ساداسى پۈتكۈل يېڭىسار قەلئەسىنى يەر تەۋرەتكەندەك ئىترەتتى ، قەلئە سېپىلى 10 نەچچە گەز كەڭلىكتە ئۆرۈلۈپ چۈشكەنىدى . قەشقەر دىيارىغا قەدەم باسقاندىن بېرى پۇخادىن چىققۇدەك جەڭ قىلىپ باقمىغان سەئىدخان لەشكەرلىرى سېپىلنىڭ ئۆرۈلگەن جايىدىن يېڭىسار قەلئەسىگە قاراپ يولۋاستەك ئېتىلدى . ئىككى ئاش پىشىمغا يېقىن شىددەتلىك جەڭدىن كېيىن يېڭىسار قەلئەسى پۈتۈنلەي بويسۇندۇرۇلدى . سەئىدخاننىڭ سەركەردىلىرى مىرزا ئىمىن بەگ قاتارلىق يېڭىسار سەركەردىلىرىنى ئۆلتۈرۈپ كالىسىنى كېسىۋالغانىدى .

يېڭىسار قەلئەسىگە كىرىپ جايلاشقان سەئىدخان

قەلئەدە تەرتىپ تۇرغۇزۇپ ، لەشكەرلەرنى تەرتىپكە سالدى ۋە ئۈچ كۈن ھاردۇق ئېلىشقا ئىجازەت بەردى .

يېڭىسار قەلئەسىنى ئېلىشتا سەئىدخان بىلەن يانمۇ - يان تورۇپ جەڭ قىلغان مىرزا ھەيدەر كۆرەگانى كېيىنكى كۈنلەردە يازغان شاھانە ئەسىرى «تارىخى رەشىدى» گە ، بۇ قېتىمقى جەڭنىڭ تەپسىلاتىنى خاتىرىلەپ كېلىپ «... يېڭىسار قەلئەسىنىڭ ئېلىنغانلىقى سۇلتان سەئىدخاننىڭ قەشقەر خانلىقىنى بويسۇندۇرۇشنىڭ ئاچقۇچى بولدى» دەپ يازدى .

يېڭىسار قەلئەسى ئېلىنىپ ئۈچ كۈن ئۆتكەندە سەئىدخان سەئىد مۇھەممەد مىرزا ، ئايازبېك قۇشچى ، مىرزا ھەيدەر كۆرەگانى قاتارلىق ئەمىر - سەركەردىلىرى بىلەن قەشقەرگە قايتا ھۇجۇم قىلىش تەدبىرلىرىنى مەسلىھەتلىشىپ ئولتۇراتتى . ساراغا ھۈدەيچى بەگ كىرىپ سالام بەردى . — مەلۇم بولغاى ، مىرزا يۈسۈپ بەگ قاتارلىق ئەمىرلەر قەشقەرنى تاشلاپ قېچىپتۇ...

كۈتۈلمىگەن بۇ خەۋەردىن سەئىدخاننىڭ چىرايىنى ھەم خۇشاللىق ھەم تەئەججۇپ چىرمىۋالدى . خەۋەر ھەقىقەتەن ئىشەنچلىك ئىدى . يېڭىسارنىڭ قولىدىن كەتكەنلىكىدىن خەۋەر تاپقان مىرزا يۈسۈپ بەگ ياركەنتتىن كېلىدىغان ياردەمدىن ئۈمىدىنى ئۇزۇپ جان قايقۇسىغا چۈشۈپ قالغان ۋە خەزىنىدىكى مال - دۇنيانى ئېلىپ ، قەشقەرنى بىر قېتىم بۇلاڭ - تالاڭ قىلغاندىن كېيىن نەگىدۇر قېچىپ كەتكەنىدى . شۇ سەۋەبتىن قەشقەردىكى بىر قىسىم يۇرت چوڭلىرى مەسلىھەتلىشىپ ، سەئىدخانغا خەۋەر يەتكۈزۈش ئۈچۈن چاپارمەن ماڭغۇزغانىدى .

سەئىدخان قەشقەرنى ساقلاشقا ئىككى سەركەردىسى بىلەن مىڭ نەپەر لەشكىرىنى يولغا سالدى - دە ، قالغان سەركەردە - لەشكەرلىرى بىلەن دەرھال ياركەنتكە ئاتلاندى .

— 12 —

شۇ كۈنلەردە قەدىمىي شەھەر ياركەنتنى ۋەھىمە قاپلىغانىدى . شەھەر كوچىلىرىدا ئانچە - مۇنچە ھاجەتمەن ، يايىمچىلاردىن باشقا بارلىق دۇكان - سارايلار تاقالغان ، ھۈنەرۋەن - كاسپىلار ئىش توختاتقان ، ئاۋات شەھەر كوچىلىرى چۆلدەرەپ قالغانىدى .

ئەتراپتىكى يېزا - قىشلاقلاردىن ۋە شەھەر ئاھالىسىدىن مەجبۇرىي لەشكەرلىككە تۇتۇپ كەلگەن 60 مىڭغا يېقىن لەشكەرلىرىنىڭ مەشىق ئەھۋالىنى كۆزدىن كەچۈرۈۋاتقان مىرزا ئابابەكرىنىڭ چىرايى تۈزۈك ، تولىمۇ روھسىز ئىدى . ئادەتتە بويى ناھايىتىمۇ ئېگىز ، بەستلىك كەلگەن بۇ ئادەم شۇ تاپتا قورۇلۇپ كىچىكلەپ كەتكەندەك كۆرۈنەتتى . ئۇنىڭ قان تولغان گۆزلىرى لەشكەرلىرىنىڭ ھەربىر ھەرىكىتىنى تەپسىلىي كۆزىتىۋاتاتتى . دېھقان ، ھۈنەرۋەن ۋە شەھەر ئاھالىسىدىن تەرگىب تاپقان بۇ لەشكەرلەر ئىككى ئاددىي لەشكىرىي ئىلىملىرىدىنمۇ بىخەۋەر بولغاچقا ، سەپ تۈزۈشلىرى رەتسىز ، ھەرىكەتلىرى كالاڭچاي ئىدى . ئۇلار ھەتتا ئات مىنىشنىمۇ تۈزۈك بىلمەيتتى . ئات سەل - پەللا ھۆركۈپ كەتسە يىقىلىپ چۈشەتتى . ئاتقان ئوقلىرى نىشانغا ئازراقمۇ يېقىنلاشمايتتى . ساندا بار - ساپادا يوق بۇ

لەشكەرلىرىنىڭ ئەھۋالىنى كۆرۈپ تۇرغان مىرزا ئابابەكرىنىڭ ۋۇجۇدىنى چەكسىز ئۈمىدسىزلىك چۇلغىۋالدى .

« ئاھ تەڭرىم ، مېنىڭ سەلتەنەت سۈرگەن كۈنلىرىم ئاخىرلاشقان ئوخشايدۇ . بۇنداق لەشكەرلەر بىلەن جەڭ قىلىش تۈگۈل ، ئوتباش يۇلغىلىمۇ بولمايدۇ . ھەرقانچە گۇناھىم بولسىمۇ ئۆزۈڭ پاناھىڭدا ساقلىغايىمەن... »

پايسلاپ كەلگىنىچە ئىككى پۈكلەنگەن ھۈدەيچى بەگ مىرزا ئابابەكرىنىڭ خىياللىرىنى ئۈزۈۋەتتى :

— ئانھەزىرىتىمگە مەلۇم بولغاي . يېڭىسار قەلئەسى قولدىن كېتىپتۇ . قەشقەر ئەمىرى مىرزا يۈسۈپبەگ شەھەرنى تاشلاپ قېچىپتۇ . سەئىدخان تۈمەن كىشىلىك ئاتلىق لەشكەرلىرى بىلەن ياركەنتكە قاراپ كېلىۋېتىپتۇ... »

مىرزا ئابابەكرى ھۈدەيچى بەگنىڭ مەلۇماتىنىڭ ئاخىرىنى ئاڭلاشقىمۇ تاقەت قىلالماي ، ئېتىنىڭ بېشىنى ئوردا تەرەپكە بۇرىدى - دە ، ئاتنىڭ ساغرىسىغا ئاچچىق قامچا سالدى . ئەزەلدىن بۇنداق قامچا يەپ باقمىغان ئات ئالدىغا قاراپ ئوقتەك چاپتى . ئۇنىڭ كەينىدىن 500 نەپەر خاس نۆكرىمۇ ئات سالدى .

ئەتىسى چاشكا ۋاقتى بىلەن ياركەنت شەھىرىنىڭ جەنۇبىي دەرۋازىسىدىن چوڭ بىر كارۋان چىقىپ كەلدى - دە ، ئۇدۇل خوتەن تەرەپكە قاراپ يۈرۈپ كەتتى . باشقىسىنى دېمىگەندىمۇ مىڭغا يېقىن نۆكرەننىڭ قورۇقچىلىقىدا 900 خېچىرغا ئارتىلغان ئېرىق مالدىنلا بۇ كارۋاننىڭ قانچىلىك كاتتىلىقىنى بىلىۋالغىلى بولاتتى . ياركەنت شەھىرىنىڭ پۈتكۈل بايلىقىنى كۆچۈرۈپ ماڭغان بۇ

كارۋان-بېشى باشقا بىرسى ئەمەس ، دەل ياركەنتنىڭ ئالىي ھۆكۈمرانى زالىم مىرزا ئابابەكرى ئىدى . ئەسلىدە سەئىدخانغا ئەمدى تەڭ كېلەلمەيدىغانلىقىنى بىلگەن مىرزا ئابابەكرى تەختكە ئوغلى جاھانگىر مىرزىنى ئولتۇرغۇزۇپ قويۇپ ، ئۆزى خەزىنىدىكى ئالتۇن - كۈمۈش ۋە قىممەت باھالىق ماللارنى ئېلىپ قاچقاندى . ئەپسۇس ، جاھانگىر مىرزا دادىسىنىڭ خانلىق تەختىدە ئاران بەش كۈنلا ئولتۇرالىدى . ئۇ يېقىنلاپ قالغان سەئىدخان لەشكەرلىرىنىڭ سۈر - ھەيۋىسىدىن خەۋەر تاپقاندىن كېيىن ، خەزىنىدىكى دادىسىدىن ئېشىپ قالغان ماللارنى پاك - پاكىز يۇغۇشتۇرۇپ ، شەھىرىنى بىر قېتىم بۇلاڭ - تالاڭ قىلىپ ، ئۆزىگە ئەگەشكەن ئازغىنا ئەمىر - لەشكەرلىرىنى ئېلىپ ، دادىسىنىڭ ئارقىسىدىن ئات سالىدى . خوتەنگە قېچىپ كېلىۋاتقان مىرزا ئابابەكرى سەئىدخاننىڭ سەركەردە - لەشكەرلىرىنىڭ خوتەنگە قاراپ كېلىۋاتقانلىقىنى ئاڭلاپ قاراڭغۇ تاغقا قېچىپ كىرىۋالىدى . قاراڭغۇ تاغنىڭ يوللىرى ئەگرى - توقاي ۋە خەتەرلىك ئىدى . مىرزا ئابابەكرى 900 خېچىردىكى مال - دۇنيالىرىنى خەتەرلىك تاغ يولىدا ئېلىپ مېڭىشقا كۆزى يەتمەي ئوت قويۇپ كۆيدۈرۈۋەتتى - دە ، لاداخقا قاراپ قاچتى . ئەمما ، بۇ جايلاردا قاچقۇنلۇقتا جان ساقلاشقا كۆزى يەتمەي ، سەئىدخانغا تەسلىم بولۇش ئارقىلىق گۇناھىنى تىلەپ ھايات قالماقچى بولدى . ئەپسۇسكى ، ئۇنىڭ بۇ شېرىن چۈشىنى ئارقىسىدىن قوغلاپ كەلگەن سەئىدخان لەشكەرلىرى بىتچىت قىلىپ كالىسىنى تېنىدىن جۇدا قىلدى . شۇنداق قىلىپ مىڭلىغان بىگۇناھ كىشىلەرنى

رەھىمسىزلىك بىلەن ئۆلتۈرۈپ ، تۈمەنلىگەن كىشىلەرنى خانۇ ۋەيران قىلغان بۇ زالىم ھۆكۈمران ھاياتىنى ئەنە شۇنداق قەدىرسىز ئاخىرلاشتۇردى . مىرزا ئابابەكرىنىڭ ئوغلى جاھانگىر مىرزىنى سەركەردىلەر كەينىدىن قوغلاپ بېرىپ سانجۇ^① دىن تۇتۇپ ئەپكەلدى . جاھانگىر مىرزىنىڭ قولىدا سەئىدخاننىڭ ئاچىسى بار ئىدى . سەئىدخان ئاچىسىنىڭ ھۆرمىتى ئۈچۈن ئۇنىڭ گۇناھىدىن كەچتى . مىلادىيە 1514 - يىلى 9 - ئاينىڭ 30 - كۈنى سەئىدخان موغۇل خانلىرىنىڭ قائىدىسى بويىچە ئاق كىگىزدە ئولتۇرۇپ ئۆزىنىڭ خان بولغانلىقىنى جاكارلاپ ، ياركەنت ، قەشقەر ، خوتەندىن ئىبارەت بۇ زېمىنغا خانلىق سەلتەنىتىنى تىكلەپ ، ياركەنتنى پايتەخت قىلىپ ھاكىمىيەت يۈرگۈزۈشكە باشلىدى . خانلىق سەلتەنىتىنىڭ نامىنى ئۆز ئىسمى بىلەن سەئىدىيە خانلىقى دەپ ئاتىدى .

خاتىمە

ئۆزىنىڭ پولاتتەك ئىرادىسى ، ئەقىل - پاراستى ، قەلەم ۋە ئەلەمدىكى تەڭداشسىز ماھارىتى بىلەن ئەڭ جاپالىق شارائىتتىمۇ يول ئېچىپ ئىلگىرىلەپ ، بالا چاغلىرىدىن تارتىپ كۆڭلىگە پۈككەن ئارزۇ - ئارمانلىرىنى ۋۇجۇدقا چىقارغان بۇ بۈيۈك ھەربىي سەركەردە - يەكەن سەئىدىيە خانلىقىنى قۇرغاندىن كېيىن ، كۆپلىگەن ئۈنۈملۈك تەدبىرلەرنى قوللىنىپ ، سىياسىي ، ھەربىي ، ئىقتىسادىي جەھەتتە خانلىقنى مۇستەھكەملىدى . زالىم پادىشاھ مىرزا ئابابەكرىنىڭ زۇلۇمىدا نامراتلىشىپ كەتكەن خەلقنىڭ تۇرمۇشىنى ياخشىلاش ئۈچۈن پۇقرالاردىن 10 يىلغىچە باج - سېلىق ، ئالۋان - ياساق ئالماسلىقىنى جاكارلىدى . مىرزا ئابابەكرى زامانىسىدا سەركەردان بولۇپ ، ياقا يۇرتلارغا چىقىپ كەتكەنلەرنى ئۆز يۇرت - ماكانىغا قايتىپ كېلىش توغرىسىدا پەرمان چىقىرىپ ، ۋەيران بولغان ئىگىلىكنى ئەسلىگە كەلتۈردى . بۇ خىل ئىجتىمائىي ئاساس ئارقىلىق دېھقانچىلىق ، چارۋىچىلىق ، سودا ، قول ھۈنەرۋەنچىلىك ئىشلىرىدا گۈللەپ - ياشناش مەنزىرىسى بارلىققا كەلدى .

سەئىدخان ئەلنى بىرلىككە كەلتۈرۈش ئۈچۈن نۇرغۇن ئۈنۈملۈك تەدبىرلەرنى قوللاندى . بىرنەچچە قېتىم

غەلىبىلىك ھەربىي يۈرۈشلەرنى قىلىپ ، خەلقنىڭ قوللىشى ئاستىدا پامىر ئېگىزلىكى ، بەدەخشان ، كۇچارنىڭ غەربى ، قازاقۇرۇم ، تالاس ، نارىن دەريا بويلىرى ، ئىسسىق كۆل ۋە پەرغانە ئويمانلىقى ، كەشمىر قاتارلىق جايلارنى ھۆكۈمرانلىق ئاستىغا ئالدى . يەتتە سۇ ئەتراپىدا ياشايدىغان قازاق قەبىلىلىرىمۇ ئۆزلۈكىدىن ئۇنىڭغا بېقىندى . تەڭرىتېغىنىڭ شىمالىدىكى قېرىنداشلىرى بىلەن بولغان مۇناسىۋەتتىكى ياخشىلاپ مىلادىيە 1516 - يىلى 2 - ئايدا ئاكىسى سۇلتان مەنسۇرخان بىلەن ياراشتى . مەنسۇرخان سەئىدىيە خانلىقى تەۋەسىگە رەسمىي ئۆتتى . شۇنىڭ بىلەن سەئىدىيە خانلىقىنىڭ زېمىن تېررىتورىيىسى تېخىمۇ كېڭەيدى . تىنچلىق ۋە خاتىرجەملىك بارلىققا كەلدى .

تارىخچىلار ۋە ئىلىم ئەھلىلىرى تەرىپىدىن بۈيۈك دۆلەت ئەربابى ، ھەربىي سەركەردە ۋە شائىر دەپ تەرىپلەنگەن سۇلتان سەئىدخان مىلادىيە 1533 - يىلى يازدا تىبەتكە قىلغان بىر قېتىملىق ھەربىي يۈرۈشتە ، تاغدا تۈتەك ئەپكەيتىپ ، داۋالاش ئۈنۈم بەرمەي قازا قىلدى . ئۇنىڭ خانلىق تەختىگە ۋارىسلىق قىلغان چوڭ ئوغلى سۇلتان ئابدۇرەشىدخان دادىسىنىڭ ئىشلىرىغا ۋارىسلىق قىلىپ سەئىدىيە خانلىقىنىڭ بىرلىكىنى قوغدىدى ۋە تېخىمۇ مۇستەھكەملىدى . ئىلىم ئەھلىلىرىنى ھۆرمەتلەپ ، مەكتەپ - مەدرىسىلەرنى ، كۈتۈپخانىلارنى بىنا قىلىپ ، ئۇيغۇر مەدەنىيىتىنى مىسلىسىز دەرىجىدە تەرەققىي قىلدۇردى .

سۇلتان ئابدۇرەشىدخان ھۆكۈمرانلىق قىلغان سەئىدىيە

مەسئۇل مۇھەررىرى: زىلەيخا ئەزىز
مەسئۇل كوررېكتورى: ئادالەت مەخسۇت
مۇقاۋىسىنى لايىھىلىگۈچى: مۇراددىل ئابد

ئابدۇلجېلىل تۇران كۈتۈبخانىسى
مكتبة عبدالجلیل توران
Abdulcelil Turan Kütüphanesi
www.uyghurweb.net

تارىخىي شەخسلەر ھەققىدە ھېكايىلەر - 2
(2)

ئادالەت ساھىبى — سەئىدخان

ياسىنجان سادىق چوغلان

*

شىنجاڭ خەلق نەشرىياتى نەشر قىلدى
(ئۈرۈمچى شەھىرى جەنۇبىي ئازادلىق يولى 348-نۆ)
شىنجاڭ شىنخۇا كىتابخانىسىدىن تارقىتىلدى
شىنجاڭ «ئىشچىلار ۋاقىت گېزىتى» باسما زاۋۇتىدا بېسىلدى
فورماتى: 787×1029 م.م، 1/32 باسما تاۋىقى: 4.375
2003 - يىل 5 - ئاي 1 - نەشرى
2003 - يىل 5 - ئاي 1 - بېسىلىشى
تراژى: 5000—1
ISBN 7-228-08009-2
ئومۇمىي باھاسى (1-5): 30.00 يۈەن
(يەككە باھاسى: 6.00 يۈەن).

خانلىقىنىڭ مەدەنىي ھاياتى ئىنتايىن جانلانغان بىر مەزگىل بولۇپ، ئۇيغۇر ئەدەبىيات - سەنئىتى گۈللەنگەن يەنە بىر «ئالتۇن دەۋر» سۈپىتىدە تارىخ بېتىدىن شۆھرەتلىك ئورۇن ئالدى. ياركەنت، قەشقەر شەھەرلىرى پۈتكۈل ئوتتۇرا ۋە غەربىي ئاسىيانىڭ مەدەنىيەت ئوچىقىغا ئايلاندى.

2002 - يىل 19 - ئىيۇن، يەركەن